

# ARUNODAYA

THE

## Autobiography of Baba Padmanji

CONTAINING

A DESCRIPTION OF HIS FORMER LIFE AS A HINDU;  
AND THE CAUSES WHICH LED TO  
HIS CONVERSION.



*"I am not what I ought to be, I am not what  
I wish to be, and I am not what I hope to be, but  
by the grace of God I am not what I once was."*

JOHN NEWTON



BOMBAY TRACT AND BOOK SOCIETY

BOMBAY 8

*Rupees Two only*



# अरुणोदय

बाबा पदमनजी ह्यांचें स्वलिखित चरित्र ✓

ह्यांत पुस्तककर्त्यानें आपलें हिंदु धर्मसंबंधीं जिणें व  
ख्रिस्ती होणें ह्या गोष्टींचें वर्णन  
केलें आहे



“मी जसा असावा तसा नाही, मला जसे असण्याची  
इच्छा आहे तसा मी नाही, मला जसे होण्याची  
आशा आहे तसा मी नाही, परंतु मी एकदां जसा  
होतों तसा आतां देवाच्या कृपेनें नाही.”

जॉन न्युतन

बॉम्बे ट्रॅक्ट अँड बुक सोसायटी

भायखळा, मुंबई

मूल्य दोन रुपये

परात्पर देवानें मला जीं चिन्हें वःचमत्कार  
दाखविले ते वर्णन करायला मला बरें वाटलें आहे.  
(दा० ४:२.)

सर्वाधिकार सुरक्षित

प्रथमावृत्ति : १८७९  
द्वितीयावृत्ति ( सुधारलेली ) : १९०८  
पुनर्मुद्रण ऑगस्ट : १९५५

मुद्रक  
बाळकृष्ण गणेश ढवळे  
कर्नाटक मुद्रणालय  
चिराबाजार  
मुंबई २

प्रकाशक  
सुमन्त दयानंद करंदीकर  
पब्लिकेशन्स सेक्रेटरी  
बॉम्बे ट्रेड अँड बुक सोसायटी  
८४ साखळी स्ट्रीट, मुंबई ८



## प्रस्तावना

✓ हा ग्रंथ रचण्यासाठी मी जी सामग्री मिळविली ती येणेंप्रमाणें —

१ स्मरणांतील गोष्टी. २ स्मरणवर्हीतील टिपण. ३ पत्रव्यवहारासंबंधी कागद. ४ दिनचर्यालेख. ५ छापलेली पुस्तके, रिपोर्ट व वर्तमानपत्रे. ६ मित्रांपासून मिळविलेली तोंडची माहिती.

**१ स्मरणांतील गोष्टी** — माझ्या वयाचा १७।१८ वर्षांचा इतिहास केवळ स्मरणांत असलेल्या गोष्टींवरून लिहिला आहे. स्मरणशक्ति किती चमत्कारिक आहे हे पुस्तक रचतेवेळीं जसें माझ्या अनुभवास आले तसें तिच्याविषयी विद्वानांनीं लिहिलेले निबंध व ग्रंथ वाचल्यानें पूर्वीं समजले नाही. हे स्मरण पाठ करून ठेवलेल्या गोष्टीचें नव्हतें, तर अंतःकरणानें अनुभवलेल्या गोष्टीचें होतें; त्या गोष्टी जशीं भूमीतील कंदमुलें खणून व उकरून काढतात तशा मनभूमिकेंतून काढाव्या लागल्या. ह्या कामीं बहुत श्रम पडले. रात्रंदिवस त्यांचें चिंतन करावें लागलें, त्यांचाच निजव्यास मनास लावावा लागला, व त्याच काळांत जणू मी राहात व वर्तत आहे, व त्या काळाच्या मनुष्यांशीं दळणवळण ठेवीत आहे असें मनांत आणावें लागलें. असें करणें कांहीं सोपें नव्हतें. जसा ऊंस चरकांत घाटून पिळावा तसा मेंदु पिळावा लागला. तरी सर्व रस निघाला नाही. शेंकडा दहा थेंब गळाला असें म्हटलें पाहिजे, कारण सर्व गोष्टी यथारूप व यथाक्रम डोळ्यांपुढें उभ्या राहिल्या असें नाही. जेव्हां एका गोष्टीचें एक अंग दिसावें तेव्हां दुसऱ्या अंगाचा अगदीं लोप व्हावा. एका बाजूनें तिजवर प्रकाश पडला तरी दुसरी बाजू अंधारांत अगदीं लपून जाई, व ती कांहीं दिवसांनीं, आठवड्यांनीं किंवा महिन्यांनीं एकाएकी दिसू लागे, किंवा मुळीच दिसली नाही. इतकें कारायला जे मानसिक श्रम लागले ते ज्याचे त्यालाच ठाऊक, त्यांचें वर्णन करून उपयोग नाही, ज्यास असा प्रसंग येतो त्यासच त्याचा अनुभव असतो. येथें इतकेंच सांगतों कीं, हे पुस्तक छापखान्यांत पाठविण्याच्या पूर्वीं पुनः पुनः असें पांच वेळ वाचलें, त्याशिवाय प्रुफें तपासतांना ज्या वाचण्या झाल्या त्या निराळ्याच.

२ स्मरणवर्हीतील टिपण — हें पहिल्यापासून करून ठेविलें नव्हतें हें सांगायचास नकोच. एक तर जें टांचून ठेविलें होतें तें पुढें अशा प्रकारच्या ग्रंथांत दाखल करावें असा माझा मुळींच हेतु नव्हता, त्यामुळे तें सविस्तर, किंवा संगतवार झालें नाहीं, तुटक तुटक व दीर्घ काळाच्या अंतरानें लिहून ठेविलेलें होतें.

३ पत्रव्यवहार — ह्यासंबंधी कागदें एकदां माझ्यापाशीं पुष्कळ होती, पण त्यांतून बहुतेक काळाच्या प्रवाहांत वाहून गेलीं, कांहीं ग्रामांतरे व गृहांतरे करण्याच्या धांदलींत गहाळ झालीं, कांहीं कीटकांच्या भक्ती पडलीं, कित्येकांची पावसापाण्यानें भिजून शाई उडाली, कित्येक अविचारानें व त्यांचा पुढें उपयोग नाहीं अशा समजुतीनें व ठेवावयास जागा नाहीं अशा अडचणीनें फाडून टाकलीं व कित्येक हयगयीमुळे हरवलीं ! इतक्या क्रांतींतून निभावलेलीं जीं अस्सल पत्रें राहिलीं तीं सर्व वृत्तांताच्या संबंधानें यथाक्रम नाहींत. तसेंच मी दुसऱ्यास पाठविलेल्या पत्रांच्या ज्या प्रती राहिल्या त्यांपैकीं कांहीं वेळ नसल्यामुळे, आळसानें व दुसऱ्या कारणांनीं अर्धवट राहिल्या आहेत. मीं आपल्या वडिलांस पाठविलेलीं पत्रें घर सोडल्यावर दुसऱ्यांच्या हातांत गेलीं, अथवा त्यांनींच तीं फाडून टाकलीं असतील, ह्यामुळे त्यांजवरून जो मजकूर जुळतां आला असता तो तसाच राहिला. अशा ठिकाणीं पुनः स्मरणशक्तीवर अवलंबून रहावें लागलें. ह्या पुस्तकांत “माझ्या काकांचीं कागदपत्रें” असा कित्येक ठिकाणीं उल्लेख आला आहे. त्याचा अर्थ असा आहे कीं, माझे सन्मान्य काकासाहेब रा० रा० नारायणराव भाणिकजी हे व आम्ही बहुत वर्षे एकाच ठिकाणीं राहात होतो. मी खिस्ती झाल्यावर माझीं जीं कांहीं लहानपणींचीं थोडीशीं कागदपत्रें घरांत राहिलीं तीं सर्व त्यांच्या हातीं गेलीं. त्यांचा मला १८५४ पासून १८८५ पर्यंत म्हणजे ३१ वर्षे मुद्दा पत्ता नव्हता ! परंतु जेव्हां ते दोन वर्षांमागे निवर्तले तेव्हां माझ्या प्रिय काकीबाईनें त्यांचीं सर्व बुकें, कागदें वगैरे माझ्या घरी आणून ठेविलीं. त्या वेळीं तीं मीं वरवर चाकून पाहिलीं, त्यांत मला माझ्या संबंधाचें कांहीं विशेष सांपडलें नाहीं. परंतु ह्या पुस्तकास आरंभ केल्यावर जसजशी मितिची व मजकुराची गरज लागली, तसतशीं तीं कागदपत्रें पुनः तपासून पाहण्याचें अगत्य दिसलें व तीं पाहतां पाहतां कित्येक अगत्याच्या गोष्टींचा निर्णय करण्याजोगे लेख सांपडले तेणेंकरून फार हर्ष झाला. तरी ह्या पहिल्या शोधांत जीं कागदपत्रें सांपडलीं

नाहीत व जी असतील असे माझ्या स्वप्नीही नव्हते, ती ईश्वरी सूत्राने व मोठ्या चमत्कारिक रीतीने माझ्या हातीं लागली. ह्याविषयींचे एक उदाहरण सांगतो. एकदां माझी एक प्रिय बहीण मला भेटावयास आली, तिच्याशी गोष्टी करीत असतां काकांची गोष्ट निघाली, तेव्हां माझ्या मनांत असे आले की त्यांच्या ज्या पेठ्या माझ्यापाशी आहेत त्यांतून काकूने मला दिलेली पेटी तिला दाखवून तीत ज्या जिनसा आहेत त्यांपैकी यादगारीसाठीं एखादी जिनस तिला निवडून घेण्यास सांगवें. ह्या हेतूने ती पेटी तिच्यापुढे आणून उघडली, व तीतील जिनसा पाहत असतां त्या पेटीच्या झांकणाला एक कपा होता तोही उघडून दाखवावा असे मला वाटले, तो पाहतां त्यांत एक कागदाचे पुडके सांपडले; त्या पुडक्यांत फार अगत्याचीं पत्रे निघाली. तीं जर हातीं लागलीं नसतीं तर ह्या पुस्तकांत लिहिलेल्या कित्येक गोष्टी बरोबर समजल्या नसत्या, म्हणजे कोणत्या कारणाने माझे आदनास परत जाणे झाले नाही (प्रकरण ८ वें पाहा), साधनप्राप्तीकरितां मी कोणते मंत्र जपत असें, शक्तिपूजेचे मला कोणते मंत्र येत असत, (प्र० ४) ३० कांहींच माझ्या आठवणीत नव्हते. हें सर्व त्या पुडक्यांत माझ्या हातचें लिहिलेलें सांपडलें ! याशिवाय माझी संध्येची पोथी सांपडली. आणखी मी बारा वर्षांचा असतां आपल्या प्रिय मातोश्रीस लिहिलेलें एक पत्र सांपडलें, त्यावरून त्या वयांत मी व्यंकटेशस्तोत्राची पोथी वाचीत असें व मंत्रताईत यांवर माझा विश्वास होता असें मला समजलें. त्याच पत्राच्या मितीस माझ्या मराठी पंतोजीने माझ्या वडिलांस लिहिलेलें एक पत्र सांपडलें. याप्रमाणें मोठे घबकें सांपडलें.

**४ दिनचर्यालेख** — हेही फार तुटक आहेत. मी खिस्ती होण्याच्या अगोदर केवळ एक दोन वर्षांपासून कांहीं कांहीं स्वतांविषयींच्या व दुसऱ्यांविषयींच्या विशेष गोष्टी सहज लिहून ठेवूं लागलों, परंतु त्या लिहिण्याचा परिपाठ नसल्यामुळे त्यांपासून सरळ व यथाक्रम वृत्तांत रचण्याकरितां स्मरणशक्तीवर व दुसऱ्या साहित्यावर अवलंबून राहावें लागलें. तरी ह्यापासून बराच फायदा झाला.

**५ वर्तमानपत्रे, रिपोर्टे वगैरे** — हीं जेव्हांपासून मी धर्माचा व सामाजिक सुधारणुकीचा विचार करूं लागलों, व वर्तमानपत्रांत निबंध वगैरे लिहिण्याचें मला सामर्थ्य आलें तेव्हांपासूनचीं समजावीं. हा काळ सुमारे १८५० पासून १८५४ पर्यंतचा आहे. हीं साधनें कोणतीं व कशा रीतीनें उपयोगी पडलीं हें ह्या पुस्तकांत सांगितलेंच आहे, म्हणून त्यांविषयीं पुनः एथें लिहिणें नको. तसेंच

ओरिएण्टल खिश्न स्पेक्टेटर वगैरे मासिक पुस्तकांतून व त्यांत छापलेल्या प्रीचर्च मिशनच्या रिपोर्टापासून बरेच सहाय्य झाले.

अशा प्रकारच्या ग्रंथास जुन्या मित्रांपासून माहिती मिळविण्याची जी आशा असते ती पूर्ण झाली नाही. कारण त्या काळातील बहुतेक मित्र जगांतरीं गेले आहेत, व जे आहेत त्यांस ज्या गोष्टीची मला आठवण नाही त्यांची त्यांसही बहुधा नाही, इतकेंच नाही, तर ज्या गोष्टींचें मला स्मरण आहे त्या देखील कित्येकांच्या स्मरणांत राहिल्या नाहीत ! तेव्हां त्यांच्यापाशीं याचना करावयास जाणें म्हणजे एकादशीच्या घरीं शिवरात्र भोजनास गेल्याप्रमाणें झालें. असो. तरी दोन चार मित्रांनीं कित्येक गोष्टींचें स्मरण दिलें व एकादोघांनीं बरीच माहिती लिहून पाठविली. ह्याविषयीं मी त्यांचा उपकार मानितों. अशी माहिती देणाऱ्या मित्रांपैकीं एकाचें नांव ह्या पुस्तकांत आलेंच आहे, म्हणजे रेव० जान महंतापा यांनीं माझ्या बासिस्याविषयीं माझ्याशीं बोलून मला कित्येक गोष्टींची आठवण दिली, व लंदन मिशनाच्या दफ्तारांत मजविषयींचा जो लेख होता त्याची प्रत मागवून दिली. त्यांचे जामात रेव० मि० सुमंत विष्णु करमरकर हे कलकत्त्यास गेले होते तेथून त्यांनीं मुंबईच्या प्रीचर्च रिपोर्टांतून घेतलेला तशाच प्रकारचा मजकूर खिश्न अवसर्वरु पत्रांत छापला होता त्याची नकल माझ्या सांगण्यावरून फार शोध करून आणून दिली, माझ्या पूर्वजांविषयीं पहिल्या व दुसऱ्या पृष्ठावर जें आहे त्यातील बराच भाग रा० रा० गोपाळराव मुळे यांनीं आपल्या कुटुंबांतील वृद्धांस विचारून लिहिला आहे. तिजबद्दल मी त्यांचा आभारी आहे. मुंबईच्या परमहंस मंडळीविषयीं रा० रा० नारायणराव नवलकर यांनीं व अहमदनगरच्या परमहंसमंडळीविषयीं रेव० कासम महंमदजी यांनीं जें लिहून दिलें तें पुरवणींत घातलें आहे. याप्रमाणें 'दसकी लकडी एकका बोजा' ह्या म्हणीप्रमाणें अनेक मित्रांनीं सहाय्य केल्याबद्दल त्यांचे मी फार उपकार मानितों.

✓ आतां ह्या पुस्तकांत मी आपल्या घरच्या खासगत गोष्टी कां घातल्या असा कोणी कदाचित् प्रश्न करतील, तर त्यांस हेंच उत्तर आहे की, ज्या कुटुंबांत माझा जन्म झाला व जेथें मी लहानाचा मोठा झालों त्याचा व माझा वेलांत वेळ वाढल्याप्रमाणें जो संबंध तो सोडून माझी एकट्याचीच गोष्ट कशी लिहितां आली असती ? वाढवडिलांचा जो कुलधर्म तो त्यांच्या

लेंकरांचा, त्यांच्या ज्या चाली व रीतिभाती त्या त्यांच्या मुलांच्या, त्यांचे जे विचार ते ह्यांचे विचार; हा प्रकार सर्वत्र आहे.

ह्या पुस्तकांत केवळ माझ्या एकट्याच्या जीवनचरित्राचें वर्णन केलें आहे असें नाहीं तर सन १८३१ पासून १८५४ पर्यंत ज्या ज्या विशेष गोष्टींशीं व व्यक्तींशीं माझा निकट व दूर, प्रत्यक्ष व अप्रत्यक्ष संबंध होता त्या गोष्टींचें व व्यक्तींचें विषयाच्या योग्यतेप्रमाणें स्वल्प किंवा सविस्तर वर्णन केलें आहे. असें करण्याविषयी कित्येक व सुज्ञ व सन्मान्य मित्रांनीं सूचनाही केल्या होत्या. ह्या सूचनारूप मार्गांत चालतांना फार संभाळून पाऊल टाकावें लागलें; मुख्य विषयाशीं संबंध जोडण्याकरितां उगीच ओढून ताणून आणलेल्या गोष्टींची खोगीरभरती न व्हावी म्हणून फार जपावें लागलें; तसेंच जें लिहिलें आहे तें बहुतेक स्मरणशक्तीवर अवलंबून लिहिणें प्राप्त झाल्यामुलें त्यांचें यथातथ्य वर्णन व्हावें, व त्यांत अतिशयोक्ति अथवा न्यूनता होऊं नये म्हणूनही फार जपावें लागलें. ज्यांचा माझा ह्या गोष्टींत अति निकट संबंध होता अशी जीं माझीं जिवलग मातापितरें व दुसरे कित्येक संबंधी आतां हें जग सोडून गेले आहेत, तेव्हां त्यांच्याविषयीं जें कांहीं लिहिणें तें खरें किंवा खोटें हें पाहण्यास किंवा ठरविण्यास तीं येणार नाहींत, या विचारावरून हें वृत्त लिहिणें फारच नाजूक व जबाबदारीचें काम झालें व तें योग्य रीतीनें बजावलें जावें म्हणून रात्रंदिवस परमेश्वराचें साह्य मागत असतां चालविलें.

आतां हें पुस्तक लिहिण्याचा मुख्य हेतु सांगितला पाहिजे. तो हाच कीं एका दीन पाप्यावर ईश्वरानें जी परम दया केली तिचें वर्णन करावें, आणि तें वाचून त्याजसारख्या इतर पाप्यांनीं त्या दयेचा अनुभव घ्यावा व ज्यांस असा अनुभव झाला आहे त्यांनीं तिचा महिमा गावा.

ईश्वराचे मार्ग अतर्क्य आहेत, व त्याच्या कल्पना जसें आकाश पृथ्वीपासून उंच आहे तशा आमच्या कल्पनांपेक्षां थोर आहेत. पाप्यास तो आपणाकडे वळविण्याचे जे उपाय योजितो ते फार आश्चर्यकारक आहेत. तो त्याचे संकल्प व कर्मे यांचें स्वातंत्र्य नष्ट न करितां, आपल्या आत्म्याचे कृतीनें, आपल्या शाखाच्या प्रकाशानें, आपल्या सूत्राच्या गतीनें आणि मनुष्याच्या विपरीत योजनांनीं देखील त्याला स्वमार्गावर आणितो, आणि जो तारणारा

त्याने नेमिला आहे त्याची ओळख करून देऊन त्याच्या द्वारे त्याचा उद्धार करितो. ह्या गोष्टी ह्या पुस्तकांत सिद्धांतरूपाने स्थापिल्या नाहीत, किंवा सूत्ररूपाने ग्रथिल्या नाहीत, तर इतिहासरूपाने म्हणजे खरोखर घडलेले वृत्त कथन करून दर्शविल्या आहेत. जे कोणी हे वृत्त शांत चित्ताने व निःपक्षपाताने साद्यंत वाचतील त्यांस ह्या गोष्टींचे प्रत्यंतर मिळेल.

आतां हे पुस्तक परमेश्वराच्या दयेने शेवटास गेलें म्हणून त्याचे मी उपकार मानितों. ह्याला आरंभ केल्यापासून मध्ये अनेक व्यत्यय आले. याचा बहुतेक भाग कन्यागतांतील हिंदूंच्या लग्नांतील धामधुमीत मुंबईत लिहिला गेला, तशीच मनावर माझ्या प्रिय पत्नीच्या आजारीपणामुळे काळजीचा भार वाहत असतां ह्याची रचना करावी लागली. कित्येक महिने इगतपुरी, धोंड, पुणे ह्या ठिकाणी प्रवास करण्यांत गेले. ह्याचें काम चाललें असतां कित्येक प्रिय मित्र परलोकवासी झाले. तेव्हां अशा अडचणींतून पार पडून व ग्रंथकर्त्यास आरोग्य, बल व साहित्य देऊन ज्याने ह्या उद्योग शेवटास जाऊं दिला त्या परमेश्वराची सदा सर्वकाळ स्तुति असो.

बाबा पदमनजी

### विशेष सूचना

ह्या पुस्तकाची मालकी मुंबईच्या त्राक्ट व बुक सोसैटीकडे आहे. परंतु ह्याचें इंग्लिश भाषांतर करून तें छापण्याचा हक्क त्या मंडळीने ग्रंथकर्त्यास दिला आहे.

बा० प०

## त्रा० सो० च्या मेंबरांनीं दिलेला अभिप्राय

I have read with very great pleasure a considerable portion of this Ms. and have looked over the whole work. Mr. Baba Padmanji's autobiography will prove a most valuable addition to Marathi Christian Literature. Nothing which the Society has published during recent years has interested me so much as this work and I shall feel impatient till I see it in type and in wide circulation. It is a work fitted to interest alike the Missionary, the Native Christian and the thoughtful non-Christian reader, and I anticipate a wide and varied usefulness for this autobiography. I trust that the example which Mr. Baba has set in the composition of this record will induce other Native Christians to relate the Lord's dealings with them for the encouragement of Christ's children, and for the guidance of those who are seeking Him.

I trust that, notwithstanding the present state of the Society's funds no time will be lost in putting this valuable work to the press.

D. MACKICHAN.

26th, April 1887.

I have read this autobiography with very great interest. It is well fitted to accomplish the end which the writer had in view and favourably impress thoughtful persons in this country as to the genuineness of the claims of Christianity. I think, Mr. Baba has been very successful in the delineation of his student life and many will be glad to see these pictures of those with whom he was associated.

GEO. BOWEN.

Bombay, 6th May, 1887.

MY DEAR Mr. BABA,

I return your Ms. with many thanks. I am exceedingly pleased with it, and I am sure it will be of great value. I hope it will run through many editions.

I hope the Society will let us print it soon.

Very Sincerely Yours,  
J. E. ABBOTT.

June 10th, 1887.

सर्वकमिटीचा वरील अभिप्राय ह्या पुस्तकांत घालण्याकरितां टैपांत जुळलेला असतां तो लिहिणारांपैकीं एक गृहस्थ म्हणजे रेव० जार्ज बोयन हे रविवार ता० ५ फेब्रुवारी रोजीं इहलोकची आयुष्ययात्रा संपवून सार्वकालिक विश्रांति भोगण्यास विश्रामवारच्या प्रातःकाळीं गेले. त्यांचें हें शेवटचें दुखणें केवळ चार दिवसांचें होतें. त्यांनीं आमच्या देशांत एकसारखीं ४० वर्षे प्रभूची सेवा व मनुष्यांचें कल्याण करण्यांत घालविलीं. ते देवाचे प्रेमळ भक्त व मनुष्याचे खरे मित्र होते. बासिस्मा करणारा पवित्र साधु योहान्न ह्याच्याप्रमाणें पवित्र साधु बोयन ह्या जगांत पाजळलेला व प्रकाशमान दीप होता. त्याला आतां प्रभूनें आपल्या सेवेकरितां दिव्यलोकीं नेलें. बोयन साहेब सुमारे वीस बावीस वर्षांचे होतपर्यंत नास्तिक मतावलंबी होते. परंतु देवाच्या आत्म्यानें त्यांचे ज्ञानचक्षु उघडल्यावर त्यांस ख्रिस्ताचें दर्शन होऊन त्याच्या तारक कृपेचां असा उत्तम प्रकारचा अनुभव झाला कीं त्यांनीं देहबुद्धि जग व सैतान ह्यांचा उत्सर्ग करून आपलें अंतःकरण प्रभूला वाहिलें, आणि एकनिष्ठेनें त्याची सेवा करण्याचा सुनिश्चय केला. ह्या निश्चयाप्रमाणें ते ईश्वरी सहाय्यानें शेवटपर्यंत कसे वर्तले ह्याविषयीं ख्रिस्ती मंडळी व जग सारखीच साक्ष देत आहे. ख्रिस्ती प्रीति, नम्रता, संयमन व जनोपकार हे गुण ह्याच्याप्रमाणें त्यांच्या ठायीं झळकत असून त्यांचें तेज आम्हां जवळच्यांवरच इतकीं वर्षे पडलें असें नाहीं, तर त्यांचीं किरणें दूरवर गेलीं. हें सर्व पुरतेपणीं शेवटच्या दिवशीं समजेल. त्यांनीं जें बाँबे गार्डियन पत्र बहुत वर्षे एकट्यानें चालविलें त्यावरून त्यांचे श्रम कसे अश्रांत होते, व त्यांस जगाचा विरोध किती सोसावा लागला आणि अधर्म, अन्याय, नास्तिकपणा व अनेक प्रकारचीं असत् मते ह्यांशीं कशी शेंबी करावी लागली हें दिसून येतें. ह्याशिवाय त्यांचीं दुसरीं बहुत नित्य व नैमित्तिक कामें होतीं, तीं आतां आटपलीं. आतां त्यांचें युद्ध संपलें. आणि ते जीवनाचा व गौरवाचा मुगुट पावण्यासाठीं नीतिमान् न्यायाधीश प्रभूपार्शीं गेले आहेत.

प्रभूत मरणारे धन्य आहेत; आत्मा म्हणतो, होय, ते आपल्या कष्टांचा आतां-पासून विसावा पावतील; त्यांचीं कृत्ये त्यांबरोबर जातात. (प्रग० १४:१३.)



(*The Missionary Herald, Boston; 1: 1891.*)

Once Hindu—Now Christian. The early life of Baba Padmanji—An autobiography. Edited by J. Murray Mitchell, A. M., LL.D. London : James Nesbit & Co. 1890.

This is a translation from the Marathi. A prefatory note and occasional footnotes by Dr. Mitchell explain its origin as well as certain terms and incidents in the body of the book. The names of Missionaries of the American Board, as Drs : Allen and Fairbank, Messrs. R. A. Hume and Munger, are met with. A more instructive or more interesting narrative of a human Soul, once held firmly in the grip of Oriental Superstition, idolatry, and caste, gradually emerging into the light, liberty, and peace of regenerate child of God, does not often come to hand. Missionary Magazines frequently give us condensed narrative of individual conversions, with attendant and consequent trials. These are sometimes enlarged into a book form ; as, "Brief Memoirs of Four Christian Hindus, (1816) ;" "Duij : the conversion of a Brahman" (1840) ; "Old Daniel : Memoir of a converted Hindu." No one of such recitals, however, with which we are acquainted equals this in value. A personal narrative like that of Mr. Padmanji gives us an altogether more graphic exhibition of the debasing power of Hinduism, and the strength of those satanic toils by which its votaries are held in captivity, than we get from usual descriptions. He is evidently a man of superior endowments and of scholarly attainments. The appendix enumerates fifty or more of his published works, besides Sundry Volumes of periodicals edited by him. The reader of this autobiography will naturally ask, "Does not the story belong to the same category with that of John Newton, Thomas Scott, and many another occidental believer brought out of darkness into God's marvelous light?" It certainly must impress thoughtful minds as a noteworthy phenomenon that our religious literature should begin to be enriched by such contributions from a language of India which till recently contained little besides legends of heathenism.

## दुसऱ्या आवृत्तीची प्रस्तावना

ह्या पुस्तकाची पहिली आवृत्ति छापून निघाल्यास जवळ जवळ वीस वर्षे झाली. एक आवृत्तीचा खप होण्यास इतका दीर्घ काळ लागल्याचीं अनेक कारणे होती, तीं आतां एथें सांगण्याचें प्रयोजन दिसत नाहीं; परंतु परमेश्वरानें दया करून ही दुसरी आवृत्ति तयार करण्यास मला वांचवून शक्ति दिली म्हणून त्याचे उपकार मानिले पाहिजेत.

ह्या आवृत्तींत विशेष फेरफार करितां आला नाहीं, जे केले आहेत ते येणेंप्रमाणें आहेत:—(१) भाषेच्या संबंधानें कांहीं शब्दांचे व वाक्यांचे फेरफार. (२) विषयाच्या किंवा मजकुराच्या संबंधानें कांहीं फेरफार. महत्त्वाचा विषय गळला नाहीं, पण कांहीं फाजील विषय वर्ज्य केला आहे. (३) ह्यांत आलेल्या कित्येक मित्रांचीं उपनावें पूर्वीच्या आवृत्तींत नव्हतीं तीं घातलीं आहेत, कारण आतांच्या काळांत मूलनामापेक्षां उपनामाचें महत्त्व विशेष वाढलें आहे, तीस ( ) अश्रु खुणांत जागा दिली आहे. तसेंच कित्येक मित्र पदवीवर झाले आहेत त्यांच्या पदवीचा नामनिर्देश अशाच रीतीनें केला आहे. (४) ह्यांत ज्या कित्येक शास्त्रवचनांचे उतारे नव्या करारांतून घेतले आहेत त्यांची भाषा बैबल सो० टीनें छापलेल्या सुधारलेल्या मराठी भाषांतरावरून घेतली आहे, व त्यांचें स्थल व्यक्त केलें आहे. जुन्या करारांतील उतारे जुन्या भाषांतराप्रमाणें आहेत.

ह्या पुस्तकाच्या १ व्या आवृत्तीवर वर्तमानकर्त्यांनीं जे अभिप्राय दिले व जीं खासगत पत्रें त्याच्या कर्त्यास आलीं त्यांचा उतारा एथें देतां आला नाहीं, कारण त्यांचा एका ठिकाणीं संग्रह केलेला माझ्यापाशीं नाहीं. हे अभिप्राय मराठी मूळावर व त्याच्या इंग्लिश भाषांतरावर पुष्कळ होते. त्यांपैकीं इंग्रजी भाषांतरावर दिलेला अभिप्राय अमेरिकन मिशन बोर्डाच्या मिशनरी हेरेल्ड Missionary Herald नांवाच्या मासिक पुस्तकांतील अभिप्राय खालीं दिला आहे. ह्या मासिकाची एक प्रत कोणीं ममताळु मित्रानें मला पाठविली होती तिचा शोध करितां ती अचानक सांपडली. तिचा उतारा योग्य स्थळीं दिला आहे.

ह्या पुस्तकाचीं अनेक भाषांत भाषांतरें झालीं, त्याविषयीं थोडें एथें सांगितलें पाहिजे. पहिलें इंग्लिश भाषांतर एका स्वदेशी ख्रिस्ती विद्वानानें केलें व त्याचें प्रकाशन रेव० डा० मरे मिचल यांनीं स्काटलंडांत असतां केलें व लंदनांतील प्रसिद्ध बुक पब्लिशर जेम्स नेसबीट (James Nesbit & Co.)

यांनी सन १८९० सालीं छापिलें, त्याचें नांव (Once a Hindu, Now a Christian) असें होतें व त्याची किंमत मुंबईत दीड रुपया पडत होती, त्यानंतर ख्रिश्चन लिटरेच्युअर सोसायटीनें ह्या बुक कंपनीशीं करार करून तिच्या परवानगीनें तें आपल्या संस्थेच्या संबधानें स्वस्त दरानें मद्रासेंत छापिलें. त्याच्या नामपृष्ठावर शिरोभागीं Baba Padmanji असें छापिलें आहे. ह्याच सोसैटीनें त्याचीं देशी भाषांत म्हणजे तामीळ, बंगाली वगैरे भाषांतरे केलीं. पंजाबाकडे उडदू भाषेंतही एक भाषांतर झालें, चीन देशांत चिनी भाषेंत व जर्मनींत जर्मन भाषेंतही झालें. ह्याप्रमाणें ह्या पुस्तकाचा प्रसार झाला. ह्या सर्व गोष्टींबद्दल मी परम कृपालु देवाचे उपकार मानितों, आणि त्यापाशीं हीच प्रार्थना करितों कीं जसा याचा प्रसार झाला तसा याचा उपयोगही होवो, आणि त्याच्या गौरवार्थ व शुभवर्तमानाच्या प्रसारार्थ कांहीं अंशीं कारणीभूत होवो.

ही आवृत्ति माझ्या बांतिस्म्याच्या जुबिलीच्या (१९०४) संबधानें छापण्याची मी त्राक्ट सोसायटीस विनंती केली होती ती मान्य करून तिनें हें प्रसिद्ध केलें आहे तिजबद्दल मी तिचा आभारी आहे.

### तिसऱ्या आवृत्तीची प्रस्तावना

‘अरुणोदय’ हें प. वा. रेव्हरंड बाबा पदमनजींचें आत्मचरित्र कित्येक वर्षांपासून दुर्मिळ झाल्यामुळें तें पुनर्मुद्रित करावें अशी अनेक ख्रिस्ती व ख्रिस्तीतर मित्रांनीं विनंती केली; शिवाय ‘अरुणोदय’ ह्यास चरित्रग्रंथाच्या दृष्टीनें फार महत्वाचें स्थान असून, आत्मचरित्र ह्या वाङ्मयप्रकाराचा विशेष अभ्यास करावयाचा झाल्यास तो दृष्टिआड करून कदापि चालणार नाहीं. दुसऱ्या आवृत्तीनंतर ४७ वर्षांनीं म्हणजे प. वा. बाबांच्या ४९ व्या पुण्यतिथीस ही तिसरी आवृत्ति प्रसिद्ध करण्याचा योग आला ह्याबद्दल धन्यता वाटते.

पुस्तकाची भाषा व शुद्धलेखन मागील आवृत्तीप्रमाणें ह्या आवृत्तींत ठेवलें आहे. कांहीं स्थळांची व संस्थांची सध्याचीं नांवां तळटीपेंत दिलीं आहेत. क्वचित् ठिकाणीं नवीन टीपा दिल्या असून बायबलमधील उताऱ्यांची स्थळेंही दर्शविली आहेत. ही आवृत्ति दुसऱ्या आवृत्तीचें फक्त पुनर्मुद्रण असून जेथें नवीन मजकूर घातला आहे तो सर्व तिरप्या टाईपांत छापला आहे.

सुमन्त दयानंद करंदीकर

मुंबई, २९ ऑगस्ट १९५५

पब्लिकेशन्स सेक्रेटरी, बॉम्बे ट्रॅक्ट अँड बुक सोसायटी

## अ नु क्र म णि का

प्रस्तावना ... ..	५
प्रकरण १. ज्ञाति-कुळ, जन्म-ग्रहस्थिति-कुलदैवतें इ०. इ०स० १८३१-१८४२	१
प्रकरण २. मराठी शाळेंतील विद्याभ्यास, प्राकृत धर्मग्रंथांचा अभ्यास ...	१०
प्रकरण ३. इंग्लिश शिकण्यास आरंभ-बेळगांव मिशन स्कूल. १८४३ ...	१७
प्रकरण ४. बेळगांवच्या मिशन स्कूलांत असतांना माझे धर्मसंबंधीं आचरण	२८
प्रकरण ५. माझी मुंबईची पहिली ( १८३९ ) व दुसरी सफर ( १८४७ )...	४६
प्रकरण ६. मुंबईच्या एल्फिन्स्टन स्कूलांतील माझा विद्याभ्यास (१८४७-४८)	५१
प्रकरण ७. माझा आदनाचा प्रवास ... ..	५७
प्रकरण ८. मुंबईच्या फ्रि चर्च विद्यालयांत माझे जाणें ( मार्च १८४९ ) ...	६३
प्रकरण ९. सिंहावलोकन ... ..	७०
प्रकरण १०. फ्रि चर्च विद्यालयांत असतां माझ्या सुधारणुकेस कसा आरंभ झाला, व त्या वेळची माझी धर्मसंबंधी स्थिति (१८५०-५३)...	७८
प्रकरण ११. माझा परमहंस मंडळींत प्रवेश ... ..	९४
प्रकरण १२. परमहंस मंडळीचा बोभाटा झाल्यावरून मला कांहीं वेळपर्यंत मुंबई सोडून जावें लागलें ... ..	१००
प्रकरण १३. फ्रि चर्च विद्यालयांतील कालेज डिविजनांत असतां माझ्या धर्मसंबंधीं सुधारणुकेची वृद्धि ... ..	१०९
प्रकरण १४. माझ्या वडिलांचे मुंबईस येणें, व त्या वेळची माझी स्थिति, १८५४ चा आरंभ ... ..	१२४
प्रकरण १५. सिंहावलोकन ... ..	१३८
प्रकरण १६. माझे बेळगांवास जाणें व तेथील वृत्त ... ..	१४७
प्रकरण १७. ईश्वरी कृपेचा महादिन ( १३ आगस्त १८५४ ) ... ..	१५९
प्रकरण १८. बासिस्मा ( ३ सप्टेंबर १८५४ ) ... ..	१७२
प्रकरण १९. बासिस्मानंतरच्या कित्येक गोष्टी ... ..	१७८
प्रकरण २०. मुंबईस परत येणें ... ..	१८१
प्रकरण २१. मी ख्रिस्ती झाल्यानंतरचें माझ्या वडिलांचें व इतरांचें वर्तन ...	१८५
पुरवण्या ( अंक १-६ ) ... ..	१९३

## प्रकरण १

ज्ञाति-कूळ-जन्म-गृहस्थिति-कुलदैवतें, इ०

इ० स० १८३१—१८४२

माझी मातापितरें मुंबईच्या कांसार ज्ञातीचीं असून सुरतकरांच्या घराण्यांतील होती. आमचें कूळ सधन व प्रतिष्ठित होतें. माझ्या वडिलांच्या मायआजीच्या कुटुंबांतील पुरुषांकडे शेवट्यापणाचा अधिकार होता, (कांसार ज्ञातीच्या मुख्यास शेते म्हणतात) आणि त्यांच्या बापआजाच्या घराण्यांतील पुरुष मोर्ती व जवाहिराचा व्यापार करणारे होतें. त्यांची मुंबईत मोठी पेढी असून ते सुरतेच्या व्यापाऱ्यांशीं व्यवहार ठेवीत. ते बहुत वर्षे सुरतेस जाऊन राहिले होते म्हणून त्यांस सुरतकर असें नांव पडलें, परंतु आमचें उपनाम मुळे आहे. माझे चुलत चुलत आज्ञे बापुशेट सुरतकर हे कांसार ज्ञातीत मोठे वजनदार व धनवान् गृहस्थ होते. जसे मुंबईच्या सोनार ज्ञातीत श्रीमंत आनरेबल जगन्नाथ शंकर शेट होते तसेच ते कांसार लोकांत श्रेष्ठ मानिले असत. मुंबईसरकारांतही त्यांस बहुमान होता, कारण ते त्या वेळच्या टांकसाळीत रुपें, तांबें वगैरे धातु पुरविण्याचें कंत्राट घेत असत.

हे आमचे पूर्वज व्यापारसंबंधानें बरेच दिवस सुरतेस जाऊन राहिल्यामुळें त्यांच्या मराठी भाषेंत गुजराथी भाषा मिसळून पुष्कळ पालट झाला, इतकेंच नव्हे तर त्यांच्या पोषाकांतही फरक पडला. ते पारशी किंवा गुजराथी लोकांप्रमाणें जामे घालीत, व जुन्या परभु लोकांप्रमाणें बंदरी पगड्या वापरीत. आमच्या कुळांत भाईशेट पेशवे ह्या नांवाचे एक फार वृद्ध पुरुष होते, त्यांस मी पंधरा सोळा वर्षांचा असतां पाहिलें होतें, त्या वेळीं त्यांचें वय ८०-९० वर्षांचें असेलसें वाटतें. ते पेशवे सरकारांत दुभाष्याचें काम करीत. त्यांस इंग्लिश येत होतें. पेशवाई बुडाल्यावर इंग्लिश सरकार त्यांस पेनशन देऊं लागलें, परंतु ते घेईनात. त्यांच्या चित्तास कांहींसा भ्रम झाला असल्यामुळें ते सरकारापाशीं पेशव्यांच्या राज्याचा हिशेब मागत. त्याकरितां कंपनी † सरकारास पत्रें पाठविण्यासाठीं त्यांनीं आपल्या दारापुढें ओटीवर मेज मांडून नेहमीं लांबलचक इंग्रजीत मजकूर फरकटीत बसावें. आमच्या

† कंपनी सरकार : ईस्ट इंडिया कंपनी

दयाळु इंग्लिश सरकारने ही त्यांची स्थिति जाणून त्यांच्या भार्येस कांहीं वेतन देण्याचें कबूल केलें, परंतु तेंही त्यांनीं तिला घेऊं दिलें नाहीं. ते म्हणत कीं, तूं पेनशन घेतलेंस तर मी विहिरींत जीव देईन. ते आपला चरितार्थ आपल्या ओळखीच्या मोठमोठ्या साहेबलोकांपासून व पारशी गृहस्थांपासून पैसे मागून चालवीत; कधीं कधीं त्यांनीं त्यांची गाडी रस्त्यांतच आडवावी.

माझ्या तीर्थरूपांचें नांव पद्मनजी माणिकजी असें होतें. त्यांचा जन्म सन १८०५ (शके १७२७) सालीं झाला. त्यांची माझे सन्मान्य जन्मपत्रिका अद्याप माझ्यापार्शी आहे. त्यांचा अभ्यास जडिल प्रसिद्ध व विद्वान् कर्नेल टि. बी. जर्वीस साहेब यांच्या इंजिनियरिंग स्कुलांत झाला आणि त्यांस प्रथम दक्षिण कोंकणांत सब असिस्टंट सखेयर व बिल्डरची जागा मिळाली. नंतर तेथून लवकरच त्यांची बदली बेळगांवास झाली (७ मार्च १८३१.). बेळगांव हें शहर पुण्याच्या दक्षिणेस सुमारे दोनशें मैलांवर आहे. तें दक्षिण महाराष्ट्र देशातील जिल्ह्याचें मुख्य स्थान असून तेथें कलेक्टर, जज, पोलिटिकल एजंट, इ० सिविल कामदार राहतात. तेथें गोऱ्या व काळ्या लष्करांची मोठी छावणी आहे.

माझा जन्म बेळगांवांत सन १८३१ साल्या मे महिन्यांत झाला. ज्या घरांत मी जन्मलों तें ब्राह्मणाचें असून तेथील प्रसिद्ध मारुतीच्या माझा जन्म आळीत होतें. त्याच्या मागून एकदोन घरे बदलल्यावर आम्ही त्याच आळीत दुसऱ्या एका घरांत राहायास गेलों. तेव्हां माझें वय सुमारे ४ वर्षांचें असावें. ह्या घरांत गेल्याची मला बरीच आठवण आहे. हेंही घर ब्राह्मणाचें होतें. तें फार मोठे होतें तरी त्याचें भाडें दरमाहा केवळ दोन रुपये होतें; व तें सालअखेरीस देण्याची चाल होती. माझ्या वडिलांनीं त्याला बंगल्यासारख्या खिडक्या वगैरे पाडून ओटीवर खुरच्या, बांका मांडून बसण्यासाठीं चांगली सोई व शोभा केली होती. सोप्याच्या दोन्ही बाजूंस बाग लाविला होता. असें शोभायमान घर त्या सगळ्या आळीत नव्हतें इतकेंच नाहीं, तर साहेब लोकांचे बंगले व एकदोन पारशांचीं घरे खेरीजकरून तसें घर त्या सर्व गांवांत कचित् दृष्टीस पडे. आमच्या दारापुढें मुंबईच्या रीतीप्रमाणें रात्री मोठा कंदील टांगण्याची चाल होती,

तो पाहून गांवांतील लोकांस व विशेषेंकरून आसपासच्या खेड्यापाड्यांतून येणाऱ्या लोकांस फार मौज वाटे; कित्येकांस तर हें देऊळच आहे असा भास होई. दारापुढें जो बाग होता त्यांतील झाडांवर फुलें म्हणून कचित् राहात, कारण शेजारपाजारचे राहाणारे आम्हांस विचारल्यावांचून तीं आपल्या देवपूजेकरितां रात्री, पांढटेस, दोनप्रहरी काढून नेत. हिंदुमताप्रमाणें अशा कृत्यास चोरी समजत नाहींत !

आमच्या गल्लींत ब्राह्मणांची वस्ती फार होती; त्यांत उपाध्ये, जोशी, पुराणीक, हरदास, भटमिश्र, सराफ, वैद्य, पुजारी हे ब्राह्मणांची वस्ती होते. कोर्टाचे मुनसफ व संस्थानिकांचे वकील, कलेक्टर साहेबांचे दिवाण (दस्तरदार), मामलेदार, खजीनदार,

मुनशी, चिटणीस, कारकून, इंजनेर खात्याचे सरवेयर असे मोठमोठे सरकारी कामदारही राहात असत. आमच्या शेजारी एका बाजूस जोशाचें घर व दुसऱ्या बाजूस एक घर सोडून वेदशाळा होती, तसेंच जोशांचे घरी तिथिपर्वणीचा निश्चय करण्यास वारंवार भटांची मंडळी जमत असे. ह्या वस्तींत ब्राह्मणांच्या मोठमोठ्या समाराधना व्हायाच्या. धनवान् गृहस्थ वारंवार ब्राह्मणभोजनें घालीत. ब्राह्मण जेवले म्हणजे लोकांच्या दारापुढें रस्त्यांत आंचवायास येत तेव्हां त्यांची एथून तेथून मोठी रांग लागत असे व त्यांच्या पुढें जवळच म्हार, मांग, डोंबारी, भिकारी हे ब्राह्मणांच्या पात्रांवरील उष्टें मिळण्यासाठीं मोठी याचना करीत व लाल घोटीत बसलेले दृष्टीस पडत. ब्राह्मणांस यथास्थित तूपपोळ्या कां मिळतात व भिकाऱ्यांच्या पदरीं त्यांच्या उष्ट्या पत्रावळी कां पडतात हें माझ्या लक्षांत त्या वेळीं आलें नाहीं; आलें असेल तर देवानेंच त्यांस ह्या नीच स्थितींत घातलें आहे असें मात्र वाटलें असेल.

आमच्या घराच्या समोर सोनारांचीं दोन घरे होती, त्यांतून एकाच्या विहिरीचें पाणी पिण्याकरितां आम्हांस रोज आणावें लागत असे; कारण आमच्या विहिरीचें पाणी मचूळ होतें. ह्या दोन घरांत माझे व आमच्या घराच्या माणसांचें बहुत जाणें येणें होतें. ब्राह्मणांच्या विहिरीचें पाणी आम्हांस मिळत नसे. मिळालेंच तर तें शेंदण्यास आमच्या शुद्ध जातीच्या गड्यास घराचा दोर घेऊन जावा लागत असे. त्याच्या ओल्या

दोरास आम्हांला किंवा आमच्या चाकराला शिवू देत नसत. शिवला तर त्यावर पाणी ओतल्याशिवाय तो वापरीत नसत असे त्यांचे सोवळे होते. ब्राह्मणांच्या घरी माझे फारसे जाणे येणे नव्हते; गेलोच तर ओटीवर जावे, व घरांत गेलो तर एकदम धांवत परसांत जावे, इकडे तिकडे खोलीत जाण्याची मोकळीक नव्हती. आमच्याशी शिवाशिव होऊ नये म्हणून ब्राह्मणांच्या बायका फार जपत. त्या आमच्या घरी क्वचित् येत, व आल्याच तर त्यांस वेगळा पाट बसावयास द्यावा लागत असे, आमच्या विछाडतावर त्या कधी बसत नसत. त्यांचे सोवळे फारच असे. आमच्या एथले हळदकुंकू देखील त्या घेत नसत; घेतलेच तर त्यांस ते कोरडे द्यावे, म्हणजे सुकी पिंजर व हळदीची बुकणी त्यांच्या हातावर दुरून टाकावी, अथवा कंढ्यांत घालून त्यांच्यापुढे ठेवावी. इतर जातींच्या बायका आमच्या घरी आल्या म्हणजे असे सोवळे करीत नसत. ब्राह्मणांच्या घरचे आम्हांस वाढून आले असतां ते सर्व आम्हांला आमच्या भांड्यांत दुरून काढून घालीत. त्यांच्या घरी एकाद्या वेळी आम्हांस जेवायास बोलविले ( कित्येक भिक्षुक ब्राह्मण दक्षिणेच्या आशेने असे करीत ) असतां आमच्या उष्ट्या पत्रावळी आमच्या चाकराने काढून टाकण्या व शेणसडा टाकून जागा शुद्ध करावी !

आम्ही मांसमासळी खाणारे असल्यामुळे आमचे ब्राह्मण शेजारी आमचा फार कंटाळा करीत. आम्हांस बाजारांतून ते जिन्नस आणण्याची व शिजविण्याची मोठी चोरी व फार अडचण होती. “ बाजार ” आणायचा असला म्हणजे मागल्या दाराने आणावा, अथवा पुढल्या दाराने आणिला तर फडक्यांत चांगला गुंडाळून अथवा टोपलीत झांकून आणावा लागत असे. आमच्या घरी एक किरस्तावीण बाई खारी मासळी विकवयास येत असे, ती फार लांबचा फेरा घेऊन मागल्या दाराने फार लपून येई. आमच्या घरांत ( मटन ) सागुती वगैरे शिजत असले म्हणजे त्याचा वास शेजाऱ्यांच्या घरांत जाऊ नये म्हणून चुलीत पीठ जाळावे लागत असे. कोंबड्या पाळल्या तर त्यांस घरांतच ठेवावे व रात्री माजघरांत सोडून त्यांस दाणा घालावा, त्यांत कोंबडा असून तो आरवला म्हणजे शेजाऱ्यांस कळायचे, म्हणून त्याला दिवसाचे मोकळे सोडावे, व तो देवीस सोडण्याकरितां आणिला आहे असे आमच्या भट शेजाऱ्यांस अगोदरच सांगून ठेवावे;



म्हणजे ते आम्हांस त्याविषयी कांहीं बोलत नसत. आमच्या खाण्याच्या मांसाहाराची एक निराळीच परिभाषा होती:—सागुतीस 'मटन' किंवा तांबडी भाजी, माशांस 'फिश' किंवा 'पाणशेंगा', बोंबलांस 'साबळे', सोड्यांस 'रुद्रगांठे', कंवटांस 'सांकोळी', असें म्हणायस आम्हां मुलांस शिकविलें होतें. ब्राह्मणांच्या मुलांनीं जर आम्हांस आज काय जेवलां, अथवा तुमच्या एथें काय पदार्थ केले होते असें विचारलें तर वरणभात, भाजी, पोळी केली होती असें आम्ही सांगावें. वैष्णव ब्राह्मणांस आम्ही कांदे खातो हें देखील सांगत नव्हतो! साधारण एकादशीस आम्ही मुलें उपास करीत नव्हतो तरी बाहेरून उपास केल्यासारखें दाखविण्यास व सांगायास आम्हांस शिकविलें होतें. एकादशी वगैरे उपवासाचे दिवशीं व सोमवारीं आमच्या घरांत मांसान्न भक्षण करीत नसत. तसेंच श्रावणमासांत कोणी कोणी मासळी व कोणी सागुती खात नसत.

ज्या वेळेची मला आठवण आहे त्या वेळीं आमच्या घरांत माझे आई-  
 कुटुंब बाप, आज्ञा, आजी, पणजी (बापाकडून), चुलता,  
 आत व मी इतकीं मनुष्ये होती. माझ्या आईला पुष्कळ  
 मुलें (सुमारे १२) झालीं, त्यांपैकीं आतां (१८८७) माझ्यासुद्धां §  
 केवळ ५ जीवंत आहेत.

संसाराचा सर्व बोजा बहुत वर्षेपर्यंत माझ्या वडिलांच्या डोईवर होता.  
 माझे आजोबा कांहीं काम करीत नसत. मी लहान असतां  
 संसाराचा बोजा, माझे चुलते नारायणराव माणिकजी बेळगांवांतील लंदन  
 दानधर्म वगैरे मिशनच्या इंग्लिश शाळेंत जात असत; त्यांचा अभ्यास  
 पुरा झाल्यावर त्यांस तेथील मिलिटरी पेहपिसांत † रायटरची जागा मिळाली ती  
 शेवटपर्यंत त्याच खात्यांत होती. मी ख्रिस्ती होण्याचे पूर्वी कदाचित एक  
 दोन वर्षांपासून ते विभक्त राहूं लागले. जसजसा माझ्या वडिलांचा पंगार  
 चढत गेला व कुटुंब वाढत गेलें, तसतसा संसाराचा खर्च व डामडौलही

§ ह्या आत्मचरित्रलेखकास ता० २९ ऑगस्ट १९०६ रोजी देवाश्या झाली. मरणा-  
 पूर्वी तीन आठवडे अंगोदर ह्या चरित्रनायकांनीं हा संबंध ग्रंथ परिश्रमानें पुनरावृत्ती-  
 करितां बारकाईनें नवीन शोध वगैरे घालून व त्याला एक प्रस्तावना जोडून पुरा करून  
 ठेवला होता. † ये ऑफिस.

वाढला. त्या काळांत अतिशय स्वस्ताई होती, तांदूळ रुपयाला सात पायल्या (मुंबईच्या १४ पायल्या) मिळत; गरीब मनुष्याचे पोटास दरमहा एक रुपया बस होई. आमच्या घरीं गुरेढोरे, घोडे, गाड्या (बग्या, दमण्या वगैरे) होती. ब्राह्मणांस दानधर्मही पुष्कळ होई. एकदां माझ्या आजोबानें सदावर्त घातलें होतें; जो कोणी अतीत, बैरागी गांवांत येई त्याला आमच्याकडून शिधा मिळे. त्याशिवाय गांवांतील भिकार आमच्या दारापुढें भीक मागण्यास दररोज पुष्कळ येत असे. आजोबानें सकाळीं तोंड धुतल्यावर त्यांस भीक घालण्याचें पत्करलें होतें. ब्राह्मणांस (स्त्री व पुरुष) तांदूळ, गोसाव्यांस पीठ व इतरांस जोंधळे किंवा बाजरी असे मूठ मूठ घालण्याचा नित्य क्रम होता. साधुसंत, हरदास वगैरे प्रतिष्ठित भिक्षेकरी आले म्हणजे त्यांस थाळी भरून तांदूळ घालीत, त्याशिवाय त्यांच्या संभावनेची गांवकऱ्यांकडून पट्टी आली म्हणजे तिजवर आंकडा घालायाचा तो वेगळाच. तसेंच गारुडी, गोंधळी, डोंबारी, भोरपी, बहुरूपी, मेढेजोशी, सरोदे, कोल्हाटी यांच्या फेऱ्या आमच्या घरापुढें व्हायाच्या.

आमचीं कुलदैवतें खंडोबा व कालिका हीं होती. यांची सणावारी पूजा वगैरे मोठ्या थाटानें होई. त्याशिवाय लक्ष्मीनारायण, कुलदैवतें इ० गणपति, इ० देवांच्या मूर्ति आमच्या देव्हान्यांत होत्या. एका चवूंत कोणी एका तीर्थाचें पाणी फार वर्षांपासून होतें व एक नारळ कोणत्या एका देवस्थानाहून आणिलेला होता; ह्यांची नित्य पूजा करीत. एक चौकोनी तांब्याचा पत्रा होता त्यावर कांहीं यंत्र काढलें होतें. तसेंच एका लहानशा पिडीत शिवलिंग होतें. बहुतेक मूर्ति पितळेच्या होत्या; कांहीं तांब्याच्या व पाषाणाच्या होत्या. अकवरी मोहर, होन वगैरे सोन्याच्या जिनसांचीही पूजा करीत. परंतु हे मोलवान् देव नेहमीं कुलपात चंद्राअसायाचे. विशेष प्रसंगीं मात्र कांहीं वेळ पूजेकरितां ते देव्हान्यांत येत !

घरांतील सर्व मनुष्ये बहुत कर्मठ व अत्याचारी होती. हिंदुधर्मातील व्रतें व उपोषणें आम्ही पुष्कळ करीत होतों चातुर्मासांत तर कर्मठपणा पुष्कळ कर्मठपणा चालत असे. माझ्या प्रिय आईने पुष्कळ उपवास व व्रतें करावी व ब्राह्मणांस पुष्कळ दानें द्यावी. ह्याशिवाय ती कांहीं दैवतांची पूजा गुप्त रीतीनें करीत असे. हीं

दैवतें तिच्या माहेरचीं होतीं. आमच्या घरीं कालिकादेवी होती. तिची पूजा शाक्तांच्या पद्धतीप्रमाणें होत असे. माझे आजोबा शक्तीचे निःसीम भक्त होते. नित्य रात्रीं देवीला मद्य अर्पण केल्याशिवाय ते भोजन घेत नसत. पर्वणीच्या दिवशीं शाक्त ब्राह्मण आमच्या घरीं पूजेस येत, त्या वेळीं दुसऱ्याही जातीचे शाक्तांस बोलावणें होत असे. देवीची पूजा व भोजन फार रात्रपर्यंत चालत असे, त्यांत मद्यप्राशन, मांस व मिष्ठानभक्षण यांच्यापलीकडे दुसरें कांहीं होत नसे. आम्ही कधीं कधीं सोनार लोकांच्या घरीं 'गुरुमार्ग करावयास' जावें; ब्राह्मणांच्या एथें कचित् जावें. वेळगांवांत बाळभट बोकड या नांवाचा एक ब्राह्मण होता त्याच्या घरीं बहुत वेळ गेल्याची मला आठवण आहे. त्याच्यापाशीं एक कुळंबीण होती, तिला पूजेच्या वेळीं शक्ति मानून तिची सर्व जण पूजा करीत ! ह्या भटजीबाबास खेड्यापाड्यांतून दारूच्या बाटल्या स्वस्त दरानें कुणबी लोक चोरून आणून देत, त्या तो भिंतींत केलेल्या विळांत ठेवीत असे. माझ्या आजोबांनं गांवांत मोठमोठे शास्त्री, पंडित, ब्रह्मचारी, संन्यासी यांचा शोध करून ते शाक्त आहेत असें समजल्यावर त्यांस केव्हां तरी घरीं पूजेस बोलावून आणावें. तसेंच त्या गांवांत कोणी शंकराचारी आले, म्हणजे त्यांचाही तपास करून ते जर शाक्त सुताचे असले तर त्यांस शक्तीचा नैवेद्य (ब्रांडी, अंडी, खिमा, पुण्या इ.) रात्रीं गुप्त रीतीने पोंचता करावा.

आम्ही जरी ब्राह्मण जातीचे नव्हतो, तरी आमच्याही घरांत सोवळें फार चालत असे. स्नान केल्याशिवाय कोणी जेवत आमचें सोवळें नसत. हें तर सांगणें नकोच. संध्या, देवपूजा व भोजन करितेवेळीं मुगटा, पितांबर, धाबळी, इ० सोवळ्याचीं वळें आम्हीं वापरावीं. आमच्या देवखोलींत व स्वयंपाकघरांत शूद्र चाकर येत नसे; शूद्राचे हातचें पाणी आम्हांस चालत असे, तरी त्यानें अंधूळ केल्याशिवाय तें त्यापासून घेत नव्हतों. देवपूजेला आम्हीं स्वतां पाणी आणावें. परिटाकडून वळें आलीं म्हणजे त्यांजवर पाण्याचे शितोडे टाकल्याशिवाय तीं आम्हीं घेत नव्हतों. चमी जोडा नवा घेतला तर त्यावर गवताची काडी टाकल्यावर त्याला शिवावें. स्नानानंतर हजामास स्पर्श करीत नव्हतों. बाजारांत महाराचा स्पर्श झाला तर घरीं येऊन सचैल (वस्त्रांसुद्धां) स्नान करावें. असें मी कित्येक वेळ केल्याचें मला आठवतें. महाराची सावली अंगावर

न पडावी म्हणून वाटेतून चालतांना मी फार जपावें. माझे वडील गुडगुडी ओढीत, तेव्हां जवळ शूद्र जातीचा मित्र तमाखू ओढणारा असला तर त्यास ते चिलीम देत.

माझ्या मातोश्रींच्या धर्माचरणावरून मला हिंदु धर्मातील देवपूजा, व्रतें व उपवास यांची पुष्कळ माहिती झाली व तीं आचर-  
आईच्या भक्तीचें पण्याचा परिपाठ पडला. ती जें कांहीं करी तें मी सर्व  
अनुकरण जवळ बसून पाहावें व त्याप्रमाणें करावें. तिची गुप्त पूजापद्धति व प्रसिद्ध पूजापद्धति हीं सर्व मी शिकलों. तुळशीची पूजा, गाईची पूजा, पिंपळाची पूजा, भटांची पूजा, सुवासिनीची पूजा, हीं सर्व मला आईपासून समजलीं. तिच्याबरोबर मी देवळांत जावें, मूर्तीच्या पायां पडावें, पिंपळास व तुळसीस प्रदक्षिणा घालाव्या. तिचे उपासाचे दिवसही पुष्कळ असत त्या मानानें उपाध्यास पुष्कळ दानें मिळत. माझे वडील फारसे कर्मठ नव्हते, त्यांची पूजाअर्चा तांत्रिक होती. त्यांजपाशीं गीतेची (प्राकृत) पोथी होती. तिचा एखादा अध्याय त्यांनीं वाचावा व ती पोथी कोठें बाहेर गांवीं जातांना बरोबर न्यावी. तिची ते पूजाही करीत, व निजते-चेळीं उशास ठेवीत.

आमच्या घरीं दसरा, दिवाळी, इत्यादि सणांत कळवंतणींचा नाच व  
कळवंतणीचा नाच, हरिकीर्तनें हीं दोन्हीं होत असत. एलंमाच्या (रेणुका)  
जोगतिणी व खंडोबाच्या मुरळ्या यांचेही गाणें व्हावें. तैलंग  
हरिकीर्तन, इ० ब्राह्मण येऊन मोठ्यानें आशीर्वाद देऊन दक्षिणा मागत. §  
गांवांत पुराणीक वगैरे ह्यांची निदागी किंवा संभावना करायची असली म्हणजे

§ ह्या ब्राह्मणांची चाल अशी होती कीं, यजमानाच्या घरीं जाऊन त्यांस प्रथम कांहीं विचारपूस केल्याशिवाय एकदम मोठ्यानें मंत्रघोष करावा व यजमानाच्या मस्तकावर अक्षता टाकाव्या. हें त्यांचें उद्धटपणाचें वर्तन माझ्या वडिलांस अगदीं आवडत नसे; तरी त्यांनीं त्यांस यथाशक्ति दक्षिणा देऊन त्यांची संभावना करावी. ते थोडक्यांत कधीं तृप्त होत नसत, अगोदर यजमानाची स्तुति करीत. परंतु शेवटीं (त्यांस पुष्कळ न दिल्यास) त्यांची निंदा करीत. ह्या ब्राह्मणांचा धिःकार करण्यास ह्या त्यांच्या वर्तनावरून मी लहानपणापासून घरांतच शिकलों. इतर ब्राह्मणांस दक्षिणा देतेवेळीं ह्यांस दुष्पट द्यावी लागत असे. हा आम्हांस पेशव्यांनीं दिलेला हक्क आहे असें ते म्हणत.

वर्गणीची याद किंवा ताट आमच्याकडे येत असे. वर्गणीपंठावर आंकडा मांडण्याची किल्येकांची अशी युक्ति होती कीं, १० रुपये मांडून १ रुपया द्यावा, म्हणजे दुसऱ्याने १० चा आंकडा पाहून ५ तरी घालावे; किंवा आपल्या घरचे मोलवान पागोटें ज्याची संभावना करणें असेल त्याच्या डोईत घालावें, व एखाद्या रेशमी किनारी धोतराचें नवें कोरें पान त्याच्या अंगावर टाकावें, म्हणजे त्यानें लोकांत सांगत फिरावें कीं, हें मला अमक्यानें दिलें. नंतर तें ज्याचें त्यास परत करावें ! हें वर्गणीची याद फिरविणारे किंवा वर्गणी घेणारे ह्यांच्या सूचनेवरून बहुधा होत असे.



## प्रकरण २

### मराठी शाळेंतील विद्याभ्यास - प्राकृत धर्मग्रंथांचा अभ्यास

माझा मराठी अभ्यास वेळगांवांतील सरकारी मराठी शाळेंत झाला.

ही शाळा सन १८३० सांत स्थापली होती. शाळेची जागा गांवांतील

सरकारी  
मराठी शाळा

आदितवारपेठेंत होती; तींत खोल्या नव्हत्या, केवळ लांबचे

लांब घोडसाळ किंवा उतारशाळेप्रमाणें ती होती. तिला

एकच दरवाजा असून पायऱ्या मात्र पुष्कळ व उंच होत्या.

शाळेंत घड्याळ नव्हतें, सावलीच्या खुणांवरून सुटी देत असत. मुलांकरितां सरकारी पाठ्या होत्या, कोणी मुलें आपल्या घरच्या पाठ्या आणून तेथेंच ठेवीत. स्लेटीच्या ऐवजीं बहुतेक मुलें टिनाचें तगट वापरीत, त्यावर शाईनें हिशेब मांडीत, व ते ओल्या फडक्याच्या बोळ्यानें पुसून टाकीत. स्लेटपेन्सलीच्या ऐवजीं 'बकू' (कानडी) नांवाच्या मातीच्या तुकड्यानें लिहीत. सणांच्या सुट्या फार असत. गांवांत रात्री कीर्तन किंवा नाटक झालें असतां जर मुलें दुसरे दिवशीं जागरणामुळे शाळेंत आलीं नाहींत, तर त्यांस शिक्षा होत नसे. शिक्षेचे प्रकार जुन्या गांवठी शाळेप्रमाणें होते, म्हणजे घोडीवर चढविणें, पाठीवर पाठ्या ठेवणें, कान धरून उठावशी करावयास लावणें, जमिनीवर हाताचें एक बोट टेंकायास व एक पाय मार्गे उचलावयास लावून ओणवें करणें, इत्यादि. वेतानेंही मुलांस खूब बडवीत. अभ्यास म्हटला तर साधारणच, म्हणजे धूळाक्षर, किंते वळविणें, खरडे लिहिणें, मोडी कागद वाचणें, असा होता. संख्याकाळीं मुलें परवचा म्हणत. वरच्या वर्गांत कांहीं भूगोल व्याकरण, गणित शिकवीत. वाचनाकरितां बालगोष्टी, मनोबोधकथा, इसापनीति, लघुहितोपदेश, सिंहासनवत्तिशी, वेताळपंचविशी, पंचोपाख्यान, मराठ्यांची बखर, इंग्लंडचा इतिहास, बालमित्र, बैठकचावडी, जागतीजोत, इत्यादि पुस्तकें होती. § व्याकरण शिकविण्यासाठीं बालव्याकरण (बालगंगाधर

§ ह्या सर्व पुस्तकांपैकीं लघुहितोपदेश पुस्तकांतील बोध माझे मनांत चांगला ठसला. त्याचा जसा मी उपयोग करावा तसा बहुत वर्षे केला नाहीं, तरी त्यांतील कित्येक वाक्यें माझ्या स्मरणांतून कधीं गेलीं नाहींत. तीं अशीं होती. "तूं पहांटेस आणि रात्रीस परमेश्वराच्या उपकारांचें स्मरण करीत जा." "तूं परमेश्वराचें भय धरीत जा

शा. जांभेकर ह्यांचे) व दादोबांचे व्याकरण (१ ली आवृत्ति) ही होती. आमच्या अखवानजीला (पंतोजीला) व्याकरण किंवा गणित फार चांगले येत होते असे नाही, तसेच त्यांचे मोडी अक्षरही चांगले नव्हते. ते ब्राह्मण जातीचे असून त्यांस सही करण्यापुरते इंग्रजी येत होते. ते फार खालची होते, मुलांस शाळेत घालतांना सरस्वतीपूजनाच्या निमित्ताने त्यांस शक्तिप्रमाणे पागोटें वगैरे देण्याची तेव्हां चाल होती; निदान काहीं दक्षिणा तरी द्यावी लागत असे; शिवाय शाळेतील मुलांस मिठाई वगैरे वांटीत. आमच्या गुरुपत्नीने कधी मधी सधन आईबापांच्या मुलांस घरी जेवायास बोलवावे. अब्राह्मण मुलांस दूर ओठ्यावर बसावे लागत असे; इतकेंच नाही तर त्यांस त्यांच्या उष्ट्या पत्रावळी बाहेर उचलून टाकून जेवणाची जागा शेणाने सारवून काढावी लागत असे. माझ्या वांटचे हे काम आमच्या घरच्या गड्याने करावे, ही जेवणावळ स्वार्थाची असे. मुलांस आमच्या गुरुपत्नीस भोजनाच्या दामदुष्पट दक्षिणा, चोळखण वगैरे द्यावे लागत असे. आमच्या गुरुजीस बुदबळे खेळण्याचा फार नाद होता; ते कधी कधी मुलांकडे शाळा सोपून जवळच्या दुकानांत पुष्कळ तास तो खेळ खेळत बसत. एकदां तेथील कलेक्टर साहेब शाळा पाहण्यास आले असतां हे शाळेत हजर नसून अशा खेळांत गुंतले होते; त्यावरून त्यांस दंड झाला. त्यांस जुगाराचे व गांजा ओढण्याचे व्यसन लागले होते; परंतु एका ब्राह्मण सावकाराने त्याजपासून गीतेवर शपथ घेववून ते सोडविले. तरी ते तेवाखू ओढीत. थंडीवाऱ्याच्या निमित्ताने आमच्या घरी चहा घेत. §

आणि राजाचा सत्कार करीत जा. ” परमेश्वर दयाळू आणि सर्व पदार्थांचा दाता आहे. तोच सर्व जगाचा न्यायही करणारा आहे, यास्तव जे लोक वाईट कर्म करितात यांस तो शिक्षा करील. ”

हे पुस्तक कोणी रचले होते हे मला माहीत नाही, परंतु त्याचे नांव किंचित बदलून — “हितोपदेश ” असे ठेवून कोणी सुत्र ग्रंथस्थाने हल्ली त्याची चौथी आवृत्ति छापिली आहे. असे पुस्तक सरकारी शाळेत आतां शिकवीत नाहीत ही फार दुःखाची गोष्ट आहे. मला हे पुस्तक मुखपाठ मात्र करावयास दिले होते. त्याचा अर्थ आमच्या पंतोजीने ओम्हांस कधी सांगितला नाही, अथवा त्यांतील बोधाप्रमाणे चालविण्याविषयी उपदेशही केला नाही. तरी ही सुवर्णवचने व्यर्थ गेलीं नाहीत.

§ ह्या गुरुजीने माझ्या वडिलांस लिहिलेले एक बाळबंद पत्र माझ्या चुलत्यांच्या कागदपत्रांत सांपडले. त्यावर तारीख ३ ज्यानेवारी १८४१ आहे. त्याचे तारखेचे मी

ह्या पंतोजींचा व माझ्या वडिलांचा फार स्नेह होता, त्यामुळे त्यांनी माझे फार लाड करावे, व मला शिक्षा वगैरे न करितां व यथापद्धत शिक्षण न देतां लवकरच पहिल्या म्हणजे अगदीं वरच्या वर्गांत घातलें; तेणें करून माझा फार तोटा झाला; मला धुळ्याक्षर, गणित वगैरे चांगलें आलें नाहीं; मी भांजणी किंवा त्रैशिक शिकत असतां मला बीजगणित येतें असें त्यांनीं लोकांस सांगवें ! ह्याच लढामुळें माझें मोडी अक्षरही वळलें नाहीं, केवळ मोडी कागद मात्र वाचायास शिकलों. परंतु मराठी बुकें वाचण्यांत माझा नंबर पहिला असे. त्याशिवाय त्या काळांत शाळापुस्तकें थोडकीं असल्यामुळें जीं होती तीं बहुतेक मला तोंडपाठ झालीं होती.

मी शाळेंत असतांना एकदां रा० रा० सदाशिव काशिनाथ छत्रे ( बाळ-  
शाळेचे सुप्रि- मित्राचे भाषांतरकर्ते ) हे मराठी शाळांची देखरेख  
न्टेन्डेन्ट छत्रे व कारायास मुंबईहून आल्याचें मला आठवतें. परंतु त्यावेळीं  
जांभेकर मी फार लहान होतों. त्यांच्या मागून प्रोफेसर बाळ गंगाधर  
शास्त्री जमिंकर हे मी शाळेंत असतांना दोनदां देखरेखीस आले. त्यांचा  
लोकांनीं बहुमान केला. त्यांच्या सुधारलेल्या मतांवरून त्यांचा कल खिस्ती  
धर्माकडे आहे व ते पावबिस्कुटें खातात व ग्लासार्ने पाणी पितात अशी  
लोकांत कंडी उठली होती. त्यांच्याशीं वाद कारायास कित्येक वैष्णवांच्या  
आचार्यांनीं कबरा बांधल्या होत्या, परंतु त्यांनीं तो प्रसंग टाळला. हे शास्त्री-  
बाबा तेथील मिशनेरींच्या भेटीस वारंवार जाऊन फार वेळ त्यांच्याशीं संभाषण  
करीत बसत; तसेंच मार्गातून पालखींत बसून जातांना साहेब लोकांप्रमाणें  
बुक वाचीत; त्यावरून ते बैबल वाचतात असा लोकांनीं तर्क केला होता.

ह्यांनीं एकदां आमच्या शाळेची परीक्षा घेऊन मुलांस जीं बक्षिसें  
वांटलीं, त्यांत मला दादोकृत मराठी नकाशाचें पुस्तक  
माझें पहिलें व क्वांटीकृत भूगोलखगोलचें पुस्तक अशीं दोन  
बक्षिस मिळालीं होती. त्यांवर माझें नांव मोडीत लिहिलें

आपल्या मातोश्रीस लिहिलेलें एक पत्र वरील कागदांत सांपडलें. त्यावेळीं माझें वय  
१० वर्षांचें होतें व माझी आईबापे धारवाडास गेलेलीं होती. ह्या वयांत मी कोणती  
धर्मसंघी पोथी वाचीत असें हें समजतें; कारण “ गडी आल्यास त्याजबरोबर श्री  
व्यंकटस्तोत्राची पोथी पाठवावी ” असें त्या पत्रांत लिहिलें आहे.



असून खालीं शास्त्रीबावांची इंग्रजी सही होती, ती मला त्यावेळीं अगदीं समजत नव्हती, परंतु तिचें वळण वारंवार पाहिल्यानें तें माझ्या मनांत अगदीं विंबून गेलें होतें. हीं पुस्तकें मला ती सही वाचतां येई तोंपर्यंत माझ्यापाशीं होती. §

ह्या बक्षिसांचा मला फार अभिमान वाटत असून त्यांचा मी अभ्यासही चांगला केला होता. भूगोलखगोलचें पुस्तक “नित्यानंद व परमानंद” यांच्या संवादरूपानें होतें, त्यांत ईश्वराविषयीं जें लिहिलें होतें तें वाचून मला फार आनंद होई. परंतु ‘हिंदु लोक अनेक देव व देवी ह्यांच्या मूर्ति करून त्यांस भजतात,’ जसें एक वाक्य त्यांत एका ठिकाणीं होतें तें वाचून मला कसेंचसें वाटत असे. हीं पुस्तकें मी आपल्या घरीं येणाऱ्या जाणाऱ्या लोकांत वारंवार दाखवून नकाशांतील देश, गांव, नद्या वगैरे सांगाय्या. तसेंच पृथ्वीच्या गोलाकाराविषयीं जीं प्रमाणें त्यांत दिलीं होतीं, तीं मीं अगदीं तोंडपाठ केलीं होतीं, व पृथ्वी वटपत्रासारखी आहे जसें जें हिंदुमत तें मीं अविश्वासलें होतें; व हें नवें मत हिंदु शास्त्रांत नसतें तर बरें होतें असें वाटे. हिंदुस्थानचा नकाशा पाहण्याची व तो लोकांस दाखविण्याची मला फार हौस असे. त्यांत जे निरनिराळीं राज्यें दर्शविण्याकरितां लाल, पिवळे रंग दिले होते, त्या रंगांत हिंदुस्थानांतील इंग्रजांच्या राज्याचा लाल रंग दाखवून “सब लाल हो जायगा” असें जें रणजितसिंगाचें भाकीत तें वारंवार म्हणून दाखवावें. हें वाक्य आमच्या घरीं येणाऱ्या गृहस्थांपैकीं एकांन माझें नकाशाचें पुस्तक प्रथम पाहून म्हणून दाखविलें असावें. पुस्तकांत युरोपखंडाचा जो नकाशा होता त्यांतील आशियाचे राज्याचें नांव पाहून तो हिंदु लोकांच्या समजुतींतला

§ त्या काळांत ह्या शालेंतील मुलें बक्षीस मिळविण्याविषयीं फारच आतुर असत. एका सावकाराच्या मुलास बक्षीस मिळालें नसतां त्यानें दोन तीन नवीं बुकें विकत घेऊन त्यांवर बक्षीस मिळालें असें लिहून तीं आपल्या घरीं नेऊन दाखविलीं. एक मुलगा शास्त्रीबावा बेळगांव सोडून जाण्यास निघाले असतां त्यांच्या मार्गे धांवत जाऊन त्यांची पालखी उभी करून बक्षीस मागूं लागला. त्याला कशाबद्दल बक्षीस द्यावें असें विचारल्यावरून तो म्हणाला कीं, मी दर शनिवारीं शाळा सारवितों, व रोज सकाळीं संध्याकाळीं झाडून साफ ठेवितों. हें ऐकून शास्त्री मजकूर ह्यांनीं त्यास कांहीं बुक बक्षीस द्यावें असें पेनसलीनें कागदावर लिहून दिलें; तेव्हां त्यानें पालखी पुढें जाऊं दिली !

खीराज्याचा देश § आहे असें मी आपल्या घरच्या माणसांस सांगावें, व जेव्हां माझ्या वडिलांस आदनास जाण्याचा हुक्म झाला, ( १८४२ ) तेव्हां तें ठिकाण युरोपांतील आथेन्स शहर आहे असें मी आपल्या आजोबांस सांगितलें, व तें किती लांब आहे हें अक्षांशरेखांशांच्या गणितावरून जेव्हां दाखविलें, तेव्हां इतकें दूर जाण्यापेक्षां चाकरी सोडावी असें सर्वांचें मत पडलें व तीं पराकाष्ठेचें दुःख करूं लागलीं ! ह्या वेळीं माझे वडील धारवाडास गेले होते, म्हणून आदन हें आरवस्थानांत आहे असें सांगायस घरांत कोणी नव्हतें आणि दादोकृत नकाशांतही तें मांडलेलें नव्हतें. युरोपाच्या नकाशांत आथेन्सच्या वर आश्रियांचा देश आहे तो पाहून मी आपल्या आजोबांला सांगितलें कीं, आदन खीराज्याजवळ आहे; तेव्हां तर तें फारच घाबरले, आणि हिंवातप घेऊन निजले !

शाळेंत कांहीं अल्पस्वल्प निबंध वगैरे लिहिण्यास मुळींच देत नसत. जे मोडी कागद वाचायास देत त्यांत केवळ किरकोळ व साधारण मजकूर असायाचा. ' गोमांतकी आंवे पाठविले आहेत, ' ' संक्रमणाचे तीळ पाठविले आहेत, ' अशीं वाक्यें वारंवार वाचण्यांत येत असत. बाकीचे सर्व धडे धोकण्याशीं कामः ‡ दर शनिवारी धुळाक्षरांच्या वर्गातील मुलें पाटीवर सरस्वती व गणपति काढून त्यांच्या पायां पडत. गणेशचतुर्थीच्या दिवशीं शाळेंत गणपति आणीत. ही चाल मामलेदार कचेरींत व मुनसफ कोर्टांतही होती, परंतु पुढें ती बंद झाली. गणपतीचा खर्च सादिलवार खर्चांत घालीत.

§ हें खीराज्य भुतानाकडे आहे असें कित्येकांचें मत आहे. त्या राज्यांत पुरुष मुळींच नाहींत. तेथें केव्हां तरी एकदां सिंहनाद होतो. त्याच्या योगानें स्त्रियांस गर्भ राहतो, व त्यांस स्त्रीसंततीच होते, तेथें कोणी पुरुष गेला असतां त्याला स्त्रिया घेऊन ठेवितात व बाहेर जाऊ देत नाहींत. अशा ह्या राज्याविषयींच्या लोककल्पना आहेत.

‡ मामलेदारकचेरींत वगैरे चाकरी मिळण्याकरितां परीक्षेचे कायदे घोकरारीं मुलें बरच्या वर्गांत बरींच होती. त्यावेळीं परीक्षेचे मार्क ( गुण ) आपल्याच्या हिशेबानें देत म्हणजे कोणी आठ आणे, कोणी बारा आणे परीक्षा उतरला असें म्हणत. अशीं कायदे पाठ करणारीं कित्येक गरीब ब्राह्मणांचीं मुलें दिव्याच्या तेलाचा खर्च वाचविण्याकरितां आमच्या घरीं रात्रीं येत असत. एक ब्राह्मणाचा मुलगा झोप येऊ नये म्हणून खुंदीस दोरी अडकवून ती आपल्या शेडीला बांधून अभ्यास करीत असे !

मला घरीं कानडी शिकविण्याकरितां एक जंगम पंतोजी ठेविला होता. तो मी खिस्ती झाल्यावर मला वेळगांवींच पुनः भेटला; त्या वेळीं तो फार म्हातारा झाला होता.

मला प्राकृत ग्रंथ ( रामविजय, पांडवप्रताप, हरिविजय इ० ) वाचायास प्राकृत धर्म- शिकविण्याकरितां एक हरदास ठेविला होता व संस्कृत ग्रंथांचा व संस्कृत शिकविण्याकरितां एक ब्राह्मण येत असे; त्यानें मला भाषेचा अभ्यास रूपावळी, समासचक्र, अमरकोश व खुवंश ( २ रा सर्ग ) इतकें शिकविलें. त्याला केवळ दरमहा दोन रुपये देत असत; त्या दिवसांत शिक्षण इतकें स्वस्त होतें. ह्या ब्राह्मण शिक्षकास मी कधींमधीं धर्मसंबंधीं प्रश्न विचारावे, त्यांपैकीं एका प्रश्नोत्तराचें मला चांगलें स्मरण आहे. स्वर्गलोकीं मनुष्यें काय करितात, असें मी त्याला एकदां विचारिलें. त्याचें त्यानें असें उत्तर दिलें कीं तीं अमृत पिऊन अशीं गुपचुप बसतात; तसें त्यानें बसूनही दाखविलें. एकदां कित्येक ब्राह्मणांचा व एका मिशनरीचा धर्मसंबंधीं वाद झाला. त्यांतील एका गोष्टीवरील शंकेचें त्यानें निराकरण येणेंप्रमाणें केलें :- पाद्रीसाहेबांचें म्हणणें पुराणांत वर्णिलेल्या कोणी एका पर्वताच्या शिखराविषयीं होतें, तें असें कीं त्या पर्वतास अमुक शिखरें आहेत असें सांगितलें असून तितकीं आतां नाहींत हें कसें ? त्याला माझ्या शिक्षकानें असें उत्तर दिलें कीं जशीं एखाद्याच्या हाताचीं काहीं बोटें रोगानें गळून पडतात, तशीं तीं शिखरें गळून पडलीं असतील. ह्या ब्राह्मण शिक्षक भटपणा करीत असे. त्याचे यजमान पलटणींतील परदेशी शिपाई असत; त्यांची हिंदी भाषा त्यास चांगली येत असे. त्यास त्यानें पंचांग वगैरे सांगून जोशीपणाही चालवावा, म्हणजे दहीकवड्या टाकून प्रश्नांचीं उत्तरें द्यावीं. ह्या रीतीनें त्याला बरीच प्राप्ति असे. हे भटजीबावा मी खिस्ती झालों तेव्हां जीवंत होते व मला कधींकधीं भेटले म्हणजे, “ कां, आतांशीं बंगल्यांतच असतां काय ? ” इतकेंच त्यांनीं बहुतकरून विचारावें.

मला लहानपणापासून कथा व पुराण ऐकण्याचा फार नाद होता; कथेची पुराण, कीर्तन तर फारच गोडी होती. कोणत्याही देवळांत व कोणाच्याही श्रवण करण्याचा घरांत कथा झाली असतां मी तेथें जात असें. आमच्याही नाद घरीं वारंवार बाहेरून आलेल्या हरदासाची कथा होत असे. मीं हरदास बावाच्या पायां मोठ्या भक्तिभावानें पडावें, त्याच्या गळ्यांत फुलांची

माळा घालावी व कपाळीं बुका लावावा. कोणी कोणी हरदास कथा आटोपल्यावर मूर्तीपुढें साष्टांग नमस्कार घाली, तेव्हां त्याच्या मागल्या बाजूस उभें राहून लोक त्याच्या पायांस स्पर्श करीत तसें मीही करावें. कथेच्या समाप्तीस जी आरती होते तींत मीं पैसे टाकावे व ते आईबापांनीं दिले नसले तर घरांतून चोरून आणावे ! तसेंच हरदासबुवा गांवांत 'मिक्षा मागायास निघाले म्हणजे त्यांस पुष्कळ तांदुळ ताटांत घालून त्यांच्या झोळींत ओतावे व रस्त्यांतच त्यांच्या पायां पडावें. हरदासाच्या विव्हाडींही मीं कधीं कधीं जावें व त्यांची तयारीचीं गाणीं वगैरे ऐकावीं. पुराणिकाविषयीं माझ्याठायीं इतकी पूज्यबुद्धि नव्हती, तरी पुराण ऐकायास मी वारंवार जात असें. गांवांत कोणी सप्ताह मांडला म्हणजे तेथें नेमानें जायाचें आणि शेवटपर्यंत तसाच क्रम ठेवायाचा. तसेंच गांवांत व्यंकोबा, विठोबा, इत्यादि देवांच्या उत्साहांत त्यांची पालखी वगैरे निघाली म्हणजे तिच्याबरोबर मोठ्या हौसेनें जात असें. व्यंकोबाचें वहन आमच्या दारापुढें येऊन उभें राहिलें म्हणजे त्याला आरती वगैरे करण्यांत पुढारपणा मीच घेत असें.

वेळगांवांत व आसपासच्या खेड्यापाड्यांत अनेक देवांच्या यात्रा भरत, त्यांपैकीं एका खेड्याच्या यात्रेस फार लहानपणीं गेल्याची मला यात्रा पक्की आठवण आहे. ती अशी कीं, ती यात्रा पाहाण्याकरितां तेथें गेल्यावर माझ्या आईबापांनीं मला गड्यांबरोबर देऊन रात्रीच्या वेळीं बाहेर पाठविलें. तेथें प्रथम दारूच्या घागरी रस्त्यांत मांडलेल्या माझ्या दृष्टीस पडल्या. माझा चाकर कांहीं दारू विकत घेऊन प्याला. नंतर कांहीं वेळ मला यात्रेंत फिरवून एका मिठाईवाल्याच्या दुकानांत बसवून आपण कोठें निघून गेला. त्याची वाट पाहता मी रात्रभर तेथें रडत व झोपत राहिलें, जेव्हां घरचीं मनुष्यें मला शोधित आलीं तेव्हां पहाटेची वेळ झाली होती !

ह्याप्रमाणें हिंदुधर्माचें ज्ञान संपादन करण्याची मला अनेक साधनें व त्याच्या आचाराप्रमाणें चालण्याचे अनेक प्रसंग लहानपणापासून मिळत चालले. त्याविषयीं पुढें जास्त लिहिण्यांत येईल.



## प्रकरण ३

इंग्लिश शिकण्यास आरंभ -

बेळगांव मिशन इंग्लिश स्कूल, १८४३

आतां मराठी शाळा सोडून इंग्रजी शाळेंत गेल्याची गोष्ट सांगितली पाहिजे.

मराठी शाळेंत जातांना गणपती व सरस्वती ह्यांचें जसें पूजन केलें व पंतोजीस पागोटें वगैरे दिलें, तसें ह्या प्रसंगीं कांहीं केलें इंग्लिश शाळा-  
प्रवेश नाही, परंतु तेथील लंडन मिशनचे मिशनेरी रेव. डब्ल्यु. बेनन साहेब ह्यांच्या बंगल्यांत मला माझ्या चुलत्यांनीं नेल्याचें आठवतें. आमच्याबरोबर त्या शाळेचे हेडमास्तर होते. तेथें इंग्रजींत त्यांचें काय बोलणें झालें हें मला समजलें नाही; परंतु बंगल्यांतून निघून येते वेळीं मिशनेरी साहेबांनीं मला जवळ घेऊन लडिवाळपणानें माझ्या चुलत्यांशीं व हेडमास्तरांशीं कांहीं बोद्धून माझ्या डोक्यावर हात ठेविला. दुसरे त्याच मिशनाचे रेव. टेलर साहेब हेही शाळेवर मुख्य होते, परंतु त्यांच्या एथें त्या प्रसंगीं गेल्याचें मला आठवत नाही.

ह्या मिशन शाळेची सन १८३२ सांत स्थापना झाली होती. तिच्या खेरीज बहुत वर्षपर्यंत बेळगांवांत दुसरी इंग्लिश शाळा नव्हती; सरदार स्कूल (जिला जहागीरदार स्कूलही म्हणत) नांवाची जी इंग्रजी शाळा सरकारानें घातली तिची स्थापना सन १८५० सांत झाली. मिशन शाळेंत श्रीमंतांचीं व गरिबांचीं आणि सर्व जातींचीं मुलें येत असत. मुलांस कांहीं फी द्यावी लागत नसे; परंतु उलटें बहुत गरीब मुलांस दरमहा आठ आण्यांपासून तीन चार रुपयांपर्यंत सहाय मिळत असे. ह्या शाळेंत बेळगांवच्या अगदीं जवळ असलेल्या सांगली-करांच्या शहापूर नांवाच्या गांवांतून पुष्कळ मुलें येत असत. त्या गांवांत मिशनच्या मराठी व कानडी शाळा व एक भजनालय होतें व अद्यापही आहे. ह्याच शाळेंत माझ्या चुलत्यांचा इंग्लिश अभ्यास झाला. जेव्हां मी तेथें जाऊं लागलों तेव्हां ते पे-हपिसांत उमेदवारीस जात होते. ह्या शाळेंत मी सन १८४३ सांत प्रवेश केला.

अ. २

ही शाळा भरबाजारांत असून तिच्यासमोर एका मोठ्या पारशी व्यापाऱ्याचें दुकान व घर होतें. त्या घरचीही मुलें शाळेंत येत असत; ह्याशिवाय बोहरी, मोमीन वगैरे व्यापाऱ्यांचीं मुलें शाळेंत येत. त्यांपैकीं एक केस पिकलेला बोहरी हें पुस्तक लिहिण्याचें काम चाललें असतां मला एकाएकीं (मुंबईत) नळाच्या बाजारांत भेटला; त्यानें मला ओळखिलें पण मीं त्याला ओळखलें नाहीं. तेव्हां तो म्हणाला कीं, आपण बेनन साहेबांच्या ह्यासांत नव्हतो काय? ह्यावरून मला फार आनंद झाला. म्हणजे ही सुमारें ४०-४५ वर्षांनंतरची जुनी भेट !

शाळेची देखरेख वर सांगितलेल्या दोन मिशनरी साहेबांकडे असे. मुख्य शालाध्यापक त्यांपैकीं एक जण ( रे. जोसेफ टेलर ) नित्य येत असत, मिशनरी व हेड- दुसरे मिशनरी रेव. बेनन साहेब हे आठवड्यांतून दोन मास्तर व असिस्टंट किंवा तीन दिवस येऊन शिकवीत. हेडमास्तर मि० पारशी मास्तर आपाजीराव हे होते. हे जातीचे मराठे होते. त्यांस इंग्रजी व मराठी शिवाय कानडी, तेलंगी, तामीळ, गुजराथी, उड्डु अशा भाषा येत होत्या, व त्या त्या भाषा बोलणाऱ्या मुलांचे धडे ते घेत असत. ते घरींून शाळेस येण्याकरितां निघाले म्हणजे त्यांच्या बरोबर मुलांनीं त्यांचीं शालोपयोगी बुकें मामलेदार वगैरे सरकारी कामदारांच्या दसराप्रमाणें रुमालांत बांधून शाळेंत घेऊन जावीं, आणि पुनः तीं संध्याकाळीं परत न्यावीं; असा नित्य क्रम असे. हें काम बहुतकरून शाहापूरचीं मुलें पाळीपाळीनें करीत.

हेडमास्तरांचे हाताखालीं रस्तमजी ह्या नांवाचा एक पारशी मास्तर होता. ह्याला बैबलाचें व विशेषेंकरून त्यांतील भविष्याचें फार चांगलें ज्ञान होतें. त्या भविष्याच्या पूर्णतेसंबंधीं जे जुने ग्रंथ शाळेंत होते व जे नवे येत त्यांचाही त्यानें चांगला अभ्यास करावा. दोघांही मास्तरांचा विश्वास स्वधर्मावर नव्हता. रा० रा० आपाजीराव कधींही हिंदूंच्या देवळांत जात नसत, व कपाळीं गंध लावीत नसत व कोणतेंही धर्मकर्म करीत नसत. त्यांच्या विद्वत्तेमुळे लोक त्यांस बहुमान देत. बेननसाहेब व टेलरसाहेब त्यांजवर फार प्रीति करीत; कारण ते मिशनाच्या लेंकराप्रमाणें त्यांच्या हाताखालीं लहानाचे मोठे झाले होते. त्यांच्या प्रीतीविषयीं मीं अशी एक गोष्ट ऐकिली होती कीं, एकदां आपाजीराव फार आजारी असतां त्यांच्या समाचारास बेननसाहेब

मध्यरात्री आपल्या बंगल्याहून रात्रीचे कपड्यानिशीं धांवत आले. मास्तरचें घर बंगल्यापासून बरेंच लांब होतें. याच्याविषयीं विशेष मजकूर पुढें येईल.

ह्या शाळेंत शिकविण्याची रीत येणेंप्रमाणें होती :—मुलांस धडे तयार करण्याकरितां शाळेंत वेळ देत असत; आतां जसें शिक्षणपद्धति एकसारखे धडे घेतच राहातात तसें नव्हतें. मुलांच्या कापी लिहिण्याकडे फार लक्ष देत; प्रत्येक वर्गाचा मास्तर आपापल्या मुलांस कित्ता (कापी) घादून देई. बरच्या वर्गातील मुलें दर बुधवारी कांहीं तरी विषयावर इंग्रजींत स्वल्प निबंध लिहून आणून पत्राप्रमाणें त्याचा लखोटा करून व त्याजवर बेननसाहेबांचें नांव लिहून त्यांच्या मेजावर ठेवीत. नंतर साहेब एकएका मुलास बोलावून त्याचें पत्र वाचून त्यांत ज्या चुक्या असतील त्या शुद्ध करीत. ते वाचतेवेळीं मुलगा त्यांच्यामागे खुर्चीजवळ उभा राही. विद्यार्थ्यांस इंग्लिश भाषेंत मजकूर लिहिण्यास व विचार वाढविण्यास शिकविण्याची ही फार उत्तम पद्धति होती.

ह्या शाळेंत मराठी शाळेप्रमाणें मुलांस शिक्षा करण्याचे क्रूर प्रकार नव्हते. तरी मास्तर लोक मुलांस बरीच कडक शिक्षा करीत. शिक्षेचे प्रकार त्या प्रत्येकाच्या हातांत छडी असायाचीच. शाळेच्या आसपास अडुळशाचीं झाडें होतीं, त्याच्या फांद्या मोडून मुलें त्यांस छडी आणून देत व ती त्यांच्याच आंगावर व हातांवर जोरांनें पडत असे. ‘छडी लागे छमछम विद्या येई धमधम’ ह्या म्हणीचा वारंवार आम्हांस अनुभव येत असे. मुलांचे कान पिळ्याची व गालांवर चपडाका मारण्याचीही चाल होती. त्यांस बाकांवर उभें करीत; चोरी वगैरेच्या अपराधास किंवा फार दिवस धडा न केल्याच्या अपराधास ‘डन्सक्याप’ नांवाची कागदाची टोपी करून मुलाच्या डोक्यांत घादून त्याला शाळेंत फिरवीत. शाळेंत मुलांचें बुक, स्लेट, चाकू वगैरे जिन्नस हरवली असतां संध्याकाळीं शाळा सुटतेवेळीं दाराशीं प्रत्येक मुलाचा झाडा घेत. धडा न शिकणाऱ्या मुलांस सुटी झाल्यावर तासभर कोंडून ठेवीत. शाळा सुटण्याचे वेळीं पाद्रीसाहेब प्रार्थना करीत; प्रार्थना झाल्यावर मास्तर मुलांची कापी पाहत. ज्यानें कापी लिहिली नसेल त्याला व वाईट अक्षर लिहिणारास शिक्षा होत असे.

त्या दिवसांत लफांड नांवाचा एक युरेशियन कलेक्टरकचेरीत रैटर होता, तो शेटसावकार व साहेब लोकांच्या मुलांस इंग्लिश वर्णमालेच्या प्रत्येक अक्षराची एक एक कापी पैसे घेऊन लिहून देत असे. त्याला कधी कधी त्याबद्दल १५ रुपयेपर्यंत मिळत, इतकें त्याचें अक्षर चांगलें होतें. एकदां ह्या गृहस्थाच्या घरीं आम्ही कांहीं मुलें जमून कापी मागण्याकरितां गेलों होतो; आमच्यांतून कित्येकांच्या वडिलांनीं त्याला कापीकरितां आगाऊ पैसे दिले होते. त्यावेळीं तो घरीं असून घरांत नाहीं असें त्याच्या एका मुलानें आम्हांस सांगितलें, कारण तो हपिसांतून आजारीपणाची रजा घेऊन बाहेरच्या लोकांचीं पिटिशनें (अर्ज्यां) वगैरे लिहिण्याचें काम करण्यासाठीं राहिला होता. आम्हांस ही गोष्ट समजली होती, व त्याच्या दारापुढें ओटीवर आम्ही बसलेलों असतां त्याला एका खोलींतून दुसऱ्या खोलींत जातां आम्हीं पाहिलें. तेव्हां सर्व मुलांनीं मसलत करून मला आंत त्यापाशीं कापी मागायास पाठविलें. परंतु मला आंत कां येऊं दिलें म्हणून तो आपल्या मुलावर फार रागें भरला. दुसरे दिवशीं त्या मुलानें मला शाळेंत जातांना वाटेंत गांठून आपल्या बरोबरच्या मद्राशी पोराकडून माझ्या कुशींत दोन चार ठोसे मोठ्या जोरानें मारविले. त्यावेळीं तो 'अडी अडी' (मार, मार) असे तामिळ भाषेंत चाक्राशीं जे शब्द बोलला त्याची अद्याप मला पुरती आठवण आहे, इतकेंच नाहीं तर तो मार पाणथरीस (स्लीन) लागल्यामुळें त्याची व्यथा अद्याप कधीं कधीं सोसावी लागते. परंतु देवानें दया करून त्यापेक्षां कांहीं जास्ती इजा मला होऊं दिली नाहीं.

ह्या शाळेंत सर्व जातींचीं मुलें घेत असत हें वर सांगितलेंच आहे. माझ्या वर्गांत एका वेळीं जीं मुलें होती त्यांच्या जातींची शाळेंतील मुलांची माझ्या वर्गांत एका वेळीं जीं मुलें होती त्यांच्या जातींची जात मला चांगली आठवण आहे; ब्राह्मण (वैष्णव व स्मार्त), शेणवी, (हिंदु) गोवेंकर, सोनार, कुडाळदेशकर, तेली (लिंगाईत), धोबी (मराठी), लोहार (तेलंगी), बडगी (सुतार), चाम्हार (मद्राशी), पोर्चुगीस (गोवेकरी), जिनगर, हजाम, कोष्टी, कोमटी, मुदलीयार, चेष्टी, रजपूत, कलाल, बांदेकर, अशीं अनेक जातींचीं मुलें होती; हीं बहुतकरून परस्परांशीं मैत्रीनें व सल्लख्यानें राहत. एका पोर्चुगीसाच्या मुलास आम्हीं वारंवार चिडवावें. "तूं आज कायरे जेवलास?" असें



त्याला विचारून त्याने “डुकराचें मांस खाल्लें” असें उत्तर दिल्यावर त्याला थु ! थु ! करून “घाण येती, दूर बैस दूर बैस” असें म्हणावें. मी आपल्या वर्गातील बहुतरून सर्व सोबत्यांच्या घरीं जात असें. लोहार मुलाचा बाप खिळे कसे करितो हें त्याच्या साळेंत बसून पहावें; कोष्ट्याच्या घरीं कापड कसें विणतात हें मी लक्ष लावून पाहत असें. कोष्ट्यांच्या बायका आपल्या पुरुषांस त्यांच्या कामांत फार सहाय्य करितात हें पाहून मला फार नवल वाटावें. माझ्या रजक जातीय साध्यायीचा म्हातारा अंधळा आज्ञा धुपट वस्त्रांच्या घड्या कुंदी करून जपून रचून ठेवी हें पाहून मला मौज वाटे. मोची मित्राच्या घरांत मात्र जात नसें, अंगणांत उभें राहून त्याला बाहेर बोलावून खेळायस घेऊन जावें. तेल्याच्या घाण्याचा बैल कसा फिरतो व तेल कसें निघतें व पेंढ कशी जमते हें माझ्या वर्गातील तेली जातीच्या मुलाच्या सोबतीनें मला समजलें.

26136

शाळेला दोनप्रहरी सुटी झाली म्हणजे आंब्याच्या दिवसांत आम्ही जवळच्या

आंबराईत जाऊन आंबे पाडून खूप खावे. आमच्यामध्ये

सुटीची वेळ दोन ब्राह्मणांचीं मुलें फार दांडगीं व तालीमबाज असत,

त्यांनीं आंबराई राखणाऱ्या मुसलमानाच्या पोरांशीं भांडण

करून व त्यांस दपटशाई देऊन आंबे जुलमानें पाडावे. ह्या मुलांपैकीं एकास सुपारी खाण्याची फार चट असे, ती त्याला आम्हीं दिली म्हणजे तो आमचा पुढारी होऊन आम्हांस आंबे पाडून देई. झाडावरील आंब्यावर नेमका दगड मारण्यांत तो मोठा पटाईत होता. आमच्या टोळीमध्ये शहरच्या कोतवालाचा मुलगा होता, त्यामुळें एखादे वेळीं आंबराईवाल्यांनीं आमच्यावर फिर्याद करून चावडीवर खटला नेला तरी आमच्याच तर्फे न्याय व्हायचा !

त्या काळांत सुटीच्या वेळीं आतांच्या सारखे शाळेच्या आसपास चणेकुरमुरे, मेवामिठाई विकायस कोणी येत नसे, म्हणून जीं मुलें सुटी झाल्यावर घरीं जात नसत, तीं जवळच बाजारांत जाऊन करवंदें, कलिंगडें, आंबे, फणस, ऊंस, आवळे, चिंचा, बोरें, कवठ वगैरे जें मिळेल तें यथेच्छ घेऊन खात असत. त्या दिवसांत अतिशय स्वस्ताई असल्यामुळें आम्हांस थोडक्या पैशांत पुष्कळ खायास मिळत असे. कित्येक मुलें घरीं जाऊन जेवून येत, टेलरसाहेबांनीं कधीं कधीं आपल्या बागांतील केळीं व जांब आणून मुलांस वांटाने. जांब वांटतेवेळीं एका हातांत फळ व एक हात

रिकामा असे दोन्ही हात मेजाखाली लपवावे, व मुलास जिंकायास सांगवें. गांवांत कोणी मौज करणारा आला म्हणजे टेल्सरसाहेबांनी त्यास पैसे देऊन शाळेंत आणून मुलांस त्याची मौज दाखवावी. एकदां एक जंगम आला होता तो पशुपक्ष्यांसारखे आवाज करी.

त्या दिवसांत शालोपयोगी पुस्तकें फार थोडीं असल्यामुळें व शाळेंत येणारीं मुलें बहुतेक गरीब असल्यामुळें तीं एकमेकांचीं घडे शिकण्याची रीत पुस्तकें घेऊन आपले घडे शिकत. अशीं मुलें माझ्या वर्गांत कित्येक होती. ती फार लवकर शाळेंत येऊन सर्व

घडे दुसऱ्याच्या पुस्तकांवरून शिकत. तसेंच आतांच्या तळेकरांच्या इंग्रजी-मराठी डिक्शनेरीसारखी स्वस्त डिक्शनेरी नव्हती, म्हणून मास्तर लोकांचा मुलांस शब्दार्थ सांगण्यांत बराच वेळ जात असे. तो त्यांनीं कागदावर किंवा स्लेटीवर लिहून द्यावा, व त्यावरून आम्हीं सर्वांनीं आपापल्या चोपडीवर उतरून घ्यावा. नोटबुक्कें व एक्सरसाईज बुक्कें आमच्या स्वप्नांतही येत नव्हतीं. कित्येक मुलांनीं तर अशा कार्यासाठीं मोठमोठ्या चोपड्या केल्या होत्या; त्यांत एक ब्राह्मण होता, तो वयानें तेथील कित्येक मुलांचा बाप शोभला असता. त्यानें एक मारवाड्याच्या खातेवहीसारखी मोठी चोपडी केली होती, तींत त्यानें हजारों शब्द उतरले असतील असें वाटतें. काहीं वर्षांनीं मुंबईस क्यांडी साहेबांची इंग्रजी-मराठी डिक्शनेरी छापण्यास सुरवात झाली, तिचीं सुटीं पानें नियमित काळानें आमच्या शाळेंत येत. ती डिक्शनेरी पाहून आम्हांस मोठें आश्चर्य वाटे, व आमच्या शिक्षकांनीं तिच्यातील शब्द पाठ करण्याचे घडेच आम्हांस लावून दिले होते ! ते उतरून घेण्यास आम्हांस बराच वेळ शाळा सुटल्यावर राहावें लागत असे. हा मोलवान व उपयुक्त ग्रंथ सन १८४७ सांत संपूर्ण छापून तयार झाला. मोलस्वर्थ साहेबांची मराठी-इंग्रजी डिक्शनेरीची ( पहिली आवृत्ति ) एक प्रत आमच्या हेडमास्तरापाशीं होती व कदाचित दुसरी प्रत कलेक्टर हपिसांत असेल ; अशा केवळ दोनच प्रती सगळ्या बेळगांवांत त्या काळीं होत्या असें मला वाटतें. § वरच्या वर्गातील सर्व मुलांपाशीं व सर्व मास्तरांपाशीं जानसनची

§ सरकारी मराठी शाळेंत जीं थोडीं बुक्कें होती त्यांत मराठी भाषेचा कोश होता. तो १८३१त छापला होता, त्याची अद्याप दुसरी आवृत्ति निघाली नाही. दैव त्या कोशाचें !

इंग्लिश डिकशनेरी असायाची; एका मुलापारीं मात्र शेरिडनची डिकशनेरी होती, ती पाहून आम्हांला आश्चर्य वाटावें. तिला तो आम्हांस हात लावूं देत नसे! ह्या शाळेंत माझ्यापूर्वी एक मुलगा होता त्यानें जानसनची डिकशनेरी तोंडपाठ करायचें आरंभून आपली दृष्टि गमाविली!

मिशनेरी साहेब खेरीजकरून माझे सर्व शिक्षक हिंदू होते, त्यांपैकीं  
माझे हिंदू शिक्षक रा० रा० भवानसिंघ यांच्या हाताखालीं मी बहुत दिवस शिकलों. हे आतां वृद्ध झाले असून शहापुरास सुखवस्तु राहतात. त्यांस इंग्लिश सरकारांतून कांहीं इनाम आहे. बेळगांवचे प्रसिद्ध सावकार रा० रा० रावजी खरे ह्यांचे चिरंजीव रा० रा० तात्या खरे हेही माझ्या शिक्षकांपैकीं होते. ह्या शाळेंत कांहीं दिवस खालच्या वर्गांतील शिक्षकाचें काम मींही केलें. माझ्या वर्गांत भुजंगराव जहागीरदार नांवाचे वैष्णव विद्यार्थी सधन व अब्रूदार घराण्यांतील होते. ते पुढें मी ख्रिस्ती झाल्यावर मला बेळगांवीं भेटले. त्यांनीं ती जुनी ओळख धरून व जुना गुरुशिष्य धर्म आठवून माझा चांगला आदरसत्कार केला. हे त्यावेळीं 'सुधारणुके'च्या कळसास जाऊन पोचले होते. ह्यांनीं आपल्या एका मुलास आपल्या वैष्णव उपाध्याविरुद्ध एक प्रश्नोत्तरावळी शिकविली होती, ती तो उपाध्याजवळ बसला असतां त्यास (मुलास) मला बोलून दाखवायास लाविली!

माझ्या अभ्यासाच्या सर्व बुकांची मला आठवण नाहीं. मी जें पहिलें  
अभ्यासाचीं पुस्तके पुस्तक शिकलों त्याचें नांव मुलांनीं 'बाय मी' (By me) ठेविलें होतें, कारण त्याच्या आरंभीं हे शब्द होते. ह्या पुस्तकाच्या शेवटीं दोन तीन अल्प प्रार्थना होत्या, त्या आम्हांस पाठ करायस लावीत. ह्याशिवाय चेंबर्सकृत क्लास-बुके होती, त्यांतील 'मारल क्लास-बुक' भाषांतरसहित, आम्हांस शिकवत. अमेरिकन मिशनाचें हॉल्स ग्रामर, मरेस ग्रामर (भाषांतरसहित), पिनाक्स क्वाटिकिजम, गोल्डस्मिथ्स जाग्रफी, यूस आफ दि ग्लोब, महाराष्ट्र देशाच्या इतिहासाचें क्वाटिकिजम (पुण्याचे प्रोफेसर इसदेल साहेबांनीं केलेलें), दाक्टर विलसन यांचें इंडियोम्याटिकल एकसरसैज्स, फर्स्ट डायलाग (किती तास वाजले ३० वाक्यें), सेकन्ड डायलाग (ह्यांत व्याकरणसंबंधीं वाक्यें होतीं, पण त्याला नांव पडलें होतें), लेटर हिस्टरी आफ इंग्लंड (भाषांतरसहित), अशीं बुके

खालच्या वर्गात होती, वरच्यांत हिस्टरी आफ रोम, ग्रीस व इंग्लंड, रोलीन्स एन्शंट हिस्टरी हीं शिकवीत. त्याच म्हणजे पहिल्या व दुसऱ्या वर्गास पाद्रीसाहेब स्वतां बैबल शिकवीत. शनिवारीं सर्व वर्ग एकत्र बसवून ज्यास चांगलें वाचतां येई अशा मुलांपासून शाखाच्या एका अध्यायांतील एक एक ओवी वाचून घेत.

शाळेच्या संबंधानें लहानशी लायबरी होती, तिचा बहुतकरून कोणी शाळेच्या लायबरींत उपयोग करीत नसत. एका कपाटांत मराठी, कानडी, कोणकोणतीं पुस्तकें तेलंगी वगैरे देशभाषांचीं पुस्तकें होती, तीं तेथल्या माझ्या वाचण्यांत पारशी मास्तराच्या धाकट्या भावाच्या स्वाधीन असत.

आलीं तो माझा मित्र असल्यामुळे त्याजपासून त्यांतून कांहीं घेऊन सुटीच्या वेळीं मीं तेथेंच वाचीत बसावें. यात्रिकक्रमणाचें § मराठी भाषांतर प्रथम मीं त्याच कपाटांत पाहिलें, तसेंच भरतखंडांतील यात्रेकरू व मराठी नवा करारही तेथेंच माझ्या पाहण्यांत आला; नव्या करारांतील प्रेषितांचीं कृत्ये व प्रगटविणें हीं मी पावल्या वेळीं वाचत असें. यात्रिकक्रमणही सर्व तेथेंच वाचलें. तेथें संस्कृत मात्मीचें पुस्तक पाहून मला फार आश्चर्य वाटलें. तें मी त्या मुलापासून मागून घरीं नेलें, तें परत केल्याची मला आठवण नाहीं. बहुत वर्षे माझ्यापाशीं तें होतें, व कधीं कधीं गमतीकरितां तें काढून वाचावें. त्याचा मला कांहीं अर्थ समजत नसे. त्या पारशी मित्रापाशीं मीं तेथील गुजराथी पुस्तकें वाचायास शिकलों. तो मला गुजराथी वर्तमानपत्रें घरीं वाचायास देई. शाळेंत इंग्लिश बैबल मुलांस वर्गात वाचावयास देत, परंतु घरीं नेऊं देत नसत. मला इंग्रजी बरेच समजू लागल्यावर मीं बैबलांतील आब्राहामाची गोष्ट, नीतीचें पुस्तक व गीतें हीं माझ्या काकाच्या बैबलांतून घरीं थोडीं थोडीं वाचारीं; परंतु नव्या करारांतील शुभवर्तमान वाचावयाची इच्छा होत नसे, कारण त्यांत येशू ख्रिस्ताचें नांव आहे असें मला समजलें होतें !

शाळेंत नकाशाचीं पुस्तकें व खगोल भूगोलाचे मोठे गोल होते, त्यांवरून मला देशांची व नक्षत्रे वगैरेची बरीच माहिती झाली.

मिशनस्कुलांत जीं धर्मसंबंधीं पुस्तकें मीं वाचलीं त्यांखेरीज दुसरीं घरीं फारशीं वाचावयास मिळालीं नाहींत, तरी जीं पाहण्यांत किंवा वाचण्यांत आलीं, त्यांपैकीं 'त्रिभुवनांची गोष्ट' व 'पृथ्व्यादि पंचभूतांची भक्ति' व

‘ब्राह्मणांचें महत्त्व’ ह्यांची बरीच आठवण आहे. हेन्री व त्याचा संभाळणारा गडी ह्यांचें पुस्तक मी पुष्कळ वेळ वाचलें. एकदां मी एक खिस्ती त्राक्ट § वाचत असतां त्यांत हिंदूच्या देवाविषयीं कांहीं लिहिलें होतें. त्यावरून मला इतका राग आला कीं, तें मी फाडून त्याच्या चिंध्या चिंध्या केल्या !

रेव० टेलर साहेबांस कानडी व तामीळ भाषा चांगली येत असे. त्यांनीं छापण्याकरितां जीं लहान लहान कानडी त्राक्टें तयार करावीं त्यांची स्वच्छ प्रत उतरण्यास एक म्हातारा कानडी लेखक ठेविला होता, त्याला मुनशी म्हणत. तो नेहमीं शाळेंत बसून आपलें काम करीत असे. त्याजपाशीं मी कधीं कधीं जाऊन उभें राहवें, पण तुम्हीं काय लिहितां व ह्यांत काय आहे हें मी त्याला कधीं विचारलें नाहीं. तोही मुलांशीं बोलत नसे. फार थकला म्हणजे नाकावरील चश्मा उतरून आमच्या तोंडाकडे मात्र पाही, व तपकिरीची एक चिमुट ओढून पुनः आपल्या कामाचा गाडा हाकूं लागे. त्याचें काम फार जिकिरीचें व कंटाळवाणें असें वाटून मला त्याची कींव येई.

मी इंग्रजी शाळेंत असतांना मराठ्यांच्या इतिहासांतून प्रसिद्धीस आलेले श्रीमंत चिंतामण- श्रीमंत चिंतामणराव आपासाहेब सांगलीकर हे एकदां राव आपासाहेब आमची शाळा पाहण्यास आले होते ह्या गोष्टीची ह्यांचें आमच्या मला चांगली आठवण आहे. कारण शाळेंतील सर्व शाळेंत आगमन मुलांस सकाळीं दाहा वाजल्यापासून ते येतपर्यंत कोडून ठेविलें होतें. आपासाहेबांची स्वारी बारा किंवा एक वाजतां येणार होती ती संध्याकाळीं पांच वाजतां आली, तोंपर्यंत दोघे मिशनरी साहेब, मास्तर व मुलें त्यांची वाट पाहतां पाहतां कंटाळून गेलीं. एक साहेब [ टेलर साहेब ] तर फार थकून घरीं गेले. स्वारी आल्यावर घाईघाईनें आमचें वाचन वगैरे ऐकिलें. शाळेंतील खगोलभूगोलचे ग्लोब होते ते पाहून त्यांस व त्यांच्या स्वारीतील लोकांस फार आश्चर्य वाटलें. त्यांवरून आम्हीं त्यांस कांहीं प्रॉब्लेम [ सिद्धान्त ] करून दाखविले. पृथ्वीच्या अमुक एका ठिकाणीं अमुक एका वेळीं ग्रहण लागलें असतां तें कोणकोणत्या देशांत व कोणत्या वेळीं दिसेल हें मी त्यांस त्या ग्लोबावरून दाखविल्याची

§ ट्रॅक्ट ( Tract ) धर्मप्रसाराच्या उद्देशानें लिहिलेला लहानसा प्रबंध.

मला आठवण आहे. आपासाहेबांनी जरीची इजार घातली होती, ती पाहून ब्राह्मणाने इजार नेसावी ह्याचें मला आश्चर्य वाटलें. त्यांचा सर्व पोषाक लष्करी बाण्याचा होता. ते फार वृद्ध झालेले असून त्यांच्या तोंडावर तरवारीचा वार होता, त्यांस सरकारानें नजर केलेली तरवार आम्हीं पाहिली. तिच्या पानावर त्यांचे नांवाची सोनेरी अक्षरे कोरलेली होती. † त्यांचें नांव मराठ्यांच्या बखरीत होतें हें आम्हांस ठाऊक असल्यामुळे त्यांस पाहून आम्हांस मोठा आनंद झाला. त्यांच्या स्वारीचा थाटही फार भव्य होता. ह्या भेटीपासून शाळेस शंभर रुपये बक्षीस मिळाले.

ह्या शाळेच्या वार्षिक परीक्षेस पुष्कळ साहेब लोक व मडमा येत असत, त्यांच्या पोषाकांत पक्ष्यांच्या लवेची पांढऱ्या वार्षिक परीक्षा निळ्या रंगाची गजऱ्याप्रमाणें गोंडस व फार लांब माळ. असे ती पाहून मला मोठें आश्चर्य वाटावें. अशा एका परीक्षेत एका मडमेनें शाळेंतील कित्येक मुलांचीं चित्रे पेनसलीनें काढून नेलीं व कांहीं दिवसांनीं त्यांत रंग भरून तीं आम्हांस पाहण्यास पाठविलीं, त्यांत माझेही चित्र होतें. तीं दाखवितांना टेलरसाहेब ही मूर्तिपूजकाची मूर्ति असेंच कांहीं म्हणाले, तें ऐकून मला लाज वाटली. ही चित्रलेखा मडम तेथील कलेक्टर रिविस § साहेबांची बहीण होती. ती म्हातारी असून अविवाहित होती, हें ऐकून आम्हांस मुलांस फार नवल वाटलें.

ह्या शाळेंत मिशनेरी साहेब जी प्रार्थना करीत, ती पाहून तिच्याप्रमाणें मिशनेरी साहेबांच्या मीं उगीच मौजेकरितां घरीं मेज मांडून त्यावर “बाय-  
प्रार्थनेचें मी”चें पुस्तक ठेवून त्यांत जी शेवटीं प्रार्थना होती ती  
अनुकरण वाचावी. हें पाहून माझ्या वडिलांस कांहीं वाईट वाटत

† ही तरवार आपासाहेबांस १८४७ साल्या मे महिन्याच्या २४ व्या तारखेस वेळगांव मुक्कामीं मोठा समारंभ करून कलेक्टर रिविससाहेब ह्यांनीं सरकारमार्फत दिली. तिची किंमत २००० रु. होती, असें एका जुन्या वर्तमानपत्रावरून समजतें.

§ (Hon' ble H. W. Reeves) हे गृहस्थ फार धार्मिक असून मिशनाच्या कामाला द्रव्यद्वारे पुष्कळ सहाय करीत. ते दरमहा चर्च मिशनला ३०० रु. देत असें तेव्हां माझ्या ऐकण्यांत येत असे. ह्यांनीं वेळगांवच्या कानडी खिस्ती मंडळींच्या पहिल्या पाळकाला आपल्या खर्चानें चांगलें घर बांधून दिलें होतें. ह्याशिवाय लंडन मिशनाला अनेक प्रकारें मदत करीत. ते पुढें मुंबई सरकारचे कौन्सलर होऊन विलायतेस गेले.

नसे, परंतु कोणी बाहेरचा गृहस्थ त्यांस भेटायास आला व माझ्या अभ्यासाच्या गोष्टी निघाल्या म्हणजे मला कधी कधी पाद्रीसाहेब प्रार्थना करितात तशी करून दाखवायास सांगत. तेव्हां मी ते बुक मेजावर ठेवून त्यासमोर उभे राहून व मेजावर दोन्ही हात टेंकून खाली मान करून ती प्रार्थना वाचून दाखवीत असे. §

आतांच्या काळांत दहा पंधरा वर्षांच्या मुलांस देशसुधारणेसंबंधी पुष्कळ लोकवार्ता माहीत होतात. तसे त्या वेळी नव्हते. मी

लोकवार्ता आडांतील मंडुकाप्रमाणे आपल्या आळीत होतो. ज्या लोकवार्ता माझ्या कार्नी पडत त्या अशा होत्या की, आज अमक्याच्या घरी अमुक ब्राह्मणांची समाराधना झाली अथवा अमक्याने आपल्या मुलाच्या मुंजीत किंवा मुलीच्या लग्नांत अमुक संख्या ( ५००, २००, ) ब्राह्मणांस चार चार आणे, आठ आठ आणे, चवली चवली दक्षिणा वांटली. आज अमक्याचे घरी पुराण झाले, कीर्तन झाले, नाच झाला, अशीं वर्तमाने माझ्या कार्नी पडायचीं. दुसरीं वर्तमाने अशीं होती की ब्राह्मणाच्या अमुक विधवेने .... पाडले किंवा तिला सरकाराने कैदेत ठेविले. तिने अमक्याचे नांव सांगितले, लोकसुधारणेची कोणतीही गोष्ट आमच्या आळीतील लोकांमध्ये कधी निघालेली माझ्या आठवणीत नाही.

§ सन १८५४ नांत माझा बासिस्मा झाल्यावर बेळगांवाहून मुंबईस परत जाते वेळी मी आपल्या वडिलांस एक पत्र लिहिले, त्यांत पूर्वीच्या गोष्टींची त्यांस आठवण देत असतां ह्या प्रार्थनेचा उल्लेख आला आहे, तो येणेप्रमाणे — “ मी इंग्रजी शाळेत जाऊ लागल्यावर तेथे पाद्रीसाहेब ( हेच टेलरसाहेब ) देवाची प्रार्थना कशी करितात ती करून दाखविण्यास आपण मला सांगावे व म्हणावे की, “ सुंगटणकरांचा मुलगा हुबेहुब तसे ध्यान धरून तुझ्यापेक्षा चांगली करितो.” हा मुलगा एका मोठ्या साबकाराचा असून माझ्या वर्गात होता. तो आपल्या बापाच्यामागून दौलतीचा धनी झाल्यावर अतिशय उडावपणा करून अल्पवयांतच मरण पावला. त्याने एक मोठी अवाढव्य हवेली बेळगांवांत बांधिली होती तिला सोल्जर लोकांनी ‘ सबास्टिपोल ’ असे नांव दिले होते.



## प्रकरण ४

वेळगांवच्या मिशन स्कुलांत जात असतां माझे

हिंदुधर्मसंबंधीं आचरण

मिशन शाळेंत जें ख्रिस्ती धर्मसंबंधी शिक्षण मला मिळत असे तेणेंकरून माझे मन हिंदु धर्मावरून तेव्हांच उडालें असें नाहीं, उलटी माझी श्रद्धा त्या धर्मावर अधिकाधिक बसत गेली व माझा कर्मठपणाचा आचारही विशेष वाढत गेला, कारण मी तिकडे लक्षच दिलें नाहीं. हें पुढील हकीकतीवरून दिसून येईल.

आमचें घर मारुतीच्या आळींत होतें व त्या आळींत पुष्कळ ब्राह्मण लोक राहत असत हें मागें सांगितलेंच आहे. हा मारुती मारुतीचें देऊळ त्या गांवांतील इतर सर्व देवांमध्ये फार प्रसिद्ध असून ग्रामरक्षक मानिला आहे. त्याला सरकारांतून वर्षासन आहे. ह्या देवळाच्या जीर्णोद्धारकरितां जेव्हां वर्गणी झाली, तेव्हां माझ्या वडिलांनीं त्यास द्रव्यद्वारां सहाय केलें इतकेंच नाहीं, तर एक चांगला नकाशा काढून दिला. त्याप्रमाणें पुढें त्याच देवाच्याचीच दुरुस्ती झाली असें नाहीं, तर त्याच्या आवारांतील दुसरेंही एक देऊळ बंगल्याप्रमाणें टुमदार उठलें. त्याच्यापूर्वीं मारुतीच्या कोंपडांत फार कचरा व घाण जमून राहत असे. इंग्लिश विद्येच्या योगानें हिंदूंच्या देवाळ्यांचीही सुधारणूक होते ! मारुतीचें पुजारीपण पुष्कळ शूद्र भाऊवंदांकडे होतें. ते सर्व पाळीपाळीनें पुजारीपणा करीत व देवळाचें उत्पन्न वांटून घेत. त्यांची आपसांत भांडणेंही पुष्कळ होत. ह्या देवळांत इतर देवळांपेक्षां बहुत लोक दर्शनास येत असत. ह्याच्या आवारांत दुसऱ्याही देवांचीं लहान लहान देवळें होतीं; शिवाय पिंपळाचीं झाडें होतीं, त्यांस पुष्कळ बायका प्रदक्षिणा घालीत. ह्या पुजाऱ्यांपैकीं एकाचा मुलगा आमच्या शाळेंत येत असे. त्याचें नांव मसणा होतें. § असें नांव ठेवण्याचें

§ हा मसणापा अद्याप जिवंत असून डोळ्यांनीं अंध झाला आहे. त्याला मी हें पुस्तक लिहीत आहे असें समजल्यावर त्यानें मला एका मित्राच्या पत्रांत सलाम पाठविला.



कारण त्याच्या बापाचीं मुलें जगत नसत म्हणून कांहीं तरी भलतें सल्लें नांव ठेवल्यानें तरी हा जगेल अशा समजुतीनें तें ठेविलें होतें. कोंड्या, दगड्या अशीं नांवे ठेवण्याचें बहुधा असेंच कारण असतें. त्याच्या सोबतीनें किंवा दुसऱ्या कारणानें मी मारुतीच्या देवळांत वारंवार जात असें. देवळाची पायरी चढल्यावर सभामंडपांत तोंडाशींच पुष्कळ घंटा टांगलेल्या असत, त्या हात पोंचत नसल्यामुळें उड्या मार मारून पुष्कळ वेळां मीं वाजवाव्या. ह्या घंटांत माझ्या वडिलानें दिलेली एक मोठी घंटा होती. नंतर मूर्तीच्या गाभाऱ्याच्या दाराबाहेर जी जागा असे तेथें मारुतीला साष्टांग नमस्कार घालावे व त्याच्यापुढें हात जोडून उभें राहून त्याच्या स्तुतीचा श्लोक म्हणून व त्याचा अंगारा कपाळास लावून कांहीं भक्षण करावा. ज्या दिवशीं माझ्या सोबत्यांच्या बापाची पाळी येई त्या दिवशीं मला मारुतीस लोकांनीं वाहिलेलीं केळीं, नारळ, खारीक, इ. पदार्थांतून 'प्रसाद' मिळावा. दर्शन घेतल्यावर देवळास पुष्कळ प्रदक्षिणा कराव्या, कधीं कधीं एकशें आठ प्रदक्षिणा घालाव्या. देवळाचें आवार बरेंच मोठें होतें, तेव्हां इतक्या फेंक्या घालण्यास पुष्कळ श्रम होत, परंतु नित्याचा क्रम थोडक्याच प्रदक्षिणा घालण्याचा होता. त्या झाल्यावर मारुतीच्या दर्शनास येणाऱ्या लोकांचीं तोंडें व वस्त्रालंकार पाहात उभें राहावें. नंतर सोबतीचीं मुलें घेऊन देवळाच्या अंगणाभोंवतीं व माडीवर खूप भटकावें. अंगणांत कांहीं खेळ खेळावे. एकदां आम्हीं पोरानीं देवळाच्या घुमटांत एक गरीब बिचारें घुबड बसलें होतें, त्यास धोतराच्या तोंब्यांनीं जिवें मारून त्याचे पंखास दोरी बांधून तें मोठ्या थाटानें सगळ्या आळींत फिरविलें ! ह्या क्रूर कर्माबद्दल आम्हांस कोणीं दोष लावला नाही, कारण घुबड हा अशुभ पक्षी मानिला आहे. तसेंच मीं व माझ्या सोबतीच्या मुलांनीं सोमवारी शिवाच्या देवळांत जाऊन तेथें जितके सांपडतील तितके भुंगे मारावे. असें केल्यानें पुण्य मिळतें असें सांगत. पुराण, कीर्तन होत असलें तर तें ऐकत बसावें. देवळाच्या धर्मशाळेंत उतरलेल्या गोसावी बैराग्यांजवळ असलेली नल, नील, इ. वानरें पाहावीं. ते कोठून आले, कोठें जातात हें त्यांस विचारावें. त्यांस कांहीं पैसे द्यावे. त्यांची पूजा पाहत बसावें व शंखनाद ऐकत व त्यांच्या गांजाच्या चिलमीचा वास घेत राहावें. ह्या ठिकाणीं कधीं कधीं नागवे गोसावीही येऊन राहत. देवळाच्या भिंतीवर

एका कुशळ चित्रकारानें राम व कृष्ण ह्यांच्या अवतारचरित्रांचीं फार सुंदर रंगीत चित्रे काढलीं होतीं व त्यांच्याखालीं थोडक्यांत वर्णन बालवोध अक्षरांनीं लिहिलें होतें, तीं वाचण्यांत व पाहण्यांत मीं बराच वेळ घालवावा; तेणेंकरून मला पुराणांतील कथांची बरीच माहिती झाली. ह्या देवळांत दशावताराचे खेळ होत, ते पाहण्याचा मला फारच नाद असे, तेणेंकरून मला हिंदु धर्माचें बरेंच ज्ञान झालें. हे दशावतारी कर्नाटकी ब्राह्मण असून, ते स्त्रियांचीं सोंगें वगैरे घेतात म्हणून नीच मानिले असत; परंतु आतांच्या नाटककारांविषयीं लोकांस तसें वाटत नाहीं, व अशीं नाटकेही तेव्हां नव्हतीं. नाटकगृहें तर मुळींच नव्हतीं. देवळाच्या आवारांत जागा न मिळाली तर गांवांतील चवाठ्यांत तीं होत.

आमच्या गल्लींत मारुतीच्या देवळाखेरीज आणखीही कांहीं धर्मसंबंधी प्रस्थे होती. एक तैलंग ब्रह्मचारी बहुत वर्षे एका साव-  
इतर प्रस्थे, ब्रह्म- काराच्या घरीं भाड्यानें खोली घेऊन राहिला होता. त्यानें  
चारी, शंकराचारी, नित्य मोठ्या पाहटेस (सुमारें ४ वाजतां) उठून  
इ० रस्त्यांत “राघे गोविंद, गोविंद राघे” असें मोठ्यानें  
म्हणत फिरावें; तेणेंकरून लोकांची साखरझोंप मोडून त्यांस बराच त्रास  
होत असे. त्या आळींत कोणी नवा मामलेदार आला म्हणजे त्याला तो  
त्रास न सोसून त्यानें त्याचें ओरडणें बंद करण्याचा हुकूम करावा, तरी तो  
आपला क्रम सोडीत नसे. आमच्या घराच्या मनुष्यांस “देवाचें नांव”  
सकाळच्या प्रहरीं कांहीं पडतें म्हणून आनंद वाटत असे. दुसरें प्रस्थ  
एका वैष्णव ब्राह्मणाचें होतें. तो सरकारी कामदार होता. त्यानें देवीची  
पूजा फार माजविली होती. दर शुक्रवारी पुष्कळ लोक त्याच्या घरीं पूजेस  
व प्रसादास येत. त्याच्या पूजेचीं भांडीं बहुतेक चांदीचीं असून देव्हारा  
फार मोठा होता. त्यानें पायांत घागऱ्या बांधून व हातांत वीणा घेऊन  
देवीपुढें नाचावें व गाणीं गावीं. पुष्कळ वैष्णव ब्राह्मण, भट मिश्रुक  
व सरकारी कामदार ह्या पुजेला येत. मीही तेथें जात असें. ह्यानें  
दोन अंगवस्त्रे बाळगिलीं होती, त्याविषयीं ब्राह्मणांस कांहीं वाटत नसे!  
हा कमिसेरी खात्यांत नोकर होता, त्यानें सरकारचा पुष्कळ पैसा खाल्ल्याचा  
जेव्हां त्याजवर आरोप आला, तेव्हां तो तेथून पळून एका डोंगरांत गोसावी  
बनून राहिला !

वेळगांवीं शंकराचार्य आले म्हणजे ते बहुधा मारुतीच्या देवळांत उतरत. श्रावणमासीं त्यांचें तेथें राहणें झाल्यास कोटि शिवलिंगें करण्याचा धडाका चालयाचा. स्मार्त ब्राह्मण हीं लिंगें करण्याचा मखता घेत. ते सुपारी एवढालीं लहान लहान लिंगें करून वखावर लावून ठेवीत. संध्याकाळीं शंकराचार्यांचा कारकून येऊन त्यांचें माप घेई, म्हणजे इटांचें किंवा कवलांचें जसें माप घेतात तसें तीं मोजून त्यांस ठरविलेल्या दराप्रमाणें पैसे देई ! ह्या कामांत पुष्कळ पक्षपात व लबाडी होत असे. सर्व लिंगें मोजत नसत, चारी बाजूंच्या रांगेंतील लिंगें व सर्व रांगा मोजून त्यांचें क्षेत्रफळ काढीत. लिंग करणारे मधून मधून कमी लिंगांच्या रांगा लावीत. वैष्णव ब्राह्मणांस ही लिंगपूजा अगदीं आवडत नसे. पार्थिव ( मातीचें लिंग ) करणें व त्याचा विक्रय करणें व तें मोडणें हें महापातक आहे असें ते म्हणत. वेळगांवीं बहुतकरून संकेश्वरचे शंकरा-चारी येत. त्यांचा इतमाम फार मोठा असे. त्यांस ३० गांवांचें इनाम असून त्यांचें उत्पन्न ३० हजार रु. आहे. शिवाय लोकांपासून जें मिळतें तें निराळें. ते प्रतिवर्षीं १० हजार ब्राह्मणभोजन घालतात. त्यांची पालखी आडवी चालते व तिच्या बरोबर दिवसा मशाली पेटविलेल्या असतात !

ह्या “ जगद्गुरूस ” कोणी आपल्या घरीं बोलाविणें झाल्यास मोठ्या खर्चाचें काम असे. निदान शेंदीडशें रुपये तरी खर्च लागावयाचा. साधारण लोक त्यांच्या दर्शनास जाऊन यथाशक्ति कांहीं दक्षिणा त्यांस देत. आमच्या घरचीं माणसें त्यांच्या प्रसादास गेल्याची मला आठवण आहे. तेथल्या पोळ्या बाजरीच्या भाकरीसारख्या रटाल्या व भटाय्याच्या भाकरी एवढाल्या मोठ्या होत्या. पुरण वांटण्याबद्दल तें पायांनीं तुडवीत. स्वयंपाकाच्या चुली ऐवजीं मोठाले चर खणून त्यांजवर लाकडाच्या फळ्याप्रमाणें लांबट लोखंडी तवे टाकले होते. ह्या जेवणाची मीं घरीं आल्यावर चर्चा केली, तेव्हां स्वामीच्या प्रसादास नांव ठेवूं नये असें मला सांगितलें. भोजनसमयीं दर पात्रीं एक एक रुपाया आम्हीं दक्षिणा दिली. त्याशिवाय आणखीही द्रव्य स्वामीपुढें ठेविलें.

मला प्राकृत ग्रंथ शिकविण्याकरितां एक हरिदास ठेविला होता. जेव्हां माझी त्यांत गति होऊं लागली तेव्हां मीं घरांतील बायांस प्राकृतग्रंथपठण ते वाचून दाखवूं लागलों; शेजारपाजारच्या सोनार वगैरे अब्राह्मण जातीच्या आयाबायाही माझें पुराण ऐकायास येऊं लागल्या.

मी त्या आळीत एक छोटेखानी पुराणिक बनलों. चौरंगावर ग्रंथ ठेवून व मी पाटावर बसून हातांत त्याची पाने धरून वाचीत असें. ग्रंथारंभी मंगलाचरणाचा संस्कृत श्लोक म्हणावा, व समाप्तीस दुसरा एक श्लोक म्हणून आरती करावी. कोणी बाया साखर, केळीं वगैरे पोथीपुढे ठेवीत, आणि माझ्या गळ्यांत फुलांची माळ घालीत. हे ग्रंथ वाचण्याचे दीर्घकाळ चातुर्मासांतील रात्री असत, त्याशिवाय वर्षातील अनेक पर्वणीचे दिवशीं म्हणजे रामनवमी, जन्माष्टमी, महाएकादशी, महाशिवरात्र, ३० दिवशीं मी प्राकृत धर्मग्रंथ वाचीत असें. ते ग्रंथ येणेंप्रमाणें होते — हरिविजय, रामविजय, पांडवप्रताप, भक्तविजय, संतलीलामृत, शिवलीलामृत, अश्वमेध कथाकल्पतरु, पंदरीमहात्म्य, रुक्मिणीस्वयंवर, गुरुचरित्र, ३० हे ग्रंथ त्या काळांत छापले नव्हते व ते मिळविणें कठीण पडे. आमच्या घरीं ज्या पोथ्या नसत त्या आम्हीं दुसऱ्याच्या मागून आणाव्या. समग्र ग्रंथ कोणी एकदम देत नसत, थोडे थोडे अध्याय आणून वाचून परत करावे अशी चाल होती. आमच्यापार्शी हरिविजयाचा ग्रंथ होता. तो पंधरा रुपयांस घेतला होता. त्याचें अक्षर फार सुंदर होतें. (आतां छापील प्रत १ रुपयास मिळते !)

मुंजीच्या संवधानें मला जी संध्या वगैरे शिकविली होती, तींत गायत्री

पाठांतर मंत्र तर नव्हताच, कारण तो कांसार ज्ञातीस जपण्याचा अधिकार नाही, असें ब्राह्मण सांगत. तरी मी गोमुखीत

हात घादून कांहीं जप करीत असें, त्याची आतां मला आठवण नाही. मुंजीच्या वेळीं मला गुरूनें कित्येक गोष्टी शिकविल्या होत्या, त्या अशा कीं, कुठ्यावर बसूं नये, दोन गाढवांच्या मधून जाऊं नये, उभ्यानें व सूर्यापुढे लघुशंका करूं नये, पाण्यांत पाहूं नये, झाडावर चढूं नये, रात्री आरशांत पाहूं नये, ३०. मी व्यंकटेशस्तोत्राचा नित्य पाठ करीत असें, तो केल्या- शिवाय जेवीत नसें. तें मला अगदीं मुखपाठ झालें होतें; शिवाय कांहीं पूजापद्धति संस्कृत भाषेंत मला शिकविल्या होत्या, त्यांत शाक्तमताची देवीची पूजापद्धतिही शिकलों होतों. § संस्कृत भाषेंत महिम्न नामक शिवस्तोत्र

§ मी शाक्तमताचा उपदेश घेतला तेव्हां मी बराच मोठा होतों; तो मला एका ब्राह्मण हरिदासानें दिला. त्यानें लिहून दिलेली पूजापद्धति व मंत्र माझ्या चुलत्याच्या कागदपत्रांत मला सांपडले, त्यांतून “श्रीबालामंत्र” जो मी पुष्कळ वर्षे जपत असें तो येणेंप्रमाणें होता —

आहे, तेंही मला पाठ येत होतें, परंतु त्याचा अर्थ समजत नव्हता. ह्याशिवाय शिव, विष्णु, गणपति यांच्या स्तुतीचे श्लोक, देवीकवच, रामरक्षा, कांहीं आर्या, अभंग, आरत्या, इ० पाठ केलीं होती.

मुंज झाल्यावर मला धर्मसंबंधी क्रियाकर्म करण्याचे विशेष अधिकार प्राप्त होऊन प्रसंगही मिळू लागले. घरांतील देवपूजा घरांतील म्हणजे दररोज मूर्तीस राख, लिंबू वगैरे चोळून घासून पुसून त्या धुणें; त्यांस गंध, अक्षता, फुलें वगैरे वाहणें; धूपदीप, नैवेद्य दाखविणें हें सर्व मी करीत असें. कधीं कधीं माझे चुलतेही करीत. ही पहिली पूजा झाल्यावर घरचीं दुसरीं माणसें आपापल्या इच्छेप्रमाणें व संकल्पाप्रमाणें कमीजास्त वेळ देवघरांत बसून पूजा, जप वगैरे करीत, परंतु त्याच दिवशीं मूर्तीस पुनः स्नान घालीत नसत.

आमच्या घरांत शक्तिउपासना चालत असे. हें मागें सांगण्यांत आलेंच आहे. त्याशिवाय माझ्या आजोबांनें श्रावण मासांतील सोमवारीं व बारा मासांतील प्रदोष, शिवरात्र, इ० पर्वकाळीं शिवाल्यांत शिवपूजा मोठ्या थाटानें करावी, ती मीं साद्यंत पाहत बसावें; मुलांस अशी पूजा करूं देत नसत. मंत्रपुष्पां-जलीच्या वेळीं मात्र त्यांच्या हातून शिवावर फुलें, बिल्वपत्र वगैरे टाकवीत. मुंज झाल्यावर व्रतें व उपवास करूं लागलों. संकष्टी, विनायकी, बारा मासांतील एकादशा ह्या सर्व मी करीत असें. माझ्या मातोश्रीनें शिवरात्रीस शिवाल्यांत लक्ष वाती तुपांत जाळव्या, त्या सर्व जळतपर्यंत मीं तिच्या बरोबर बसावें. आमच्या घरीं कांहींना कांहीं व्रताच्या व पूजेच्या

“अस्य श्री बालामंत्रस्य ब्रह्माक्षयिः निचृदायत्री छंदः । श्रीबालांबादेवता ऐं बीजं सौः शक्तिः ह्रीं कीलकं श्रीबालांबाप्रसादासिध्यर्थे जपे विनियोगः ॥ ध्यानं ॥ अरुण-किरणजालै रंजिता सावकाशा विधृतजपवटीका पुस्तका भित्तिहस्ता ॥ इतरकरवराढ्या फुल्लकल्हारसंस्था निवसतु हृदि बाला नित्यकल्याणशीला ॥ १ ॥ ऐं स्वगुरुगजानननाथ श्रीपादुकां पूजयामि नमः तर्पयामि नमः ॥ परमगुरुसदानंदनाथ श्रीपादुकां पूजयामि तर्पयामि नमः ॥ परात्परगुरु गणपतिनाथ श्रीपादुकां पूजयामि तर्पयामि नमः ॥ ऐं ह्रीं सौः ॥ १०८ ॥ मला जी संध्या लिहून दिली होती तिची पोथी वरील कागदपत्रांत सांपडली, ती पुरवणीत दिली जाईल. अब्राह्मण जातीशीं ब्राह्मण लोक धर्माच्या बाबतींत कशी कलमकुचराई करितात याचा ती उत्तम मांसला आहे.

निमित्तानें बाराही मास ब्राह्मण यायाचेच; त्यांची पूजा, दानें, दक्षिणा ह्या सर्व माझ्या ध्यानांत येत असत. ब्राह्मणाची पूजा केल्यावर त्याचें पादांगुष्ठतीर्थ ( पायाच्या अंगठ्याचें पाणी ) आम्हां सर्वास ग्राशन करायास देत. ब्राह्मणाचा आशीर्वाद म्हणजे फार मोठ्या मोलाचा वाटत असे, तो घेतेवेळीं घरांतील मुख्यानें पदर पसरून त्याजपुढें बसावें, त्यांत ब्राह्मण आशीर्वादाच्या अक्षता घाली, व आम्हां सर्वांच्या मस्तकांवरही टाकी. एक ब्राह्मण दर शनिवारीं मारुतीची पूजा करायास ठेविला होता, तो आमच्याकरितां एकादशण्या, महारुद्र वगैरे करीत असे. § हा कऱ्हाडा होता. तो जेव्हां आम्हांस कांहीं नैवेद्य वगैरे आणी, तेव्हां आम्हीं ( त्याला न कळूं देतां ) तो फार तपासून घ्यावा, म्हणजे त्यांत विष घातलें असेल अशा भयानें मीठ वगैरे कांहीं परीक्षा पाहण्याचे पदार्थ टाकून पाहावें, अथवा कुत्र्यामांजरास त्यातून कांहीं घालावें !! ह्या पूजेबद्दल त्या ब्राह्मणाची आमच्यावर वारंवार बरीच बाकी चढावी व ती चुकवितांना त्यापाशीं आम्हास सूट मागून घेणें पडत असे ! तथापि ब्राह्मणाशिवाय कोणतेंही धर्मकृत्य आमच्या एथें चालत नसे.

उपाध्याशिवाय जोशाचेंही आमच्या घरीं येणें जाणें होतें. त्यानें एकादशी, अमावास्या, ३० तिथीस येऊन आम्हांस जोशी पंचांग सांगावें, † ग्रहांचीं दानें सांगावीं, आमच्या घरीं लेंकरूं जन्मलें म्हणजे त्याचें यादवान लिहावें; कांहीं शुभकार्य असलें तर तें

§ ब्राह्मणाच्या अनुष्ठानांवर त्या काळीं हिंदूंचाच काय पण पारशी लोकांचा देखील मोठा भरंवसा असे. एकदां वेळगांवांतील एका प्रख्यात पारशी व्यापाऱ्यावर कांहीं संकट आलें असतां तें निवारणार्थ त्यानें माझ्या वडिलांच्या मार्फत २५-३० ब्राह्मण जवळच्या वैजनाथाच्या डोंगरांत अनुष्ठानास बसविले होते; त्यांस नित्य खीरपुरीचें भोजन व आठ आठ आणे दक्षिणा मिळत असे. आमच्याकरितांही वारंवार ब्राह्मण अनुष्ठानें करीत.

† त्या काळीं छापील पंचांगें मुंबईत नुकतींच निघालीं होती, परंतु तिकडे त्यांचा फारसा उपयोग करीत नसत. आमच्या जोशाचें पंचांग लहानशी गुंडाळी असे, तींत तिथी, वार, नक्षत्रें इत्यादि अंकांनीं दर्शविलेलीं असत. दरवर्षीं पुष्कळ ब्राह्मण आमच्या एथून पंचांगाकरितां एक एक फुलसकेपाचा ताब मागून नेत. तेवढा त्यांच्या पंचांगास बस होत असे. पंचांगाची गुंडाळी जोशीबुवा पागोट्यांत खोंचून ठेवीत.

करण्याविषयीं मुहूर्त सांगावें. जोशाच्या बोलण्यावर माझा पूर्ण विश्वास बसला होता. शनीचें व साडेसातीचें मला फार भय वाटे. माझ्या आईनें वारंवार मजवरून तेल उतरून मांगणीस द्यावें. मी स्वतः पंचांग पाहण्यास शिकलों होतों, कोणाचीही रास किंवा जन्मनाम विचारून त्याच्या ग्रहांचें बलबल मला सांगतां येत असे. एका ज्योतिष्यानें मला पंचांग करण्याचे कांहीं श्लोकही शिकविले होते, परंतु तें शेवटास गेलें नाहीं. §

जोशीबुवाशिवाय पंचाक्षरी व मंत्री यांचीही आम्हांस गरज लागत असे.  
 भूतबाधा मुलेंमाणसें आजारी पडलीं, संसाराच्या किंवा चाकरीच्या  
 पंचाक्षरी, मंत्री, संबंधानें कांहीं अरिष्ट आलें म्हणजे भगतांस व पंचाक्षर्यांस  
 ब्रह्मदेव, साठ बोलावणें होत असे. हे लोक बहुधा कोंकणी असत.  
 वारी त्यांच्या अंगांत कोंकणी देवांचीं वारी येत. त्यांनीं सांगावें  
 कीं, तुमचें मूल झपेटलें आहे, अमक्या भूतांचा अमक्या ठिकाणीं भक्त देणें

§ आमच्या घरांत जन्मपत्रिकेची कित्येक मोठमोठीं भेंडोळीं होती. ह्या पत्रिका करण्यास पुष्कळ खर्च लागतो. मुंबईत गुजरायी जोशी निदान शें पन्नास रुपये तरी घेतात. त्यांत मनुष्याच्या जन्मापासून मरणापर्यंत प्रत्येक वर्षीं अथवा प्रत्येक ग्रह-दशेच्या काळीं काय काय होईल हें लिहिलेलें असतें. ग्रहांचीं रंगीत चित्रें असतात. अशी एक माझ्या बडिलांची पत्रिका माझ्यापाशीं अद्याप आहे, तिची लांबी चाळीस हात आहे. परंतु माझी कोठें गेली हें ठाऊक नाहीं. एथें एक गोष्ट विशेषकरून सांगितली पाहिजे, ती अशी कीं, जरी मी फलज्योतिषावर पूर्ण विश्वास ठेवीत असें, तरी कांहीं काळानें माळव्यांतील सिहोरनगरस्थ सुभाजी बापू यांनीं केलेला एक छापील ग्रंथ माझ्या हातीं आला, त्यांत भास्कराचार्य व कोपरनिकस यांच्या ज्योतिषाचा मेळ घालून दिला होता व पौराणिक ज्योतिष, आणि शकुन, मुहूर्त इ० चें युक्तीनें व हिंदु धर्मग्रंथांच्या आधारानें खंडण केलें होतें. तें वाचून माझा विश्वास बराच ढळला, आणि ग्रहादिकांचें भय माझ्या मनांतून कमी कमी होत गेलें. त्यांत एक संस्कृत श्लोक होता तो आतां सर्व मला आठवत नाहीं, परंतु त्याचा आरंभ असा होता:—  
 “एकादशस्थे गोविंदे ” आणि शेवट “किंकुर्वेति ग्रहाःसर्वे शनिरंगारको गुरुः ”  
 म्हणजे अकरावे इंद्रियाचे ठाई (वेदान्त मताप्रमाणें अंतःकरण हें इंद्रिय आहे) ईश्वर असला तर शनि, मंगळ, इत्यादि ग्रह काय करणार आहेत ! हा श्लोक मी पाठ करून वारंवार म्हणावा व दुसऱ्यासही म्हणून दाखवावा. हें पुस्तक आतां कोठें दृष्टीस पडत नाहीं; तें कोणापाशीं असलें तर पुनः छापलें असतां फार उपयोगी पडण्याजोगें आहे.

राहिलें आहे ; अथवा तुमच्या हपिसांतील अमक्यानें तुम्हांला करणी केली आहे, तर तुम्ही उलट करणी करा ; मग त्यांच्या सांगण्याप्रमाणें बळी व उतारे व अंगारे यांची एकच गर्दी उडत असे. एकदां आमच्या दारापुढें रात्रीस कोणी कांहीं लिबें, सुया, उडीद, गुलाल वगैरे आणून ठेविला, तेव्हां घरांतील माणसें फारच घाबरलीं.

आमच्या घराच्या मागल्या सोप्यांत ब्रह्मदेव या नांवाचे दोन तीन वाटोळे दगड मांडलेले असत, [ हे दगड बेळगांवांत पुष्कळांच्या घरी आहेत. ] त्यांस महिन्यांतून एकदां नारळ फोडावा लागत असे. याशिवाय दर अमावास्येस माझ्या चुलत्यानें आसपासच्या भूतांस शेरणी द्यावी ; म्हणजे लाह्या, खारीक, खोबरें, बतासे यांचे तुकडे एकत्र करून परसांत फेंकावे.

हीं खटलीं बहुत दिवस चालत, तेणेंकरून द्रव्यक्षय होई इतकेंच नाही, तर ज्यांचीं नांवें हे भगत घेत त्यांच्यावर संशय येऊन द्वेष, वैर व भांडणें वाढत. कधीं कधीं हेच भगत आमच्या विरुद्धपक्षास मिळून व चाहड्या सांगून आगीवर तेल ओतून भांडणें चेतवीत. हा प्रकार बाहेरच्या लोकांविषयीं मात्र चालत असे असें नाही, तर घरांतल्या घरांत देखील ह्या भगतांनीं भांडण लावून द्यावें व तें कधीं कधीं फार माजावें.

एकदां माझ्या मायआजीच्या घरची एक बाई मुंबईहून आमच्या घरीं बरेच दिवस येऊन राहिली होती, तिच्या आंगांत साठ वारीं येत ! त्या सर्वांचीं नांवें मला आतां आठवत नाहीत, परंतु कित्येकांचीं येणेंप्रमाणें होती : पद्मावती, मोकासनी, बापदेव, चेड्या, ३० ह्या वाऱ्यांस बकऱ्याची सागुती, कोंबडें, दारू, अंडी, वगैरे लागत. ह्या बाईला आम्हीं वारंवार “ देवाशीं बसवावें ” [ म्हणजे तिला अंगांत वारें आणावयास सांगावें ] व अडलेल्या गोष्टींची विचारपूस करावी, ती अशी कीं, बाप गांवीं गेले आहेत ते केव्हां येतील ; अमुक मनुष्य आमचा वैरी आहे त्याला काय करावें, म्हणजे त्याचा नाश कसा करावा ? अमुक जिनस हरवली ती कोणी नेली ? गांवीं गेलेल्या मनुष्याचें पत्र कां येत नाही ? अशा प्रश्नांस जीं उत्तरें मिळत तीं सर्व खरीं असत असें नाही. कधीं कधीं बोलाफुलास गांठ पडे, व कधीं कधीं कांहींच अनुभव येत नसे ; तरी त्या सर्व वाऱ्यांवर आमचा पूर्ण विश्वास असून त्यांजविषयीं आमचे मनांत मोठी पूज्यबुद्धि होती.



ह्या बाईच्या अंगांत ही वारी येण्याचा प्रकार फार सोपा होता. तिने आपले केश मोकळे सोडून उकड बसावे [ ती सकेशा विधवा होती ] व हात जोडून ते कपाळाशी धरावे. तिचे डोळे झांकलेले व आसोच्छ्वास कांहीं वेळ स्तब्ध झालेला दिसे.

अशा अवस्थेत क्षणभर राहिल्यावर तिचे अंग मागे पुढे डुल्ले लागावे व आस प्रथम घोरा नंतर मोकळा होऊन तिने आसन बदलून खुरमांडी घालून बसावे. हात मात्र गुडघ्यावर ठेकलेले व त्यांची अंगठ्याजवळची दोन बोटे लांबविलेली व बाकीची मुठीत वळून घेतलेली असत. वारे फार बोलत नसे. आम्ही विचारलेल्या प्रश्नांस मात्र उत्तरे देऊन बाकीचा वेळ घुमत राही. अंगांत वारे येण्याच्यापूर्वी त्यांच्यापुढे ऊद किंवा कापुर जाळावा लागत असे. ते आल्यावर त्याने स्वतांही बराच कापुर जाळावा. एका प्याल्यांत पाणी घालून त्यावर कापुर पेटवून तरंगत ठेवावा, व त्या कापराच्या बाजुबाजूने पाण्यांत चिमूटभर तांदूळ किंवा राख हळुहळू सोडावी आणि तरंगत राहिलेल्या तांदळांच्या व राखेच्या चित्रविचित्र आकृतींकडे पाहून आमच्या प्रश्नांची उत्तरे द्यावी, कधी कधी नागवेलीचे पान कापराच्या वातीवर धरावे, व त्याजवर उठलेल्या वेड्यावांकड्या आकृतींवरून उत्तरे द्यावी, तीं अशीं : “ अरे, कागद वाटेंत आहे, ” “ लेंकाहं चिंचेच्या झाडाखाली झपेटलें, ” “ वैय्यानें देव उठविले आहेत, ” “ अमका देव रुसला आहे. ” वारे जातेवेळीं ते भूमीवर अंग टाकून जात असे. जर दुसरे वारे यायाचे नसलें तर त्याच्या अंगावर आम्ही पाणी शिंपडावे, म्हणजे अंग झटकून झाड मोकळे होई, पण येणार असलें तर पूर्वीप्रमाणे आसनावर बसून येई. कित्येक वारी येतांना जमिनीवर लोळत, कित्येक उठून नाचत, कित्येकांस हातांत नाचतेवेळीं तरवार किंवा छडी द्यावी लागत असे. देवीची वारी आली म्हणजे त्या विधवा बाईने आपल्या कपाळास मळवट भरावा, व डोक्यांत फुलें घालावी आणि वारे गेल्यावर ती काढून टाकावी व मळवट पुसून काढावा.

अंगांत वारी येण्याचा व खेळण्याचा हा साधारण प्रकार सांगितला. कित्येक पर्वणीच्या काळी व विशेष प्रसंगी त्यांच्यासाठी मोठी तयारी करावी लागत असे. त्यांत कोंबडी, बकरी, अंडी, दारू, मेवामिठाई, पकाचे, पुष्कळ फुलें व सुवासिक द्रव्ये आणावी लागत. ह्या प्रकाराला मांड किंवा मंडळ भरणें म्हणत. तेव्हां पुष्कळ वारी एका मागून एक अशीं येऊन खाऊन पिऊन,

खेळून आम्हांस प्रसाद म्हणजे त्यांच्या पुढे ठेविलेल्या नैवेद्यांतून कांहीं पदार्थ देऊन जात. ह्या खेळांत संबळ, सनई, ताशे, ढोल वगैरे वाद्ये वाजवावी लागत.

असे प्रकार पाहून मलाही कधीं कधीं अंगांत वारीं येतील तर वरें असें वाटावें, परंतु मी बेळगांवांत असतांना ही इच्छा पूर्ण झाली नाही.

सर्पभक्ति आमच्या घरांत माळ्यावर एक सर्प होता, तो कधीं खालीं येत नसे. वरच्यावर त्यानें उंदीर खाऊन रहावें. उंदरांच्या मार्गे लागला म्हणजे त्यांचा धुडकूस व ह्याचें सरपटणें किंवा उड्या टाकणें आमच्या ऐकण्यांत बहुधा रोज रात्रीं येत असे. त्यास माझ्या पणजीनें व आजीनें हात जोडून अशी विनंती करावी कीं, आम्ही तुझ्या पोटापाखांत आहों, आमचा परतपाळ कर. त्याला नागपंचमीच्या व दुसऱ्या कित्येक दिवशीं दूध भात वगैरे वर ठेवीत असत.

चेटकिणी वारीं, पंचाक्षरी, मंत्री यांच्या खेरीज कित्येक चेटकिणी बायका घरांत पुरुष नसले म्हणजे चोरून भिक्षा मागण्याच्या मिषानें किंवा झाडपाल्याचीं औषधें विकण्याच्या मिषानें आमच्याकडे येत, त्यांजपासून आम्ही कोल्ह्याचें शिंग, कांहीं भारलेली वनस्पति, मणी, दोरे, अंजन, वाघनखें वगैरे विकत घ्यावीं. आणि त्यांनीं सांगितलेले मंत्र प्रयोग करून पहावे.

हिंदु धर्माविरुद्ध संशय आमच्या घरीं जे ब्राह्मण पूजा वगैरे सांगावयास येत ते आमच्याकडून संकल्पाचा मंत्र म्हणवीत असतां सर्वदां “ पुराणोक्तफल-प्राप्त्यर्थ ” ( पुराणानें सांगितलेले फलप्राप्तीसाठीं ) असें आम्हांस म्हणावयास लावीत, जेव्हां मला ह्याचा अर्थ समजू लागला, तेव्हां हे उपाध्ये आम्हांला “ वेदोक्तफलप्राप्त्यर्थ ” ( वेदानें सांगितलेलें फल मिळविण्यासाठीं ) असें कां म्हणावयास लावीत नाहीत अशी माझ्या मनांत शंका येऊं लागली, व मार्गे सांगितल्याप्रमाणें मी जेव्हां घरच्या बाया मनुष्यांस पूजा सांगूं लागलों, तेव्हां कधीं कधीं वे. फ. प्रा. असें म्हणावें !

ह्याप्रमाणें हिंदुधर्माचरणाच्या धर्मेडीत असतां माझ्या कार्नी त्याविरुद्ध कांहींच गोष्ट पडली नाही असें नाही. मिशन स्कुलांत असतांना तेथील नियमा-

प्रमाणें आठवड्याच्या एका इंग्लिश निबंधांत मी एकदां महाएकादशीची गोष्ट लिहिली होती, ती पाद्री साहेबानें वाचून पाहिल्यावर ती फार वाईट आहे असा शेरा तिजवर लिहिला, तो माझ्या मनाला फार वाईट लागला. तसेंच आमच्या वर्गातील एक मुलगा शिमण्याचीं कापडें अंगावर घातून शाळेस आला होता, त्याचा त्याच साहेबानें खडसून निषेध केला, तेव्हां मला फार वाईट वाटलें व भयही वाटलें. तसेंच तर्कशास्त्र या नांवाचें एक पुस्तक अमेरिकन मिशनारें १८४७ सांत छापलें होतें, तें त्याच वर्षीं माझ्या वाचण्यांत आलें. त्यांत हिंदुधर्माविरुद्ध सूत्रप्राय कित्येक वाक्यें होतीं, तीं वाचून मला फार राग आला, आणि त्या वाक्यांप्रमाणें ख्रिस्तीधर्माविरुद्ध वाक्यें उपदेशचंद्रिका नामक मासिकपुस्तकांत जेव्हां माझ्या दृष्टीस पडलीं तेव्हां मला समाधान वाटून चंद्रिकेच्या सूचनेप्रमाणें मी तीं एका कागदावर उतरून घेऊन तो कागद त्या पुस्तकांत चिकटून दिला ! ह्याप्रमाणें मी ख्रिस्तीधर्माचा विरोध करित असतांही प्रभु त्या काळीं माझ्या अंतःकरणांत जीवनाचें बीज पेरित होता, व तें यथाकाळीं उगविण्याची सर्व सिद्धताही करित होता, असें मला आतां समजतें.

वर सांगितलेलीं धर्मकृत्यें व धर्माचरणें करित असतांही माझी तृप्ति झाली नाहीं, तर आणखीही कांहीं साधनें करण्याची मला इच्छा उत्पन्न झाली.

सिद्धि प्राप्त कांहीं अमानुष सामर्थ्य प्राप्त करून घ्यावें ह्या हेतूनें होण्याकरितां कोणापासून मी मंत्र लिहून घेतले, त्यांत अन्नाची वृद्धि मंत्रादि साधनें करण्याचे कित्येक मंत्र होते. ह्याचा अर्थ असा आहे कीं, हे मंत्र असुक लक्ष जपल्यानें थोडक्या स्वयंपाकांत पुष्कळ मनुष्यांस भोजन घालतां येतें, अथवा घरांत थोडकें धान्य असतां तें पुष्कळ दिवस चालतें. दुसरेही कित्येक सिद्धीचे मंत्र मी जपत असें, हे मंत्र घरांतील सर्व मनुष्यें निजल्यावर खोलींतच स्नान करून जपास बसावें. अन्नवृद्धीचे मंत्र जपतांना पुढें अन्नपूर्णेची मूर्ति मांडलेली असे. हें माझ्या आईला मात्र ठाऊक होतें. कित्येक मंत्र चंद्रसूर्याच्या ग्रहणसमयीं जपण्याचे होते. परंतु त्यांपासून कांहीं लाभ झाला नाहीं. तरी ते खोटे आहेत असें मला वाटलें नाहीं; जपांत कांहीं चूक झाली असावी असें वाटे, कारण त्याची संख्या लक्षावधि असून त्यासंबंधी कित्येक कडक नेमही पाळले पाहिजेत असें ते मंत्र लिहून देणारानें

सांगितलें होतें. § एक नेम असा होता कीं, मंत्र जपतांना रजस्वला स्त्रीचा शब्द कानीं पडूं नये.

आमच्या कुटुंबास औषध देणारा एक रमण शेठी नांवाचा कोमटी जातीचा तार्ईत म्हातारा वैद्य होता, तो रोग्यास औषध उपचार करीत असून मंत्रोपचारही करीत असे. ह्याजपासून माझ्या बडिलांनीं एकदां घरांतील सर्व मुलांकरितां तार्ईत करून घेतले होते; ते पुतळीच्या सोन्याचे पत्र्यावर कांहीं मंत्र (अक्षरें) लिहून केले होते. ह्या पत्र्याची वळकटी करून चांदीच्या भूषणांत बंद करून आमच्या गळ्यांत किंवा बाहूला बांधली असे. एकदां पैशाची फार गरज लागली तेव्हां माझ्या बडिलांनीं हे सर्व तार्ईत सोडून त्याचे टक्के केले !

किमयेच्या योगानें हलक्या धातूचें सोनें करावें असें मला वारंवार वाटत असे, व तें करण्याचे कित्येक प्रयोगही मीं करून पाहिले. किमया; परंतु ईश्वरकृपेनें मला कोण्या धुताऱ्याची सोबत लागली परिसाचा शोध नाही, म्हणून बरें झालें. तर ह्या भूलीविरुद्ध माझ्या वाचण्यांत एक इंग्रजी लेख आला, तो असा कीं, ईश्वरानें जी मूळ वस्तु

§ हे मंत्र माझ्या चुलत्याच्या कागदपत्रांत शोध करून पाहतां सांपडले. ते माझ्या हातचे असून अक्षरांच्या वळणावरून ते सुमारे १८४६ सांत म्हणजे मी १५-१६ वर्षांचा असतांना लिहिलेले आहेत असें अनुमान होतें.

१ मंत्र अन्नपूर्णेचा—

ॐ अन्नपूर्णा अन्न पुरे, धृत पुरे गणेश—जलदेवता ब्रह्मा पुरे रक्षा करे गुरुदेव महेश—एक लक्ष जप.

२ ॐ फाटी पोहोप भय प्रकाश बीजरली आया हात पांच लङ्क शेर शेंदूर रिद्धि सिद्धि लेआ व माता गंगा. संपूर्ण भरपूर. नमो लक्ष्मी नारायणा. जप १२५०००.

३ ॐ हरियंग हरियंग धं करण महावीरा सर्व व्याधी विनाशक वीर व फुटक भयं-नास्ती खोरंका महाबळा जत्र तिष्ठतिसार देवलीस्त असूर पुस्तक भय रोग अस्तंत्र प्रणीसती बात पित्त कपोतभयत तर राजभय नास्ती ॥ अंती करण जपा करे स्तखिनी भूत बेताल राखसी प्रभुवत्ति नानाकाले मरणश्चैव व सर्पोचा दर्शतेचा अग्निचोरो भय नास्ती घंटा करण नमोस्तुते ॥ इती श्री हनुमान बीज मंत्र राजकैतज पंथके घोर भेंचोरके बंधमे जिसके बीचमे श्रीहनुमान देव त्राण कीर छी हनुमान तारे बीद मही अंजनीसुताय धी मही. तनो हनुमान प्रचोदयात. हनुमान जप संपूर्ण ॥

उत्पन्न केली आहे तिचें द्रव्यांतर मनुष्याला कधी करितां येणार नाहीं; जसें गव्हांचे तांदूळ कधी होणार नाहींत तसें तांब्याचें सोनें कधी होणार नाहीं. ह्या गोष्टीवर माझा एकदम इतका दृढ विश्वास बसला कीं, मी किमयेचा नाद अगदीं सोडून दिला व ज्याला त्याला ही गोष्ट सांगूं लागलों. तरी परिसाच्या स्पर्शानें लोखंडाचें सोनें होतें ह्या कल्पनेवरून माझा विश्वास बहुत वर्षे उडाला नाहीं. याचें एक कारण हिंदु ग्रंथांत वारंवार ही गोष्ट दाखल्यासाठीं घेतलेली माझ्या वाचण्यांत आणि अशा प्रकारें सोनें झाल्याच्या कल्पित गोष्टी बडील पुरुषांच्या तोंडच्या ऐकण्यांत याव्या. परिस शोधण्याचें मला इतकें वेड लागलें होतें कीं मी लोखंड जवळ बाळगून रानांत डोंगरांत जाऊन तें तेथील दगडांस लावीत फिरावें !

आमच्या घराचीं मनुष्यें हिंदु धर्मातील दैवतांशिवाय मुसलमानांच्या पीरांची भक्ति करीत असत. बेळगांवांत असतखान नांवाच्या पीराचा प्रसिद्ध दर्गा आहे, त्यास माझे चुलते दर आठवड्यास एकदां नेमानें जात असत, § तेव्हां मुलांसही बरोबर नेत. पीराला साखर,

ॐ पेत प्याला भयप्रकाश नमरे जोगी न आवे अवतार । गलेमे गोदडी गजेंदरकी माला. सारकी कोठरी. वज्रकाला. सारका धागा. अमृत प्याला भरभर पीया. गुरुदेवदत्त अवघड मतवाला. पाल पाल चार पाल रस्त पाल. कोण कोण बीर. नारायण बीर नरसींग वर कालकाभवानी बीर अजयपाल चकवावीर महाकालभैरव बीर. जो कोई हमारी कथनी करे निंदा करे तुरुत मरे. महाकाल भैरवका चक्र चले-फटस्वाहा. । या मंत्राचें प्रमाण ७०००

यांतून पहिला मंत्र अन्नाचा पुरवठा होण्याकरितां अन्नपूर्णा नामक देवीचा आहे. दुसरा त्याच विषयाचा आहे परंतु तो कोणाचा आहे हें आतां सांगवत नाहीं. तिसरा हनुमंताचा आहे, व चौथा कालभैरव वगैरे देवताचा आहे, परंतु त्याचा जप करण्याचा हेतु काय असेल हें आतां समजत नाहीं.

अशा मंत्राचा कांहीं अर्थ लागतो, कांहीं लागत नाहीं. कित्येक शब्द उगीच घातलेले असतात. याशिवाय मी त्या वेळीं जें गोंसाव्याच्या तोंडचें ऐकून लिहून घेतलें त्यांत बऱ्याच चुका पडल्या असतील.

§ ह्या असतखानासही मारुतीप्रमाणें ग्रामरक्षक समजतात. याची एक मशीद बेळगांवच्या किल्ल्यांत आहे. ह्याला हा किल्ला विजापूर सरकारकडून जहागीर मिळाला होता. तो सन १५४९ सांत मरण पावला. त्यानें हत्तींस लगाम घालून चालविण्याचा

सवजा, फुलें, खिचडी, मलिदा असे पदार्थ घावे. तेथल्या फकिरांस खैरात घावी, साखर वांटावी, व सर्व मलिदा पीरापुढे ठेवून प्रसाद म्हणून कांहीं साखर मात्र परत आणावी. ह्या पीरास व दुसऱ्या पीरांस आमच्या घरांतील मनुष्ये नवस करीत. माझ्या भावाचे देवीने डोळे गेले होते ते बरे होण्याकरितां बेळगांवाजवळ मुगुटखान हुबळी नांवाच्या एका खेड्यांत एका नवीन पीर उत्पन्न झाला होता त्याकडे दर आठवड्यास त्याला घेऊन जात, परंतु त्यापासून कांहीं झालें नाहीं, श्रम व पैसे मात्र फुकट गेले. (ह्या भावाच्या डोळ्यांकरितां अशा प्रकारचे मांत्रिक उपाय पुष्कळ केले, व त्यांत सुमारे ५०० रु० खर्चही आला, परंतु तो सर्व व्यर्थ गेला.) तसेंच घरांत कोणी रोगी पडलें अथवा कोणास भूतबाधा झाली, असें वाटलें तर एखाद्या नामांकित सैयद किंवा फकिरापासून कागदावर कांहीं मंत्र लिहून आणून त्याची वळकटी गळ्यांत बांधीत किंवा तो कागद पाण्यांत बुचकळून तें पाणी प्यायास देत. §

यत्न केला परंतु तो सिद्धीस गेला नाहीं. त्यांच्या मशिदीत त्याचें चिलखत, तलवार व शिशाचे जोडे आणि कुराण ह्या जिनसा अद्याप आहेत. त्याचे जोडे एका मनुष्यास उचलतां येणार नाहींत इतके जड आहेत. ते घालून तो किल्ल्याच्या खंदकावरून उडी मारीत असे अशी दंतकथा आहे. असतखानाच्या सांप्रतच्या पराक्रमाविषयीं असे म्हणतात कीं, त्याच्या भयाने गांवांत जरीमरी येत नाहीं ! पण ही गोष्ट अनुभवसिद्ध नाहीं, इतकेंच मात्र.

§ माझ्या चुलत्याच्या कागदपत्रांत पुष्कळ यंत्रे लिहिलेलीं सांपडलीं, त्यापैकीं कित्येकांचे उपयोग मात्र येथें सांगतां. “डोळ्यांची व्यथा दूर होण्याचें यंत्र.”—“हें यंत्र बांधणें, चिंता जाईल.”—“हें यंत्र बांधलें असतां विष उतरेल.”—“हें यंत्र ताईत घालून गळ्यांत बांधिजे, सर्व जन वश्य होईल.”—“हें यंत्र रडते लेंकरास बांधिजे, उगें राहील.”—“हें यंत्र तुळसीपत्रावर लिहून रोज मुलास खाण्यास देणें, विद्या लवकर येईल.” हीं यंत्रे कांहीं अक्षरांचीं व कांहीं अंकांचीं आहेत. तीं येणेंप्रमाणें:—

ही ही द्री	३	११	६
ग जी ग	९	७	४
	८	२	१०

कांहीं यंत्रे वाघ वगैरे जनावरांच्या आकृतीचीं असून त्यांत अक्षरे व शब्द लिहिलेले आहेत. दुसरीं कित्येक यंत्रे जारण मारण, वशीकरणसंबंधी आहेत.

आईला कांहीं संकट पडलें म्हणजे तिने मारुतीस विनंति लावायास रात्रीचें जावें, तेव्हां तिच्याबरोबर मीही जात असें.  
 मारुतीस पुजाऱ्यानें मारुतीच्या अंगाला सुपाऱ्या किंवा नागवेलीच्या विनंति लावणें पानांचे तुकडे चिकटवावे; कधीं कधीं तांदूळही लावावे.  
 नंतर डावी किंवा उजवी दे असें मागून त्यांतून कांहीं सुपाऱ्या वगैरे पडत तोंपर्यंत गाऱ्हाणें घालीत व वाट पाहत बसावें; ह्याबद्दल पुजाऱ्यास दरखेपेस एक दोन रु० द्यावे लागत.

बेळगांवांत कोणी एक धनगर होता त्याच्या घरीं कांहीं दैवत असे, त्यापार्शीही आमच्या घरचीं मनुष्ये विचारपुस करायलास  
 धनगरी देवास जात. मीही एकदां आपल्या चुलत्याबरोबर रात्री गेलों होतों.  
 विचारायास जाणें वाटेंत आमच्या पुढें एक उंच मराठा शिपाई हातांत छडी घेऊन चालला होता. धनगराचें घर गांवाबाहेर असून बरेंच दूर होतें, त्या वेळीं चांदणें टिपूर पडलें होतें. अंगणांत पुष्कळ मेंढरें बसलीं होती, त्यांच्या-मधून आम्ही झोपडीत शिरलों. तेथें एक पितळेचा मुखवटा होता, त्यापुढें धनगर बसलेला होता. त्याच्या हातांत एक वेतकाठी होती. त्यानें आमचें बोलणें ऐकून घेतल्यावर धूप जाळून त्याच्या धुरावर ती काठी आडवी धरली व ती वाटोळी फिरवीत व तिच्याकडे पाहत असतां आमच्या प्रश्नांस उत्तरें दिलीं. त्याच्या अंगांत वारें आलें होतें किंवा नाहीं हें मला समजलें नाही, परंतु तो सर्व देखावा आठवण केली असतां माझ्या डोळ्यांपुढें अद्याप येतो व पवित्र शास्त्रांत सांगितलेली शौलाची एनदोरच्या चेटकिणीच्या घरीं जाण्याची गोष्ट कांहीं प्रकारें अशीच असेल असें वाटतें. §

ही माझ्याठायीं अतिशय होती. जरी आमच्या घरीं गणपति आणण्याची रूढी नव्हती, तरी गणपतीचा सण आला म्हणजे मी  
 सण पाळण्याची हौस पुष्कळ मुलांस बरोबर घेऊन गांवांतील गणपति पाहण्यास घरोघर जावें, व त्यांच्या रंगरूपावर टीका करायला.  
 गरीबाच्या घरीं कोनाड्यांत बसलेला गणपति पाहून त्याची आम्हांस दया यावी, तरी त्यालाही नमस्कार करून चालतें व्हावें, कसबिणीच्या एथील

§ बायबल ( जुना करार ) ? शमुवेल २८ : ७-३५ पाहा.

गणपतीची आरास पाहण्यास आम्हांला कांहीं लाज वाटत नसे, तेथें तर आम्ही अधिक वेळ उभें राहावें. दसऱ्याच्या सणांत सोनें वाटण्याविषयीं मी फार आवेशी होतो. शमीचा श्लोक मला येत असे. तसेच संक्रांतीचे तिळगूळ चित्रविचित्र कागदाच्या पेटेंत घालून मित्रांस द्यावे, व मुंबईस टपालांतून इष्टमित्रांस पाठवावे. होळीचा सण जरी मला आवडत नव्हता, तरी एकदां मित्रमंडळीनें मला घरांतून जवरीनें ओढून काढल्यावर त्यांच्याबरोबर होळीचा होळकर बनण्यास मला लाज वाटत नसे. तसेंच मोहरमाच्या सणांतही मी गांवांत फार हिंडावें. वाघाचें नाचणें उडणें व कुस्त्या पाहण्यांत माझा वेळ फार जात असे. रात्रीं ताबूत पाहत फिरावें. दर वर्षी मोहरमांत माझ्या आईचा कोणत्या तरी पिरास केलेला नवस फेडावयाचा असायाचाच. त्याकरितां मला व दुसऱ्याही मुलांस फकिरी देत, म्हणजे आम्ही फकिराचा पोषाक करून व गळ्यांत नाडे घालून हातांत शोळी व तत्रक घेऊन पांच घरें भिक्षा मागून आणावी. हीं आमचीं सोंगें माझ्या ब्राह्मण मित्रांस आवडत नसत. त्यांनीं “तुझी सुंता झाली काय रे ?” असें म्हणून मला चिडवावें. बेळगांवाकडील ब्राह्मण मोहरमांत आपल्या मुलांस फकिरी देत नाहींत. अहमदनगराकडे कोणी कोणी ब्राह्मण नवस फेडण्याकरितां मोहरमांत फकीर होतात. शहर जातीचे लोक तर चहुंकडे फकीर होतात, व कित्येक जण तर डोले (ताबूत) देखील करितात.

ह्याप्रमाणें मी हिंदुधर्माचें अनेक प्रकारें व मुसलमानी धर्माचें कांहीं प्रकारें जैनधर्मावरील आचरण करीत असतां जैनधर्माकडे माझें किंवा माझ्या अश्रद्धा; वैष्णवांचें घरच्या मनुष्यांचें मन कधींच वळलें नाहीं. लिंगाईत पाखंड धर्माचे जंगम आमच्या दाराशीं भिक्षेस येत त्यांस आम्हीं भिक्षा घालावी, पण जैन धर्माचे जती कधीं येत नसत. हें सांगण्याचें कारण इतकेंच कीं, बेळगांवांत पुष्कळ जैन असून तेथें पारसनाथाचें देऊळही आहे. परंतु त्याची मूर्ति दिगंबर (नग्न) आहे, म्हणून तिचें दर्शन घेऊं नये असें मला जो ब्राह्मण शिकवायास ठेविला होता त्यानें मला सांगितलें होतें. त्यामुळे त्याच्या देवळांत मी किंवा माझ्या सोबतीचीं मुलें कधीं जात नसत. केवळ एकदां त्याच्या अंगणांत गेल्याचें मात्र मला आठवतें. जैनाचे दिगंबर जती त्या काळांत गांवांतून फिरत. त्यांच्या हातांत मोराच्या पिसांचा कुंचा, कर्मडल व खाकेस शोळी असायाची. त्यांस पाहून आम्ही मुलांनीं हसावें.



पण ते आम्हांशीं बोलत नसत. ह्या जतींस कोणी जैनां घरीं भोजनास बोलाविलें असतां घरच्या बायकांनीं दिगंबर होऊन विहिरीचें पाणी आणावें व त्याच स्थितींत असतां स्वयंपाक करावा, व सूप आड धरून तो त्यांस वाढावा, अशा गोष्टी आमच्या कार्नी पडत. एकदां बेळगांवांत जैनांचा गुरु आला होता, त्याची पालखी हिंदुलोकांनीं आपल्या देवळावरून जाऊं नये म्हणून तिला अटकाव केला, तेव्हां मोठी गडबड होऊन ती एक रात्र रस्त्यामध्ये राहिली. मग सरकारच्या लोकांनीं येऊन बंदोबस्तानें तिची पुढें रवानगी केली.

वैष्णवमताविषयीं मला संस्कृत शिकविणाऱ्या स्मार्त ब्राह्मणानें तें पाखांड आहे व ५०० वर्षांनीं आपोआप मोडेल असें सांगावें. वैष्णवांच्या देवळांत मी क्वचित जात असें. व्यंकोबा व अनंतशयन (शेषावर निजलेला) अशीं दोन वैष्णव देवळें बेळगांवांत प्रसिद्ध आहेत. वैष्णव ब्राह्मण स्मार्त ब्राह्मणांपेक्षां फार कर्मठ व सोवळ्याओवळ्याचा विशेष विचार करणारे असल्यामुळें त्यांच्या देवळांत ब्राह्मणेतर जातींस जाण्याची फारशी मोकळीक नसते, व मारुतीच्या देवळांत मुलांस जशी फिरण्याची व खेळण्याची रगड मोकळीक मिळत असे, तशी तेथें मिळत नसे म्हणून मला व्यंकोबा किंवा अनंतशयन हे देव फार प्रिय वाटले नाहींत.



## प्रकरण ५

माझी मुंबईची पहिली ( १८३९ ) व दुसरी सफर ( १८४७ )

मी आठ नऊ वर्षांचा असतां आपल्या आईबापांबरोबर माझ्या चुलत्याच्या व आतेच्या लग्नासाठीं मुंबईस गेलों ( १८३९ ). घर सोडण्यापूर्वी जोशास बोलावून प्रयाणाचा मुहूर्त पाहिल्या होता व प्रस्थान काढून ठेविलें होतें. घरांतून चांगल्या शकुनावर निघालों तरी मार्गांत आमच्यावर विघ्नें आलीं व आमचे फार हाल झाले. आमच्याबरोबर पुष्कळ चाकर, गाड्या, बैल, घोडीं वगैरे होती. याकोबाच्या खटल्याप्रमाणें § बायका व लेकरें हीं होती, पण याकोबाचा देव आमच्या संगतीं नव्हता, म्हणजे आम्ही त्याला ओळखत नव्हतो, व त्याच्या रक्षणाखालीं आम्ही निघालों नव्हतो, व ' तूं जर आमच्या संगतीं येत नाहीस तर आम्हांला एथून नेऊं नको, ' अशी मोशेप्रमाणें आम्हीं त्याची प्रार्थना केली नव्हती. बेळगांवापासून थोडक्याच अंतरावर गेल्यावर एका गाडीचा आंस मोडला, तो नीट करण्यासाठीं एका खेड्यांतील लोहारापाशीं दिला तो तापवून ठोकीत असतां त्याचें कीट उडून जवळच्या एका गवताच्या झोंपडीवर पडून ती पेटली, व तिच्या योगानें दुसऱ्याही झोंपड्या पेटल्या, तेव्हां गांवांतील लोक ज्या देवळांत आम्ही उतरलों होतो, तेथें आश्रयास धांवत आले. त्यांची धांदल, दुःख व आक्रोश जो त्या प्रसंगीं माझ्या पाहण्यांत आला त्याचा देखावा माझ्या मनांतून अद्याप गेला नाही. दुसरें अरिष्ट आम्हांवर असें आलें कीं, मार्गांत माझ्या धाकट्या भावास देवी आल्या त्यामुळें कोल्हापुरास आमचा बरेच दिवस मुक्ताम झाला, व त्या रोगानें त्याचे डोळे गेले, असें आम्हांस तेथेंच समजलें. पुण्याच्या वाटेनें आम्हांला दोन महिने लागले; तेवढीच माझ्या वडिलांची रजा होती. रजेच्या शेवटल्या दिवशीं आम्ही मुंबईस पोचलों. मार्गांत पावसापाण्यानें आमचे फार हाल झाले व जो पैसा लग्नाकरितां बरोबर होता तो सर्व खर्चून गेला. मग घरांतील सर्व डागिने मोडून दोन लग्नें केलीं. आम्ही भुलेश्वराजवळच्या एका गल्लींत बारा रुपयांचें घर भाड्यानें घेऊन राहिलों होतो. तेथें शेजारीं एक

---

§ बायबल ( जुना करार ) उत्पत्ति ४६:८-१७ पाहा.

गांवठी शाळा होती तीत मी जाऊं लागलों. तेथें लिहिणेंवाचणें खेरीज करून भूपाळ्या, आरत्या, गणपतीचे श्लोक वगैरे शिकवीत. मुंबईत माझ्या वडिलांचा एक कांसार जातीचा मित्र होता, हा पुढें १८५४ च्या हकीकतींत 'जुना वेदांती' ह्या नांवानें आला आहे. त्याची भांड्यांची पेढी मुंबादेवीच्या रस्त्यावर होती. तेथें मीं कधीकधी जाऊन रस्त्यांतील मौज पाहत बसावें. त्यावेळचे शिग्राम, वग्या, फैटणी, रेखले पाहून मला फार आश्चर्य वाटावें, कारण वेळगांवांत तसें काहीं माझ्या पाहण्यांत येत नसे.

त्यावेळीं माझ्या पाहण्यांत एक गोष्ट आली, तिचा अचाप मला विसर पडला नाहीं. ती अशी की, आमच्या मार्गे जीं वाणी लोकांचीं वाणी लोकांचा कूरपणा मोठमोठालीं घरे होती त्यांतील एका घरांत एकदां चोर शिरला. त्याला तेथेंच घरांतील माणसांनीं धरिला. व आरडाओरड करून आसपासचीं पुष्कळ माणसें मिळविलीं. त्या सर्वांनीं प्रथम त्याला लाथाबुक्यांनीं अर्धमेला केल्यावर मग पोलिसास बोलावून आणिलें. हें सर्व मीं माडीवरून पाहिलें. त्या बिचाऱ्यानें एक लहानशी लोटी चोरली होती; तो लाथांच्या माराखालीं वांचला हेंच मोठें आश्चर्य ! तरी हेच वाणी लोक देकणाचा जीव घेत नाहींत !

मुंबईच्या ह्या माझ्या पहिल्या खेपेस कोणकोणत्या धर्मसंबंधीं गोष्टींची मला विशेष माहिती झाली ह्याची मला फारशी आठवण नाहीं, तरी अंगांत वारी येण्याचा विशेष प्रकार माझ्या पाहण्यांत आला असें मला वाटतें. त्याशिवाय भुलेश्वर वगैरे देवळांतील पूजा देशावरील पूजेच्या प्रकाराहून बरीच वेगळी आहे असें दिसलें. ह्या मुंबापुरस्थ देवांच्या दर्शनास लोकांची फार गर्दी व त्यांची पूजा वगैरे फार जलदीची, ह्याशिवाय प्रत्येक देवळांत गुजराथी भट ताटांत पूजेचें साहित्य घेऊन उभेच; तसें देशावर नाहीं. जो तो आपापल्या घरची पूजापत्री घेऊन देवळांत जातो व स्वतां पूजा करितो, किंवा तेथें गुरव किंवा ब्राह्मण असला तर त्याकडून ती करवितो, असे काहीं भेद त्यावेळीं माझ्या पाहण्यांत आले. मुंबईतील देवांच्या मूर्ती वस्त्रालंकारांनीं चांगल्या नटविल्या असत, व देवळांत आरसे, हांड्या, गलासें ह्यांची विशेष शोभा असे हेंही त्यावेळीं माझ्या लक्षांत आलें. मुंबादेवीच्या तळ्याजवळ काहीं कांसवें माझ्या पाहण्यांत

आली, त्यांची लोक पूजा करीत व त्यांस लाह्या वगैरे खावयास घालीत, हा प्रकार बेळगांवीं नव्हता. तेथें पूजेकरितां देवळांत दगडी कांसवें मात्र दृष्टीस पडत.

मुंबईतील मुंबादेवीचें तळें हें हिंदुधर्माचें मोठें स्वरूपदर्शक स्थान आहे, तेथील बहुतेक गोष्टी त्या अल्पवयांतच माझ्या पाहण्यांत येऊन त्यांचा ठसा माझ्या मनावर उठला. तळ्यांत स्नान करणारांची गर्दी, त्यांस संकल्प सांगणाऱ्या ब्राह्मणांची बडबड, पुण्यप्राप्तीसाठीं शेकडों कबुतरांस दाणा घालणें, गोसाव्या बैराग्यांस पैसे व पुण्या वाटणें, मृत मनुष्यास दहन करून आलेले वाणी वगैरे ह्यांचीं स्नानें व मोठ्यानें रडत घरीं जाणें, हें सर्व मी प्रथमच तेथें पाहिलें. त्यांचें रडणें व गुजराथी बायकांचें ऊर बडविणें पाहून मला भय वाटावें. तळ्याच्या मध्यभागीं एक खांब असे त्यावरून तरुण मुलें पाण्यांत उड्या टाकीत तें पाहूनही मला भय वाटावें. मुंबादेवीच्या आसपास व भुलेश्वराच्या रस्त्यावर त्या काळांत देवास सोडलेले वसू म्हाटलेले गोऱ्हे पुष्कळ फिरत व त्यांजपासून लोकांस व दुकानदारांस फार त्रास होई. गोमूत्र मिळविण्यासाठीं वाटी किंवा लोटी घेऊन गाईच्या मार्गे लागण्याचा प्रकार मुंबईच्या हिंदु लोकांत त्यावेळीं फार होता त्याचीही मला फार मौज वाटे. पांजरपोळ हें मोठें धर्मखातें आहे व तेथें वाणी लोक पिसु व देकूण ह्यांस देखील पोसतात, म्हणजे एखाद्या माणसास एक रुपाया देऊन एक रात्र त्यांजमध्यें निजवितात; असें करणें मोठें पुण्यकर्म आहे असें माझ्या आजीनें मला सांगावें.

मुंबईत आल्याबरोबर आमच्या मार्गे सुतकें लागलीं; मला अगोदर त्यांचा अनुभव नव्हता. आमच्या गोत्रांतील कोणी मनुष्य सुतकें; मरण पावला असतां आम्हांस बेळगांवीं त्याची बातमी ग्रंथवाचन क्वचित येत असे, कारण त्या काळांत पत्राचें टपाल हांशील फार होतें; पावलीच्या वजनाच्या पत्रास मुंबईहून बेळगांवास तीन आणे पडत; शिवाय पत्र लिहिणारेही थोडे असत. केवळ एकदां एका जवळच्या नातलगाच्या मरणाची खबर आल्याचें मला आठवतें. परंतु मुंबईस आल्यावर अशा खबरा वारंवार कानीं पडूं लागल्या, तेणेंकरून घरांत सुतकाच्या विटाळामुळें वारंवार अडचणी भोगणें प्राप्त होत असे. सुरतकरांच्या

कुटुंबांचीं सुमारे ५०० मनुष्ये त्यावेळीं मुंबईत होतीं असें सांगत. मग सुतकाचा सुकाळच असायाचा ! ह्यांत काय नवल ?

त्यावेळीं मी आठ नऊ वर्षांचा असतां मला प्राकृत ग्रंथ वाचतां येतात ( म्हणजे ते नुस्ते वाचतां येत होते ) अशी माझी आख्या माझ्या नातलगांत झाली असल्यामुळे मला घरोघर ग्रंथ वाचायास बोलावून नेत. त्या काळांत मुंबईच्या कांसार लोकांत विद्या शिकणारीं मुलें फारच थोडीं होतीं, ह्या कारणास्तव माझी इतकी चहा त्यांजमध्ये झाली. ह्याशिवाय माझी मराठी भाषा मुंबईच्या कांसारी भाषेहून बरीच निराळी होती तिचें लोकांस कौतुक वाटे.

मुंबईहून परत बेळगांवीं आल्यावर मी मिशन इंग्लिश शाळेंत जाऊं लागलों, त्याचा वृत्तांत मागें सांगण्यांत आलाच आहे. दुसरी खेप ह्या वेळेस माझें वय सोळा वर्षांचें होतें. ह्या वयांत माझें नीतिसंबंधीं आचरण फार विघडलें होतें. हिंदू धर्माचरणाच्या भरांत असतांही कित्येक दुष्ट संवयीं मला लागल्या, त्याचा उल्लेखदेखील एथें करणें योग्य नाहीं ; व देवानें दया करून वाईट सोबतीपासून मला सोडविलें नसतें तर मी अधिकाधिक वाईट होत गेलों असतों. ह्या वयाच्या सुमारास मीं लिहून घेतलेल्या शृंगाराच्या दोन लावण्या एक मराठी व एक कानडी माझ्या चुलत्याच्या कागदपत्रांत मला सांपडल्या, ( त्या आतां फाडून टाकल्या ). सन १८४७ त पुनः एक वेळ मुंबईस गेलों. ह्या खेपेस आमचा प्रवास रामघाटावरून, आमची सफर वेंगुर्ल्यावरून समुद्राच्या वाटेनें होती. आमच्या फत्तेमारीस वारा उलटा असल्यामुळे मुंबईस पोचण्यास १४ दिवस लागले ; मार्गांत दोन तीन ठिकाणीं ओरवा करावा लागला. नित्य फराळ खाऊन आमचा जीव अगदीं शोषून जात असे. बंदरांत उतरून स्वयंपाक केला म्हणजे तो अमृतासारखा गोड लागे. माझ्या आईनें गलबतावर देखील तांदूळ भाजून त्यांचा भात शिजवून आम्हांस घालावा. अशा भातास वाट नाहीं, अशी कित्येक हिंदू जातीची समजूत आहे, तशीच आमचीही होती. मुंबईच्या बोरीबंदरांत येऊन पोचल्यावर धक्यावर कस्टमखात्याच्या लोकांनीं आमच्या सामानाचा झाडा घेतला, त्यांत कांहीं जुने डागिने व कपडे होते ते नवे ठरवून त्यांची जकात घेतली. ह्या

अन्यायाच्या गिल्याचें पत्र मीं प्रभाकर नामक त्या वेळचे प्रसिद्ध वर्तमानपत्रास पाठविलें तें त्याच्या कर्त्यांनीं मेहरबानी करून आपल्या ३ एप्रिल १८४७ च्या अंकांत छापिलें. वर्तमानपत्रास लिहिण्याचा हा मला पहिलाच प्रसंग. हें पत्र अद्याप माझ्या संग्रहीं आहे.



## प्रकरण ६

मुंबईतील एल्फिन्स्टन स्कूलांत माझा अभ्यास

(१८४७-४८)

ह्या खेपेस बरेच दिवस माझे राहणें मुंबईस झालें. आम्ही फणसवाडीच्या नाक्यावर सुंदर बाबाजीच्या वाडींत उतरलों होतो. तेथें रा० रा० महादेव शास्त्री कोल्हटकर हे राहत असत. ते एज्युकेशन सोसैटीच्या एल्फिन्स्टन विद्यालयांत शिक्षक होते. त्यांच्या बरोबर मी तेथें जाऊं लागलों. तेथील प्रिन्सिपाल डाक्टर हार्कनीस होते; त्यांपाशीं शास्त्रीबोवांनीं मला प्रथम नेलें. त्यांनीं माझी जात विचारिली; व मी कांसार आहे, हें त्यांस खरें वाटेना. ते म्हणाले कीं, तूं ब्राह्मण आहेस. मीं त्यांस माझे मिशनस्कूलाचें सर्टिफिकिट § दाखविल्यावर त्यांनीं मला प्रोफेसर दादाभाई (आनरेबल दादाभाई नवरोजी एम. पी.) ह्यांच्या स्वाधीन केलें. ह्या गृहस्थांनीं मला खालच्या डिविजनांतील दोनचार वर्गांत फिरवून व तेथील अभ्यासाचें एक एक पुस्तक वाचायास लावून शेवटीं (वरून) तिसऱ्या क्लासांत बसविलें. त्या वर्गाचे मास्तर रा० रा० बाबाजी अमृत हे होते. हे गृहस्थ स्वभावानें फार शांत असून मुलांस फार प्रिय असत. त्यांची शिकविण्याची हातोटी चांगली होती. मी नित्य शास्त्रीबोवांच्या बरोबर शाळेस

§ हें सर्टिफिकिट अद्याप माझ्यापाशीं आहे तें येणेंप्रमाणें:—

This is to certify that the bearer Baba Pudmanjee commenced his studies in the English language and has been a student in the Belgaum Mission School for about four years. His general conduct has been exemplary and his assiduity and progress in learning has been very creditable to himself and satisfactory to his teachers. He is cordially recommended for admission into any one of the seminaries of learning in Bombay and it is hoped he will secure the esteem and good will of all under whom he may in that place prosecute his studies.

JOS. TAYLOR

Missionary

Belgaum, 3rd March 1847

जावें. त्यांची जाण्याची वाट काळबादेवीच्या रस्त्यावरून होती, ते देवळाजवळ आले म्हणजे उभे राहून देवीस नमस्कार करीत, तसें मीही करी. हीच सर्वई जोंपर्यंत मी शाळेंत होतो तोंपर्यंत मला लागली होती. एल्फिन्स्तन स्कूल पाहून मला फार आश्चर्य वाटलें. शाळेची इमारत, मुलांची संख्या, त्यांचे मुंबईशाई पोषाक, पारशांच्या मुलांची दांडगाई, धिंगाणा व मारामारी, वर्ग बसायाच्या मोठमोठाल्या खोल्या वगैरे पाहून मी फार भयचकित झालें. तशांत वेळगांवच्या शाळेंत असतांना एक ह्याच कुलांतील मुलगा तेथें आला होता, त्यानें अशी गप्प झोंकली होती कीं, एल्फिन्स्तन स्कूलांत मुलांस जबर शिक्षा करितात, व त्याकरितां ५० रु० पगाराचा एक मास्तर ठेविला असतो. त्याचें काम मुलांस हातावर चाबकानें फटके मारावयाचें ! परंतु असा दंडाधिकारी मला तेथें दृष्टीस पडला नाहीं. तेणेंकरून माझी भीति बरीच कमी झाली. तरी मुलांस वेतकाठीनें शोडपणें, कानसळावर चपडाका मारणें, बांकांवर उभे करणें, शाळा सुटल्यावर अटकेंत ठेवणें, इ० शिक्षेचे प्रकार चाळू होते. प्रिन्सिपालसाहेब तर कधीं कधीं मुलांवर विलायती बुटांची लाथ उचलीत. पारशांच्या मुलांस दोनप्रहरां सुटीच्या वेळीं जें जेवण येत असे तें पाहून मला आश्चर्य वाटवें, तसें मीं वेळगांवांत कधींच पाहिलें नव्हतें. तीं मुलें पिवळ्याधमक खिचडीचे घांस तोंडास हात न लावितां फकी मारून खात, व लोटा तोंडास न लावितां पाणी पीत. अन्नाचा तर फार नाश करीत, एकमेकांच्या अंगावर खिचडी फेंकीत, आणि जेवायाच्या जागीं सर्व खरकटें पसरीत, तें पाहून मला फार किळस येई.

महादेवशास्त्री ह्यांचा मजवर फार लोभ असे ; ते आमचा वर्ग आणि दुसरे एक दोन वर्ग एकत्र करून मराठी शिकविण्यास वेळोवेळ येत असत. त्यांची शिकविण्याची शैली फार चांगली असे. त्यांची मराठी भाषा मला फार गोड लागे, कारण आमच्या वर्गातील सोनार, परभु, शेणवी यांच्या मराठी भाषेला मीं हसावें. ते आम्हांस बाळगंगाधर शास्त्री यांनीं केलेल्या एल्फिन्स्तन-कृत हिंदुस्थानच्या इतिहासाचें मराठी भाषांतर शिकवीत. त्यांचे दुसरेही विषय शिकविण्याचे वर्ग होते. आमच्या इंग्लिश वर्गास मकलककृत व चेंबर्स-कृत शालोपयोगी पुस्तकें होती. प्रो० दादाभाई हे केव्हां केव्हां आमचा वर्ग पाहण्यास येत, त्यांचें इंग्लिश भाषण ऐकून मला फार आश्चर्य वाटे. त्यांच्यासारखा अस्खलित इंग्लिश बोलणारा एतद्देशीय गृहस्थ त्या शाळेंत



त्या काळीं दुसरा कोणी नव्हता. प्रिन्सिपाल हार्कनेससाहेब कधीं मधीं येऊन आम्हांस धड्यांची विचारपूस करीत. त्यांस मास्तर व मुलें फार मीत.

माझ्या वर्गांत त्यावेळीं जे विद्यार्थी होते त्यांजमध्यें मुकुंदराव भास्करजी व गणपतराव भास्करजी असे दोघे बंधु होते ते फार सुशील असून परस्परांवर फार प्रीति करीत आणि आपल्या वर्गांतील मुलांशीं स्नेहानें वागत. तसेंच ते बुद्धिमान असून शिकण्याकडे त्यांचें फार लक्ष असे. त्यांचा अभ्यास पुरा झाल्यावर त्यांपैकी रा. रा. मुकुंदराव हे मुनसफीच्या हुद्यापर्यंत पोचून निवर्तले, व रावब्रह्मादूर गणपतराव भास्करजी हे हल्लीं (१८८७) मुंबईच्या स्मालकाज कोर्टांत एक बहु सन्मान्य जज आहेत. (त्यांचें उपनाम कोठारे असें होतें, तें मला त्यावेळीं ठाऊक नव्हतें) ! ह्या उभयतांचा मंजवर फार लोभ असे, तो मी ख्रिस्ती झाल्यावर कमी झाला असें मला दिसून आलें नाहीं. आमच्या वर्गांत एक ठेंगणा ब्राह्मणाचा मुलगा होता तो फार चपळ बुद्धीचा होता. त्यानें वर्गांत कांहीं तरी संस्कृत श्लोक किंवा मंत्र पुढपुढत राहावें. आणि त्याची पाळी आली म्हणजे पटकन इंमर्जीत बरोबर उत्तर द्यावें. एक परभु ज्ञातीचा मुलगा फार गमती असे, त्यानें आम्हां सर्वांस नानाप्रकारचीं भाषणें व हावभाव करून हसवावें, मास्तरचा मारही बराच खावा, पण थड्या मस्करी करण्याचें सोडूं नये. जेव्हां आमचा वर्ग दुसऱ्या वर्गाशीं मिळे, तेव्हां त्यांत आमच्या बरोबर श्रीमंत आनरेबल जगन्नाथ शंकर शेट यांचे चिरंजीव श्रीमंत विनायकराव हे येत असत. त्यांचा माझा बराच स्नेह जमला होता. आमच्या वर्गांतील दुसऱ्या मुलांपैकीं जे पुढें प्रसिद्धीस आले, आणि ज्यांची माझी पुढें पुष्कळ दिवस ओळख राहिली, त्यांपैकीं रा. रा. भवानी विश्वनाथ कानविंदे हे एक होते. यांनीं पुढें जनरल आर्सेन्लीच्या विद्यालयांत शिक्षकाची जागा पत्करल्यावर मोठ्या परिश्रमानें नेटिव बुकलव नांवाचें पुस्तकालय स्थापिलें, तें पुष्कळ दिवस चाललें. याशिवाय त्यांनीं वर्तमानदीपिका नामक पत्र काढलें होतें, तेंही बरेच दिवस चाललें. रा. ब. दादोबा पांडुरंग यांच्या नातलागांपैकीं बाळाजी नारायण नांवाचे तरुण विद्यार्थी माझ्या वर्गांत होते त्यांचा माझा फार स्नेह होता. मी त्यांच्या घरीं वारंवार जावें, त्यांच्या घरचीं मनुष्येही मजवर लोभ करीत. रा. रा. बाळाजीच्या योगानें रा. रा. दाक्टर आत्माराम पांडुरंग ह्यांची माझी प्रथम ओळख झाली.

सरकारी शाळेंतील शिक्षणानें माझी हिंदु धर्मावरील श्रद्धा कांहीं कमी सरकारी शाळेंत झाली नाहीं. मी सुधारलेल्या मंडळींत मिळालें नाहीं. असतेवेळचीं सुधारणूक म्हणजे काय हें मला ठाऊकही नव्हतें. आमचे माझीं धर्ममते मास्तर आम्हांस धडे शिकविण्याशीं काम ठेवीत, त्या शिवाय दुसऱ्या गोष्टी क्वचित काढीत. वर्गातील मुलांचेही लक्ष केवळ धड्यांकडे असे. आमच्यावर जें कालेज दिविजन होतें, तेथें कशी काय स्थिति होती हें मला ठाऊक नाहीं. शाळेच्या जवळच मारुतीचें देऊळ होतें ( ही शाळा त्या वेळीं पिकिट रोडाच्या नाक्यावर होती ) तेथें मी वारंवार जावें, व वर्गात वरची जागा मिळावी म्हणून मारुतीस नवस करावा. शाळा सुटली म्हणजे घरीं येतांना रामवाडींतील रामाच्या देवळांत जावें, व तेथें पुराण होत असलें तर तें ऐकायास बसावें, रामास पुष्कळ प्रदक्षिणा घालाव्या. तसेंच भुलेश्वरी जाऊन कीर्तन ऐकायास उभें राहावें. अशीं “ देवदर्शनें ” करीत घरीं यावें. ह्या कीर्तनांत एका हरदास बावांनीं विषयलुब्ध मनुष्य आपली हानी कशी करून घेतो ह्याविषयीं एक उत्तम दाखला दिला, तो मीं अद्याप विसरलों नाहीं. ते म्हणाले कीं जसा कुत्रा एखादें सुकलेलें हाडूक चघळीत असतां त्याला त्यापासून कांहीं मिळालें नाहीं तरी त्याच्या दातांचें रक्त त्या हाडास लागलेलें पाहून, तें त्या हाडांतूनच निघालें असें समजून तें चाटतो, पुनः तेंच हाड तो चघळीत बसतो; तद्वत् विषयलुब्ध प्राणी आपली हानी काय होते हें न समजतां त्याच्या नादीं लागतो.

मुंबईत हिंदुधर्मसंबंधीं प्राकृत पुस्तकांची मला बरीच माहिती होत चालली. कोणतेही नवीन पुस्तक निघालें कीं तें बहुधा मी हिंदुधर्मसंबंधीं ज्ञानाची वृद्धि घेत असें. हीं पुस्तके विकणारे ब्राह्मण त्या दिवसांत भुलेश्वरच्या देवळाच्या आवारांत दुकानें मांडून बसत असत, त्यांपैकीं एक वृद्ध ब्राह्मण [ ब्रह्मपंथानुयायी रा. रा. बाबाजी नवरंगे यांचे तीर्थरूप ] माझ्या घरीं भलें मोठें पुस्तकें व पोथ्या यांचें गांठोडें घेऊन येत असत. बेळगांवांत जीं पुस्तके माझ्या दृष्टीस पडलीं नाहींत तीं तेथें मिळूं लागल्यावरून मला फार आनंद होई. तुकारामाचे अभंग, रामदासी श्लोक, मोरोपंती आर्या, भक्तलीलामृत, भक्तविजय, गुरुचरित्र इ., अनेक ग्रंथांचा मी संग्रह केला.

मुंबईत अनेक देवांच्या यात्रा होतात, त्या सर्वांस बहुधा मी जावें. वालुके-  
 मुंबईतील यात्रा श्वराची यात्रा, गांवदेवीची यात्रा, भवानीशंकराची यात्रा,  
 व उरूस भुलेश्वराची यात्रा, माजगांवच्या माणकेश्वराची यात्रा, राम-  
 वाडीची यात्रा, माहीमचा उरूस, ह्या सर्वांस माझें जाणें  
 होत असे. त्याशिवाय बाहेर गांवीं एकदां वज्राबाईस व निर्मळच्या यात्रेस गेलों  
 होतो, पण तेणेंकरून मन निर्मळ झालें नाहीं. वज्राबाईस जीं उन्हाळीं आहेत  
 त्यांत स्नान केलें, पण त्याकडून पापरोग गेला नाहीं.

मुंबईत निरनिराळ्या जातींचे निरनिराळे ब्राह्मण उपाध्ये आहेत, व त्यांसच  
 त्यांच्या जातीनें बोलावल्याशिवाय लग्नादि कार्ये व धर्मकृत्ये  
 कांसारंचे होत नाहींत हें मला पूर्वी माहीत नव्हतें. पळशे नांवाचे  
 उपाध्ये ब्राह्मणांविषयीं मीं प्रथम येथेंच ऐकिलें, व ते चोरून  
 मत्स्य भक्षण करितात हें समजल्यावर मला आश्चर्य वाटलें. सरकारी शाळेंत  
 असतांना माझ्या वर्गातील परभु, सोनार, इ० जातींचीं मुलें पळशांच्या मुलांची  
 फार टवाळी करीत, व खेगट कसें लागतें, सुके बोंबीळ कसे लागतात असें  
 त्यांस थट्टेनें विचारीत. आमच्या जातीचे ब्राह्मण उपाध्ये फार धनवान् होते,  
 ते कांसार लोकांस लग्नमुंजेकरितां व्याजानें कर्ज देत. एक वेळ मी त्यांच्या  
 घरीं गेलों असतां तेथें कर्ज काढण्याकरितां कित्येक कांसार लोक आले होते,  
 व उपाध्यायैकीं एक जण मोठी मारवाडी चोपडी घेऊन हिशेब तपासत बसला  
 होता असें पाहिलें.

ही शाळा सोडण्यास निमित्त माझें हिंदु धर्मांतलें लग्न झालें. तें होण्याचे  
 सरकारी शाळा सोडण्याचें कारण पूर्वीं कांहीं देवकार्याकरितां थोडी रजा मला पाहिजे होती  
 ती मिळाल्यावर तें कार्य उरकून लग्नला अवकाश होता  
 म्हणून मी शाळेंत जाऊं लागलों, आणि लग्नाची तीथ  
 जवळ आल्यावर दुसरी रजा मागितली, परंतु ती शाळेचे प्रिन्सिपाल कांहीं  
 केल्या देईनात. त्याला लग्नाच्या पूर्वीं करायाचीं धर्मकृत्ये व लग्नविधी यांचा  
 भेद समजेना. माझ्या शिक्षकानें त्यांस समजून सांगितलें, पण ती गोष्ट  
 त्यांच्या मनांत भरली नाहीं. शेवटीं शिक्षकानें मला आजारीपणाची चिठ्ठी  
 पाठविण्याची मसलत दिली ! तसें करून घरीं राहिल्यावर पुनः त्या शाळेची  
 पायरी चढण्याचा प्रसंग आलाच नाहीं, कारण लग्न झाल्यावर थोडक्या अव-

काशानें आम्ही सर्व जण ( आज, आजी व चुलता खेरीजकरून ) आदनास\* गेलों. तेथें पूर्वी माझे वडील गेलेले होते, ते माझ्या लग्नाकरितां म्हणून मुंबईस आले होते, त्यांनीं आम्हां सर्वास नेण्याचा वेत केल्यावर आम्ही त्यांच्याबरोबर एकंदर दाहा मनुष्ये आदनास गेलों.

आदनाकडील माझा वृत्तांत सांगण्यापूर्वी माझ्या हिंदु लग्नाची थोडीशी हकीकत सांगतो. हें लग्न सन १८४८ सांत मोठ्या डाम-माझें हिंदु लग्न डौलानें झालें. त्याच्या ठोकळ खर्चाची याद अद्याप माझ्या-पाशीं आहे, तींत कळवंतणींच्या नाचाबद्दल जी रक्कम मांडली आहे ती व्यर्थ खर्चाची असें तेव्हां देखील मला वाटलें. मग ती त्या नाचाच्या अनीतीपणामुळे किंवा पैशाच्या विनाकारण खर्चामुळे माझ्या दोषास पात्र झाली, हें माझ्यानें आतां सांगवत नाहीं. जी मुलगी मला पाहिली होती ती मला आवडते किंवा नाहीं, याविषयी मला माझ्या तीर्थरूपांनीं प्रथम विचारिलें. ही त्या काळांत विशेष गोष्ट मानिली पाहिजे. तिचें वय दहा वर्षांचें होतें, व माझे वय सत्रा वर्षांचें होतें. तिला त्या काळीं कांहीं लिहितां वाचतां येत नव्हतें. तिचे आईबाप घरचे सुखी होते. लग्नाच्या पूर्वी जोशानें आम्हां उभयतांच्या जन्मपत्रिका पाहिल्या होत्या, परंतु आमचा जीवंतपणींच वियोग होणार हें त्याला समजलें नाहीं ! लग्नांत आमच्या जातीच्या कित्येक कुटाळखोर लोकांनीं घोंटाळा घालण्याचा यत्न केला, पण तो सिद्धीस गेला नाही. तो असा कीं, माझे वडील आदनास असतांना त्यांनीं आरबाच्या हातचें पाणी वापरलें, म्हणून त्यांस वाळीत टाकावें. हें खुसपट लग्नाच्या अगोदर जीं जातीस एक दोन लहानशीं जेवणें द्यावीं लागतात, त्यांपैकीं एका जेवणाच्या दिवशीं आमंत्रण वगैरे पाठविल्यावर निघालें. विरुद्ध पक्षाच्या लोकांनीं जातीची सभा मिळविली; परंतु तेथें माझ्या वडिलांनीं असा पुरावा दिला कीं, सर्व इंजनेर-खात्यास म्हणजे सुमारें हजार बाराशें माणसांस पाणी पुरविण्याचें काम त्यांच्याच स्वाधीन होतें, तेव्हां त्यांस आरबाचें पाणी घेण्याचें कारणच पडलें नाही. ह्या कामासंबंधीं सरकारी हुकमाचीं कागदपत्रें सभासदांस दाखविल्यावरून त्यांची खातरी झाली, आणि त्या दिवसाचा भोजनसमारंभ निर्विघ्नपणें सिद्धीस गेला.

## प्रकरण ७

### माझा आदनाचा प्रवास

मागील प्रकरणांत सांगितल्याप्रमाणे आम्हां सर्वांस आदनास नेण्याचा माझ्या वडिलांनी वेत केल्यावर सर्वांसाठी सरकारी पास आगबोट चुकली मिळाल्यावर ज्या आगबोटीतून जाण्याचा हुकूम मिळाला होता ती चुकली. त्याचें कारण असें झालें कीं, ज्या दिवशीं आगबोट जाणार त्या दिवशीं आमचें सर्व सामान तिजवर पोचविल्यावर आम्ही सर्व जण अंगावरील वस्त्रांनिशीं मात्र घरांतून बाहेर निघण्याच्या बेतांत होतों. परंतु पुष्कळ लोक भेटीस येऊं लागल्यामुळे, व त्यांत विशेषकरून बायकांच्या भेटी व रडारडी आटपण्यांत वेळ होऊन गेली. आम्ही कापाच्या मैदानांत (पूर्वीच्या) चेलसलीच्या पुतळ्याजवळ जाऊन पोहोचलों तों तिकडे आगबोट चालती झाली, तिच्या बंबांतून निघत असलेला धूर मात्र आम्हांस दिसला. ह्या चुकीमुळे आमचें फार नुकसान झालें. गलबतावर चढविलेलें आमचें कपडे वगैरे सामान आदनास पोचोपर्यंत खाऱ्या पाण्यानें भिजून खराब झालें. आम्हांस सरकारांतून भक्ष्यादाखल पोहे, चणे, साखर, तूप मिळालें होतें, त्याखेरीज आम्हीं स्वतांच्या खर्चीनें फराळाचें सामान पंधरा दिवस पुरे इतकें घेतलें होतें तें सर्व आगबोटीवर आमचे मित्र आदनास जाणारे होते त्यांनीं आमच्या पेट्या उघडून स्वतां खाहें व दुसऱ्यांसही वांटलें; परंतु आमच्या कपड्यांच्या व बुकांच्या पेट्यांची कांहीं काळजी केली नाहीं; त्या जेथें समुद्राचें पाणी जहाजावर मारतें, व वरून पावसाचें पाणी पडतें अशा ठिकाणीं खुशाल पडूं दिल्या !

ह्या कारणामुळे आमचें दोन महिने मुंबईस राहणें झालें. बिछाने, भांडीं वगैरे दुसऱ्याचीं मागून आणून त्यांवर गुजराण करावी लागली. कपडेही नवे करावे लागले. त्या काळांत सरकारनें माझ्या वडिलांस जनरल आसेंब्लीच्या इंग्रजी शाळेचा कांहीं भाग बांधण्याचें काम दिलें.

आदनांत त्या वेळीं इंजनेर खातें फार मोठें होतें, त्यांत तीन इंजनेर आदनांतील असून त्यांवर चीफ इंजनेर कर्नल वाडिंगटन हे होते. इंजनेर खातें किल्टे, तट, मोर्चे, बंदर वगैरे बांधण्याचें काम मोठ्या

झपाट्यानें चाललें होतें; माझ्या तीर्थरूपांच्या हातीं मोठा कारभार होता; हजारों बिगारी, सुतार, गवंडी, इ० च्या कामांची देखरेख त्यांजकडे होती. त्या वेळीं तेथें क्यापटन हेन्स नांवाचे पोलिटिकल एजंट होते, त्यांच्या स्वाधीन गवरनर साहेबाप्रमाणें कुलअखत्यार होता. आमचें घर त्यांच्या वंगल्याच्या जवळच होतें. आमच्या शेजारीं कित्येक बेनी इस्राएल राहात होते, ते मिशनरींनीं शिकविलेलीं दावीदाचीं गीतें § मराठीत गात. तीं ऐकून मला मोठें आश्चर्य वाटावें, व हे हिंदु नसतां ह्यांच्यापाशीं अशीं चांगलीं मराठी गीतें कोठून, असा प्रश्न वारंवार माझ्या मनांत यावा. परंतु त्या वेळीं इस्राएल कोण कोठले हा मी कांहीं शोध केला नाहीं. ही एक जात आहे एवढें मात्र मला ठाऊक होतें.

आदनास त्या काळीं इंग्रजी शाळा नसल्यामुळें माझा इंग्रजी अभ्यास

आदनांतील

माझा उद्योग

पुढें चालणें अगदीं बंद पडलें. घरींही कोणी शिकविणारा नव्हता. माझ्या वडिलांनीं मला इंग्रजेर हपिसांत रैटरची चाकरी धरायास सांगितलें, व त्याप्रमाणें ३० रु० च्या जाग्यावर माझी नेमणूकही झाली. परंतु मला तें काम अगदीं आवडत नसे. मोठ्या जबरीनें मी हपिसांत जाई, परंतु तेथें कांहींच मला करतां येईना. साहेबानें मला आपल्यासमोर काम देण्याकरितां बोलाविलें म्हणजे मी लटालटां कांपावें व माझ्या अंगास घाम सुटावा, व त्यानें एक सांगितलें तर मी भलतेंच समजून कामाचा विवाद करावा. माझ्या जवळच एक पारशी क्लार्क बसत असे, त्यानें मजवर मेहरबानी करून मला बरेंच सहाय करावें म्हणून कसा तसा मी दिवस लोटावा. घरीं मी करमणुकीकरितां आदनचे वर्णनाचा एक इंग्रजीत निबंध लिहून ठेविला तो माझ्यापाशीं पुष्कळ दिवस होता. कित्येक वेळ मी आदनाच्या आसपासचे डोंगर पाहावयास गेलों, त्यांत कांहीं जागा अशा अवघड होत्या कीं, मला व

§ दावीदाचीं गीतें. चायबलच्या जुना करार या भागांतील ११ वा ग्रंथ. ह्यांत ईश्वरी प्रेरणेनें लिहिलेलीं भक्तिसंबंधीं दीडशें गीतें आहेत. त्यांपैकी बरींचशीं दावीदानें रचिलेलीं आहेत. परमेश्वराची स्तुति, सामर्थ्य, गुणांची प्रशंसा, प्रार्थना पापक्षमा, विनंती, आळवणी, आयुष्याची क्षणभंगुरता अशासारखे त्या गीतांचे विषय असून कांहींत येशू ख्रिस्ताविषयीं भाविष्यवचनें आहेत. जुन्या करारांत १ व २ शमुबेल या ग्रंथांत दावीदाविषयीं अधिक माहिती आढळते.

माझ्या सोबत्यास हातापायांवर रांगत चढावें लागलें. परंतु ते पर्वत ईश्वराचीं कृत्यें आहेत असें मनांत येऊन मी त्याची त्या काळीं स्तुति केली नाहीं. मला “होम न्यूस” वगैरे कित्येक इंग्लिश वर्तमानपत्रें वाचायास मिळूं लागलीं. तेथील इंजनेरसाहेबांपैकीं एक गृहस्थ कृपा करून देत असे. त्या वेळीं पंजाबची लढाई चालली होती, व रोमच्या पोपावरही संकट आलें होतें; पण मला माझ्या आत्म्याचें संकट दिसूं लागलें नव्हतें, व माझ्या पापाशीं माझी लढाई चालली नव्हती.

आदनांत पुराणकीर्तन हीं माझ्या स्वप्नांत सुद्धां येत नसत. सरकारी कामानिमित्त गेलेल्या हिंदु लोकांची तेथें पुष्कळ मोठी तेथील हिंदु संख्या होती, पण त्यांत कोणी हरिकीर्तन करणारा अथवा लोकांची भक्ति पुराण सांगणारा नव्हता. विगारखात्यामध्यें नांव लिहून देऊन आलेले कित्येक ब्राह्मण, भट, गोसावी, वगैरे होते, ते आपापल्या जातीच्या लोकांचें उपाध्येपण करीत. सर्व हिंदु लोकांनीं वर्गणी करून तेथील एका गुहेला देवळाचें रूप दिलें होतें. ह्या कामाला पुष्कळ गवंडी, सुतार व मजूर ह्यांनीं आपल्या अंगमेहनतीनें सहाय केलें. ते दिवसभर सरकारचें काम करून संध्याकाळीं तेथें येऊन खपत, तसेंच रविवारचे सुटीतही काम करीत. ह्या देवळांत शिवलिंगाची स्थापना करून तें एका गोसाव्याच्या ताब्यांत दिलें होतें. पुढें त्यानें बऱ्याच लोकांच्या ठेवी घेऊन पोबारा केला !

आदन गांव विझालेल्या व फुटलेल्या ज्वलत्पर्वताच्या बुडाशीं वसलेलें “हिंगलाजमाता” आहे. त्याच्या आसपास जे डोंगर आहेत त्यांत कित्येक बिकट कडे आहेत. अशा एका कड्यांत तेथील आदन बनयांनीं “हिंगलाजमाता” नांवाची देवी कल्पिली आहे. तिच्या दर्शनास ते लोक जातांना कांहीं पक्वान्नांचा नैवेद्य घेऊन जात, तो सोमाली जातीच्या मुसलमान चाकराच्या डोकीवर देऊन नेत. त्यानें एकदां तें अन्न तेथें नेऊन ठेविलें म्हणजे मग त्यास शिवू देत नसत. देवीला नैवेद्य दाखविल्यावर हे तिचे भक्त तो तेथेंच भक्षण करीत. हेच सोमाली लोक ह्या वाण्यांच्या घरीं चूल चौका करून ठेवीत. एकदां तो तयार झाल्यावर व त्यांत त्यांनीं पाणी वगैरे नेऊन ठेवल्यावर त्यांस आंत जाण्याची मनाई असे !

ज्वलत्पर्वताच्या खडकावर जो थंड झालेला “लावा” नामक रस पसरला दगडाचा घाम व होता त्यास लोक ‘दगडाचा घाम’ म्हणत. एका डोंग-मशिहा येण्याची वाट, राच्या शिखराला मोठे छिद्र पडलें होतें त्यांतून मशिहा शमशोनाची भेग येणार आहे असें तेथले यहूदी म्हणत. तसेंच एका खडकांत मोठी भेग पडली होती ती बैब्रळांतील शमशोनानें § सोडगा मारून पाडली असें ते सांगत.

आदनांत असतांना केवळ दोनच कावळे माझ्या दृष्टीस पडत, ते तेथील दोनच कावळे हिंदु लोकांनीं आपल्या पितरांच्या श्राद्धपक्षाकरितां मुंबई-हून आणून सोडले होते. त्यांस राहाव्यास झाडपान नसल्यामुळें ते विचारे रस्त्यावर बसून कावकाव करीत; त्यांची ती स्थिति पाहून मला दया देई.

त्या काळीं तेथें एका नारळास दोन आणे पडत, परंतु नारळीपौर्णिमेच्या आठ आण्यास दिवशीं समुद्रांत टाकण्याकरितां त्याची किंमत आठ एक नारळ आणे होत असे, तरी बहुत लोक ती देऊन सागरास श्रीफल अर्पण करीत.

ज्या वर्षीं इंग्रजांनें आदन घेतलें त्या वर्षीं व पुढें कांहीं दिवस तेथें गांजा रुपायास तोळा विकला, आणि दाख तर मी अस-रुपाया तोळा तांना फार महाग होती. ब्रांडीशिवाय गांवठी दाख मुळींच मिळत नसे, व तीही चवलीच्या खालीं देत नसत. त्यामुळें “परोपकारी” युरोप शापवाले पारशी दुकानदारांस तर अतिशय नफा होत असे. इंजनेरखात्याच्या लोकांस पंगार झाला म्हणजे त्यांच्या दुकानांत चांदी झडयाची. सगळे रुपये, अघेल्या, पावल्या व चवल्या; तांब्याचें नाणें म्हणून दृष्टीस पडयाचें नाहीं. ह्या व्यसनानें हिंदु, मुसलमान व इस्राएल ह्यांस अगदीं ग्रासून टाकलें होतें. कित्येकांस तर अशी चट लागली होती कीं, ते सकाळीं उठल्याबरोबर प्रथम द्राम मारल्यावर तोंड धुवीत. दुसरें असें होतें कीं त्यांचा सगळा पंगार दंड ( “फाईड ”—फाईन, “सिख,” व “हबसान ”—आबसेंट, गैरहाजीर, ह्या कारणांमुळें झालेला )

§ बायबल ( जुना करार ) शास्ते १३ ते १६ अध्याय पाहा.



व दाखविल्याचें देणें ह्यांत जात असे. कोणा कोणाच्या हातांत आठ पै, चार पै इतके बटवडा करणारानें (पगार वांटणारानें) बावे. हें सर्व दर महिन्यास मी पाहावें, कारण आमच्या घरीच चार पांच हजार लोकांचा पगार वांटला जाई, परंतु मला त्या वेळीं अशा हतभाग्य लोकांकरितां मद्यपानवर्जक सभा स्थापण्याचें अगत्य दिसून आलें नाहीं व मी त्यांस बोध केला नाहीं. अशा गरिबांची दुसरे लोक थडा मात्र उडवीत.

पूर्वींच्या हकीकतींत एका ठिकाणीं असें सांगितलें आहे कीं, मी बेळगांवीं असतांना आमच्या घरांत अंगांत बारीं खेळत असावीं तेथील वाऱ्यांचें प्रकरण व त्या वेळीं मलाही आपल्या अंगांत एखादें वारें असावें अशी इच्छा उत्पन्न होत असे. मध्यंतरीं मुंबईस आल्यावर हीं वारीं दुसऱ्यांच्या अंगांत आलेलीं वारंवार माझ्या पाहण्यांत येऊं लागलीं. जीं बाईं बेळगांवांत आमच्या घरीं होती तींही मुंबईस आली, तिच्या वाऱ्यांखेरीज दुसरींही वारीं, म्हणजे कान्होबाच्या मठांतील व माझ्या नातलगांच्या व इतरांच्या अंगांत येणारीं वारीं माझ्या पाहण्यांत येऊं लागलीं. आदनांत आल्यावर वरच्या-प्रमाणें पुष्कळ वाऱ्यांचे खेळ माझ्या दृष्टीस पडत नसत, तरी आमच्या घरांत त्या बाईंचा मुलगा होता त्याच्या अंगांत कांहीं वारें येत असे व बाहेरच्या एक दोन मनुष्यांस कारणप्रसंगीं घरीं बोलावून आणीत तींही मांत्रिकी करणारीं असत. त्यांत एक कोल्हापुरकडला मराठा होता, त्याच्या अंगांत आदनाचा एक पीर येऊं लागला. त्याच्यामागून माझ्याही अंगांत एक वारें येऊं लागलें तें कोणी हिंदुदैवतांचें नव्हतें, तर मुसलमानाचें होतें, ज्याला खवीस म्हणतात तशापैकीं कोणी होतें. त्याचें म्हणणें असें होतें कीं, “मी बेळगांवचां आहें, मला माझ्या गांवीं पोचतें करा, व ह्याकरितां ह्या मुलाला (मला) बेळगांवास गेलें पाहिजे.” आणि तो जाई तोंपर्यंत त्यानें मला बकऱ्याची सागुती खाण्याविषयीं मनाई केली. प्रथम त्याचें बोलणें मोठ्या धमकीचें असे, परंतु पुढें पुढें तो निवळला, तो अंगांत आला म्हणजे घरांतील माणसें त्याचा मोठा मान राखून त्याची प्रार्थना वगैरे करीत, त्यास आपल्या संकटाविषयीं विचारपूसही करीत, परंतु त्याचा परत जाण्याविषयीं मोठा आग्रह होता. शेवटीं माझी एक बहीण फार आजारी असतांनाच मला बेळगांवास पाठविण्याचें ठरलें. (मी आदन सोडल्यावर ती निवर्तली). माझ्या बापानें मजबरोबर एक मनुष्य देऊन आगबोटीतून मला सन १८४९

साच्या आरंभीं मुंबईस पाठविलें, तेथून जलमार्गानें आम्ही बेळगांवास जाऊन तेथें माझे चुलते होते त्यांच्या घरीं उतरलों. नंतर एका दिवशीं वायानें सांगितल्याप्रमाणें सर्व साहित्याची तयारी करून मध्यरात्रीं त्यानेंच सांगितलेल्या गांवाबाहेरच्या एका पिंपळाच्या झाडाखालीं तें नेऊन ठेविलें. मीही तेथें गेलों होतो. आम्हांला त्या वेळीं फार भय वाटलें; रात्र अंधारी होती, केवळ आम्ही तिघेजण मात्र होतो. तेथून येतांना आम्हीं मार्ग पाहिलें नाहीं, फार जलदीनें बिऱ्हाडीं येऊन बाहेरच स्नान करून आंत गेलों. हें वारंप्रकरण त्या वेळच्या माझ्या हिंदु समजुतीप्रमाणें लिहिलें आहे, त्याच्या खरेखोटेपणाचा ह्यांत विचार नाहीं. ख्रिस्ती झाल्यापासून माझ्या डोक्यांतून हें वेड ( वेड असो, भूत असो ) अगदीं गेलें एवढें येथें सांगणें बस आहे. प्रभु येशू ख्रिस्त सैतानाच्या कामाचा नाश करायस आला होता; जे त्याचा आश्रय करितात ते अंधाराच्या सर्व सत्तेपासून, कुकर्मापासून व सैतानाच्या सत्तेतून मुक्त होतात. देवानें मला अंधाराच्या सत्तेतून काढून आपल्या प्रिय पुत्राच्या राज्यांत आणून ठेविलें. ( कल. १ : १३ )§



## प्रकरण ८

### मुंबईच्या फ्रीचर्च विद्यालयांत § माझें जाणें

वेळगांवाहून मुंबईस परत आल्यावर विवाभ्यासाकरितां माझें राहणें तेथेंच झालें † परंतु सरकारी शाळेंत परत गेलों नाहीं. तेथल्या प्रिन्सिपालनें मला लग्नाकरितां रजा दिली नसल्यामुळें, व माझ्या देखत आमच्या क्लासांतील एका मुलास बुटाच्या लाथा मारिल्या होत्या तें पाहून मला तेथें पुनः जाणें बरें वाटलें नाहीं. मग कोणत्या शाळेंत जावें अशा विचारांत असतां मला माझ्या नातलगांपैकीं एक मुलगा भेटला, तो दाक्टर उइलसन साहेबांच्या इंग्लिश शाळेंत (फ्रीचर्च इन्स्टिट्यूशन) जात असे, त्याला मी शाळेच्या शोधांत आहें असें समजल्यावर त्यानें मला त्या विद्यालयांत येण्याविषयीं मसलत दिली व मी ती मान्य केली. ही शाळा त्या वेळीं (१८४९ त) कालबादेवीच्या रस्त्याच्या गायवाडी नांवाच्या गल्लींत होती, तींत मी त्याच वर्षाच्या आगष्ट महिन्यांत गेलों. ह्या मित्राचें नांव माधवराव विश्वनाथ आगलावे असें होतें. त्यानें शाळा सोडून तो पोस्ट

§ सध्याचें बुइलसन हायस्कूल.

† माझा आदनास परत जाण्याचा बेत होता, व तो कोणत्या कारणामुळें सिद्धीस गेला नाहीं हें मी अगदीं विसरलों होतो, परंतु माझ्या चुलत्यांच्या कागदपत्रांत मी त्यांस पाठविलेलें एक पत्र मिळालें त्यावरून असें समजतें कीं, आदनास माझी मातोश्री प्रसूत झाली होती तिच्या सहायार्थ माझ्या आजीला घेऊन जाण्याचा माझा बेत होता, व आगबोटींतून सरकारी पास मिळावा म्हणून (तेव्हांचे) मिलिटरी बोर्डास मी अर्ज केला होता, परंतु त्याचें मला असें उत्तर मिळालें कीं, तो अर्ज जर माझ्या वडिलांनीं केला असता तर मला व माझ्या आजीला पास मिळाला असता. या कारणामुळें माझें राहणें मुंबईस झालें. हें ईश्वरी सूत्राकडून झालें यांत संशय नाहीं. जर मी मुंबईस राहिलों नसतो, तर फ्रीचर्च विद्यालयांत माझें जाणें झालें नसतें. सदरील अर्जाची मिति २ री एप्रिल १८४९ आहे; त्याचें उत्तर मला त्याच महिन्याच्या २३ व्या तारखेस मिळालें; त्यावर "Charles D. Mylne Capt. Acting Secretary, Military Board," अशी सही होती. हे गृहस्थ हल्लींचे मुंबईचे बहुसंमान्य बिशप साहेब दा० मिलन यांचे वडील होत.

खात्यांत शिरला. पुढे त्याचा मुलगाही पोस्टमास्तर झाला, त्याचें नांव शंकरराव. ह्या उभयतां बापलेकांचा मजवर फार लोभ होता. शंकरराव ठाण्यास पो० मा० असतांना त्यांनीं एक मराठी बैबल विकत घेतलें होतें. तेथें नवीन मुलांस वर्गांत बसविण्याचें वगैरे काम रा० रा० गोविंदजी नारायण § यांजकडे होतें. त्यांनीं मला स्कुलडिवीजनाच्या (वरून) दुसऱ्या क्लासांत बसविलें. त्या क्लासाचा मास्तर ब्राह्मण होता. परंतु ज्यानें मला शाळेंत आणिलें तो मुलगा पहिल्या क्लासांत होता, व तेथेंच दुसरा एक सुतार जातीचा मुलगा ज्या आळींत माझे लग्न झालें तेथला होता. ह्या दोघां मित्रांनीं मला दुसरे दिवशीं आपल्या वर्गांत येऊन बसण्याविषयी फार आग्रह केला, परंतु त्या वर्गाचे शिक्षक आतां जे डी. डी. म्ह० दाक्टर आफ दिविनिटी † ही बहुमानाची पदवी पावलेले आहेत ते मि० नारायण शेषाद्री हे होते. ते “वाटलेले” ब्राह्मण असल्यामुळे त्यांच्या हाताखालीं शिकणे मला बरे वाटलें नाहीं. तरी ह्या दोघां मित्रांनीं मला बसल्या ठिकाणावरून जुलमानें ओढून नेऊन आपल्या वर्गांत बसविलें ! मि० नारायण यांनीं माझ्या अभ्यासाविषयी फारशी विचारपूस न करितां आपल्या ममताकू स्वभावाप्रमाणें हा नवा मुलगा आहे इतकें समजून बसूं दिलें. (त्यांस मी कोंकणस्थ ब्राह्मणाचा मुलगा आहे असा प्रथम भास झाला, असें त्यांनीं आतां मला लिहून कळविलें.) त्याच दिवशीं रा० गोविंदजी नारायण (मांडगांवकर) यांची फेरी वर्गांत झाली, त्यांनीं मला पाहून हा मुलगा काल खालच्या वर्गांत असतां आज येथें कसा आला अशी विचारपूस केली, व त्यांस मि० नारायण यांनीं उत्तर दिल्यावर “जर हा ह्या वर्गास योग्य असला तर ह्याला बसूं द्यावें, कांहीं दिवस पाहा,” असें सांगून ते निघून गेले, तेणेंकरून माझ्या मित्रांस फार आनंद झाला, परंतु मला तितकें विशेष वाटलें नाहीं.

त्या दिवसांत मि० नारायण हे ब्राह्मणी पोषाक करीत असत. त्यांचीं सर्व वस्त्रे फार शुभ्र व स्वच्छ असत, पांढरें पागोटें, पांढरा अंगरखा, पांढरें

§ हे गृहस्थ त्या काळांतील प्रसिद्ध मराठी ग्रंथकर्त्यांपैकी होते. त्यांनीं मुंबईचें वर्णन, सत्यनिरूपण, ऋणनिषेधक बोध, इ० अनेक उपयुक्त व मनोरंजक पुस्तकें लिहिलीं. हे बहुत वर्षे फ्रिचर्च विद्यालयांत होते, त्यांजवर दा० उइलसन वगैरे फ्री० चर्च मिशनरी यांचा फार लोभ असे. † Doctor of Divinity.

रेव० नारायण शोषादी उपरणें, पांढरें धोतर, पायांत परभुशाई जाधवी जोडा, व लांब पांढरे इस्टाकीन § असा त्यांचा पोषाक होता. त्यांत दोन गोष्टी मला विलक्षण दिसल्या, म्हणजे त्यांच्या डोक्याचे इंग्लिश चालीप्रमाणें राखलेले केश व पायांतील इस्टाकीन. त्यांचें इंग्रजी बोलणें शुद्ध, स्पष्ट परंतु अंमळ मंद होतें. ते मुलांशीं कचित् मराठीत बोलत. ते फार श्रमानें व आस्थेनें शिकवीत. त्यांच्या वर्गातील मुल्लेही हुशार व आनंदी असून त्यांचा मान राखीत. कोणी कोणी त्यांजवर प्रीति करीत. ते कित्येक गरीब मुलांस आपल्या खर्चानें शिकण्याचीं बुकें देत, इतकेंच नाही तर कपडेही देत. हे त्यांचे गुण व बोज पाहून माझ्या मनाला जो त्याविषयी कंटाळा आला होता तो लवकरच नाहीसा झाला; तरी जेव्हां ते हिंदु धर्मा-विषयी बोलत तेव्हां मला बरें वाटत नसे. कधीं कधीं मी त्यांच्याशीं वाद घालीं, परंतु ते लवकरच मला कुंठीत करीत.

नारायण साहेबांनीं मुलांच्या अपराधांची चौकशी करण्याकरितां एक कोर्ट स्थापिलें होतें. शाळा सुटल्यावर सर्व अपराधी मुलांस मुलांचे इन्साफाचें कोर्ट ह्या कोर्टापुढें आणीत. त्या कोर्टात जुरर होते, त्यांनीं आपला अभिप्राय स्लेटीवर किंवा कागदावर लिहून दाख-वावा, अथवा तोंडीच सांगावा; मुलांवरील दोषारोपही त्यांचे मास्तर लिहून आणीत. मि. नारायण हे स्वतां त्या कोर्टाचे जज होते. कोर्टाचा इन्साफ बहुधा सर्वास मान्य होत असे. असें इन्साफाचें कोर्ट मनिस्कुलांतही † त्या वेळीं होतें असें एका जुन्या मासिक पुस्तकावरून (ओरिएंटल क्रि० स्पेक्टेटर) समजतें.

ह्याच सदगृहस्थांच्या प्रयत्नानें तेथें एक मुलांची परोपकारी मंडळी स्थापिली होती, तिच्या योगानें गरीब मुलांस पुष्कळ सहाय्य होत असे. ह्या मंडळीची व्यवस्था व उन्नति करण्यांत हेनरी बेल व मुलांची परोपकारी मंडळी जानी बेल ह्या नांवांचे दोघे बंधु फार श्रम घेत. ह्यांपैकीं एक जण स्काटलंडास जाऊन विशेष विद्याभ्यास करून पाळकाची दीक्षा पावून तेथेंच राहिला. रेव० हेनरी बेल यांचे वडील

§ पायमोजे (stockings). † रॉबर्ट मनी स्कूल.

व माझे वडील हे उभयतां एकाच इंजनेरिंग स्कुलांत शिकलेले होते. मि० डब्ल्यु. एच्. बेल हे इंग्लिश वर्गांत होते व माझे वडील मराठीत होते. हे वृद्ध गृहस्थ कांहीं काळ रेव० निसबिट साहेबांच्या वंगल्यांत राहिले होते, तेव्हां त्यांनीं त्यांच्या खासगत वर्गास आमच्या बरोबर येऊन बसावे; अशी ह्यांस ज्ञानप्राप्ति करून घेण्याची इच्छा होती, तरुण वाचकांनीं ही गोष्ट लक्षांत ठेवावी.

मि० नारायण ह्यांच्या वर्गांत गेलों तेव्हां मला तपकिरीचें व्यसन होतें.

तपकिरीचें  
व्यसन

आम्ही कित्येक मुलांनीं मिळून तपकीर विकत आणण्याचा

व डबी एकमेकांस देऊन बाहेर जाऊन ती ओढण्याचा

एक लहानसा क्लब केला होता. एके दिवशीं ही गोष्ट

रा० गोविंदजी नारायण ह्यांच्या समजण्यांत आली तेव्हां त्यांनीं ती आमच्या मास्तरास सांगितली. मास्तर साहेबांनीं वर्गातील मुलांस तंबाखूपासून तोटे व हानि काय होतात ह्यावर कांहीं स्वल्प निबंध आणायास सांगितलें, त्याप्रमाणें कित्येकांनीं ह्या व्यसनाला प्रतिकूल व कित्येकांनीं अनुकूल अशा गोष्टी लिहून आणून वाचून दाखविल्या. मीं कांहीं लिहिलें नाहीं, परंतु जेव्हां माझी वाचायाची पाळी आली तेव्हां मीं उभें राहून असें म्हटलें कीं, आजपासून मीं तपकीर ओढण्याचें सोडून दिलें; हाच माझा निबंध. तेव्हां तंबाखूच्या विरुद्ध पक्षाच्या मुलांनीं टाळ्या पिटल्या व नारायण साहेबांस फार संतोष वाटला. फ्रीचर्च विद्यालयांत असतांना जी माझी सुधारणूक होत गेली तिचा आरंभ एथून झाला.

मिशन शाळेंत गेल्याची गोष्ट मीं आपल्या वडिलांस लिहून कळविली व नारायण साहेबांच्या क्लासांत बसल्याचेंही कळविलें. त्या वेळीं ते आदनास होते. त्यांनीं ते ऐकून आपल्यास संतोष झाला असें लिहिलें, व मि० नारायण ह्यांस 'रामराम' पाठविला.

✓ ह्या मिशन शाळेंत जाऊं लागल्यापासून बरेच दिवस माझा विश्वास हिंदु धर्मावरून अगदीं ढळला नाहीं, तर उलटा अधिक बळकट होत गेला. मुंबईत माझीं नातलगें व जातीचीं मनुष्यें पुष्कळ असल्यामुळे त्यांच्या घरी वारंवार जाण्याचा मला प्रसंग येई व मुलांस देवी आल्या किंवा मुलें व मोठीं माणसें आजारी पडलीं म्हणजे, आणि दुसऱ्या अनेक

माझें फ्रीचर्च  
विद्यालयांत असतां  
धर्माचरण;  
वाऱ्यांचे खेळ

कारणांवरून तेथें वारीं येत; तसेंच गोकुळ अष्टमीच्या सणांत माझ्या नातळगांपैकीं कित्येकांच्या अंगांत कानोबाचें वारें येत असे, व माझ्या एका बहिणीच्या सासऱ्याच्या अंगांत त्याच सणांत एक पीर येत असे. हे सर्व प्रकार पाहून पूर्वी सांगितल्याप्रमाणें मला पुनः वाटूं लागलें कीं, माझ्या अंगांत असें एखादें वारें खेळत जाईल तर बरें होईल. ह्या-शिवाय कित्येक भगतांचा पोट भरण्याचा व नांव मिळविण्याचा हा एक धंदाच होता, त्यांस बाहेरचीं फार बोलावणीं येत व त्यांचें उत्पन्नही बरेंच असे. जी बाई बेळगांवीं आमच्या घरांत होती ती मुंबईस आल्यावर कोणी साधारण मनुष्याच्या घरीं “देवाशीं बसायास” गेली असतां तेथून शेर पायली तांदूळ, एक नारळ व एक चवली आणल्याशिवाय परत येत नसे; मोठ्या घरीं तर तिला पुष्कळच मिळें. आम्ही कावजी पाटलाच्या तळ्या-जवळच्या § कापूरवाडींत घरांत भाड्यानें राहिलों होतो, त्यांत दुसरे एक कुटुंब राहत होतें, त्याचा सर्व खर्च देवऋषिपणावर चालत असे. परभु, सोनार, शेणवी, सुतार, ३० जातींचे पुरुष व बायका त्या देवऋषीस रात्र-दिवस बोलावून नेत, त्यांत बायकांचीं बोलावणीं तर फार, आज्ञारी लेकरांस अंगारा धुपारा करण्याकरितां तर त्याहून अधिक. त्या देवऋषीनें कधीं कधीं आपल्या नातळगांस व स्नेह्यांस सांगावें कीं, रोग्याला वैद्यास दाखवा किंवा इस्पितळांत न्या, तरी ‘तुमाना बायजून बोलावलय’ असें बाणकोटी बाल्यानें आग्रहानें सांगावें. ह्याच चालींत एक कानोबाचा प्रसिद्ध मठ होता, तेथें गोकुळ अष्टमीच्या सणांत तर वाऱ्यांची मोठी गर्दी उडत असे. असो. मुंबई-तील कोणत्याही दैवतांचें वारें माझ्या अंगांत खेळलें नाहीं, परंतु ज्या खवीसाला मी बेळगांवीं सोडून आलों होतो तोच पुनः माझ्या अंगांत येऊं लागला. घरच्या लोकांस त्याचें पूर्वीप्रमाणें भय वाटलें नाहीं; ते त्यास विचारपूस करीत इतकेंच नाहीं, तर बाहेरचे लोकही कधीं मधीं विचारायास येत, तरी मीं लोकांच्या घोरोघर जावें व भगतपणा करावा असें माझ्या वडिलांच्या मनांत अगदीं नव्हतें व त्यांनीं तसें होऊंही दिलें नाहीं, मलाही पुढें पुढें त्या गोष्टीचा संकोच वाटूं लागला.

§ सी. पी. टॅक ( कावसजी पटेल तलाव ).

एकदां आमच्या कुटुंबाच्या कोणी एका मनुष्याने आपल्यास कोणी मोठा अघोर कृत्य, - जबर वैरी आहे असें कल्पून त्याचा नाश करण्यासाठीं शितळा देवी, चोर, पंचाक्षर्यांच्या सांगण्यावरून त्याचा पिठाचा पुतळा सुप्रीम कोर्ट. करून जाळला. ह्या अघोर कृत्याची मला चांगली आठवण आहे. हें काम मध्यरात्री केलें. भगतिणीच्या अंगांत त्या वेळीं एकामागून एक अशीं पुष्कळ वारीं येऊन गेलीं, त्यांच्यासाठीं पुष्कळ पक्वान्नांचें जेवण केलें होतें. ज्या मनुष्याच्या नांवाचा पुतळा जाळला तो सहा महिन्यांचे आंत मरेल असें त्या सर्व बाय्यांनीं सांगितलें, परंतु तसें कांहीं झालें नाहीं. त्याला जरा ताप थंडी झाली कीं, त्याचें मरण जवळ आलें असें आम्हांस वाटावें, पण तो बरींच वर्षे जगला !

मुंबईत असतांना आमच्या घरीं कुलाचाराप्रमाणें शक्तिपूजा चालू होतीच; दक्षिणी ब्राह्मणांच्या ऐवजीं गुजराथी ब्राह्मण व क्वचित् तैलंग ब्राह्मण पूजेस येत असत. आमच्या घरांत मुलांस देवी आल्या म्हणजे त्यांचा मानपान बेळगांवांतल्यापेक्षां अधिक डामडोलानें व खर्चानें होऊं लागला. मुलास उतार पडेपर्यंत मी भुलेश्वरांतील शितळा देवीस नित्य पूजा न्यावी, व घागरभर थंड पाणी तिच्या डोक्यावर ओतावें. ह्या देवीला त्या काळांत पारशी लोकही भजत. हिंदूच्या नवसांबरोबर पारशी बायकांचेही नवस येत. आमच्या घरीं एकदां एका मुलास देवी आल्या असतां “बायांच्या सवाशिणी पुजण्याचे” (त्यांची बोळवण करण्याचे) दिवशीं आम्ही शितळा देवीस गेलें. तेथें माणसांच्या गर्दीत एका चोरानें माझ्या एका भावंडाच्या गळ्यांतील पुतळ्यांचें गांठलें कापण्याचा प्रयत्न केला, त्यास आम्ही पकडलें. त्याच्या चौकशीच्या वेळीं मला सुप्रीम कोर्टांत (हायकोर्टांत) साक्षीस जावें लागलें. कोर्टाच्या पायरीवर चढण्याचा हा माझा पहिलाच प्रसंग.

बेळगांवांत केवळ एक—मुखाचा मारुती मला माहीत होता, परंतु मुंबईत भुलेश्वराजवळ पंचमुखी मारुती भेटला; त्याचें पंचमुखी मारुती, तें विलक्षण ओबडधोबड रूप, त्याचे चांदीचे डोळे, व कालिका देवी, त्याच्या अंगावरील शेंदराचें घोंगडें पाहून मला त्याचा धाकलेश्वर कंटाळा येण्याबद्दल मी त्याच्याही भजनीं लागलों. दर शनिवारीं त्याला तेल, शेंदूर व रूखीच्या फुलांची माळ वाहूं लागलों. त्याशिवाय



कांसरांच्या कालिका भवानीच्या दर्शनास वारंवार जावें. महालक्ष्मीस लक्ष्मीवाईची तर मला जुनी ओळख होतीच, पण धाकलेश्वरनामक एक नवा देव तिच्याजवळच भेटला, त्याला मी आदरून त्याच्या पायां पडाय़ास कधीं कधीं जावें. हें देऊळ मुंबईतील जुन्या काळांतील प्रसिद्ध धाकजी दादाजी नांवाचे परभु गृहस्थाच्या स्मरणार्थ बांधलें आहे, त्यांत त्यांच्या कुटुंबांतील मनुष्यांच्याही मूर्ति आहेत. त्यांस ब्राह्मण लोक भजत नाहींत असें त्या वेळीं माझ्या ऐकण्यांत होतें.



## प्रकरण ९

### सिंहावलोकन

हिंदुधर्मावरील माझा विश्वास कोणकोणत्या कारणांनी व कसकसा उडत चालला हें सांगण्यापूर्वी हिंदुधर्माविषयीचें माझें ज्ञान, अनुभव व त्यांपासून झालेले लाभालाभ हे थोडक्यांत सांगतो.

१. पहिली गोष्ट अशी आहे की, मला जें धर्मज्ञान झालें होतें तें पौराणिक हिं० ध० चें होतें. वेद व वेदांत ह्यांविषयी मला कांहीं माहिती नव्हती. व ती करून देण्याचा माझ्या बडिलांनी किंवा उपाध्यांनी कधीच प्रयत्न केला नाही, आणि तसें करण्याचें त्यांच्या व माझ्या मनांतसुद्धां आलें नाही. बेळगांवांत कधी कधी एखादा हरदास कथेच्या आरंभी अध्यात्मविषयावर कांहीं व्याख्यान देत असे, पण तें ऐकायास फारच थोडे लोक जमत, व तें संपून कथानुसंधान केव्हां लागेल ह्याची वाट पाहात. तसेंच मलाही स्वतां वेदांतविचार कधी आवडला नाही. हीच स्थिति हजारों व लाखों लोकांची आहे. मूर्तिपूजेच्या द्वारे, म्हणजे सगुणोपासनेच्या योगानें निर्गुणाप्रत मनुष्य पावतो असें जें हिं० ध० प्रतिपादकांचें म्हणणें तें अगदीं निराधार आहे. मूर्तिपूजेच्या योगानें मनुष्य कधीही वरच्या पायरीवर चढत नाही, तर खाली खाली उतरत जातो हेंच खरें आहे. पाहा, माझीच गोष्ट ध्यानांत आणा. प्रथम माझी मूर्तिपूजा हळक्या प्रतीची (जर तीत प्रती आहेत असें क्षणभर मानिलें) नव्हती; जाखाई जोखाई, भैरोबा, रोकडोबा ह्यांचा मी भक्त नव्हतो. खंडोबा जरी आमचें कुळदैवत होतें तरी तो माझें इष्ट दैवत नव्हता; रामकृष्ण, शिव, विष्णु, विठोबा, इ० दैवतांची मी पूजा करीत असें; मोठे कर्मठ व आपणास अत्यंत पवित्र मानणारे अशा ब्राह्मण लोकांत मी राहिलों व लहानाचा मोठा झालों; चांगल्या हरदासांचीं कीर्तनें ऐकिलीं, पुराणें श्रवण केलीं, व जें कांहीं मी करीत असें तें पूर्ण श्रद्धेनें व भोळ्या भावाचें होतें, त्यांत ढोंग सोंग कांहीं नव्हतें. परधर्माची गंधवार्तादेखील मला नव्हती. जरी अगदीं लहानपणीं विद्याभ्यासाकरितां मिशन शाळेंत गेलों व मध्यंतरी सरकारी शाळेंत जाऊन पुनः तरुणपणीं दुसऱ्या मिशनशाळेंत जाऊं लागलों, तरी माझी हिंदुधर्मावरील श्रद्धा तिलमात्र कमी झाली नाही, उलटी विशेष वाढत जाऊन मूर्तिपूजेच्या

अगदीं हलकट प्रकाराकडे वळली, श्रेष्ठ (मानिलेल्या) देवांची उपासना व क्षुद्र दैवतांची भक्ति एकाच कालीं मजकडून चालली होती. एकीकडे शिवरात्री व एकादशी करावी व दुसरीकडे छांछु करणाऱ्या पंचाक्षर्याच्या नादीं लागावें. एका दिवशीं पुराण कीर्तन श्रवण करावें, व दुसऱ्या दिवशीं नागांची काहणी ऐकत बसावें. देवळांत विष्णु किंवा कृष्ण सर्व देवांत थोर आहे, रामनामा-सारखे दुसरें कांहीं नाहीं असें साधूंच्या मुखें ऐकावें, व तिकडे घरांत खंडोबाची तळी भरतांना “एलकोट” म्हणावे व मुरळ्यांचें गाणें ऐकावें. (खंडोबा हा आमचें कुळदैवत होता हें मागें सांगितलेंच आहे.) एकदां ब्राह्मणाचें चरणतीर्थ घ्यावें व दुसरेंदा देवीचें तीर्थ (मद्य) प्यावें. एकदां कपाळास गंध लावावें, व दुसरेंदा भस्म चर्चावें, पुनः खंडोबाचा भंडार (हळद) चोळावा; व त्याच्या मागून विठोबाचा अन्निरबुका फांसावा, आणि शेवटीं देवीचा कुंकुमतिलक लावावा, आणि होळींत सर्वांगावर धूळ ध्यावी! संध्येतील मंत्र जपत असतां गोसाव्यापासून घेतलेला साधक मंत्रही मी पुटपुटत असें. शिवस्तोत्र व सर्पस्तोत्र हीं दोन्ही मला सारख्याच मोलाचीं वाटूं लागलीं. कोणी म्हणतील कीं ही अज्ञानपणांतील पोरकट समजूत होती, तर असें नाहीं. आतां मला समजतें कीं, हिंदु लोकांत जे मोठमोठे ज्ञानी व साधुसंत होऊन गेले, ते लोकांस ब्रह्मज्ञान शिकवीत असतां व स्वतां वेदांत विचार करीत असतां अनेक दैवतांचें भजन करीत असत, व क्षुद्र दैवतांचें भय बाळगीत. आणखी मला आतां असें समजतें कीं, वैदिक काळांतील आर्य लोकांची देखील अशीच गोष्ट होती. ते महान इंद्राची स्तुती करीत असतां नीच सर्पांचीही प्रार्थना करीत आणि सोमरस काढण्याच्या पाठ्यावरवल्यासही पूजत.

२. दुसरी गोष्ट अशी कीं, ह्या सर्व देवभक्तींत व धर्माचरणांत मला पापाचें भय म्हणून कांहीं समजलें नव्हतें. सोवळ्याओवळ्याचे आचार व खाण्या-पिण्याचे नियम ह्यांसंबंधीं दोषांपासून मात्र मी फार जपून दूर राहिलों. परंतु असत्य भाषण व चोरी करणें, खोटी शपथ वाहणें, विषयवासनांची लगाम दिली सोडणें, इ० गोष्टी करण्याविषयीं देवाचें भय म्हणून वाटलें नाहीं, व त्या कर्मांचा हिंदु धर्मांत निषेध केला आहे, असें मला समजलें नाहीं, अथवा तीं केल्यानें ज्या दैवतांची भक्ति मी करीत होतो तीं मजवर रागें भरतील असेंही वाटलें नाहीं. मी होळीच्या दिवसांत चोरी करावी व दिपवाळींत जुगार खेळावा. जुगारी लोकांच्या अड्ड्यांत बसण्याचेही मला वारंवार प्रसंग येत. हे जुगार रात्रंदिवस चालत व

थैल्या भरभरून रुपये एकएकापाशीं असलेले व ते त्यांनीं हरवलेले मी पाहावे. परंतु देवाने मजवर मोठी दया करून ह्या आखाड्याच्या खाड्यांत मला पडू दिलें नाहीं. मी चोरून लपून एखाद्या शाळेच्या सोबत्याबरोबर एकीबेकीच्या खेळांत पैसे हरवावे व दिपवाळींत मात्र प्रसिद्ध रीतीनें एक दिवस चौघांबरोबर जुगार खेळावा. चैनबाजींत उघळण्याकरितां घरांतील पैसे वगैरे चोरल्यावर चोरी छपली जाण्याकरितां मारुती वगैरे दैवतांस नवसही करावे ! बेळगांवांत एकदां मी आपल्या चुलत्याच्या खोलींत माळ्यावरून खाली उतरून फणसपोळी चोरली ; व चोरी छपविण्याकरितां, अथवा काकाचे शिव्याश्राप मला न भोवावे म्हणून एका बाईच्या अंगांत येणाऱ्या वाऱ्याची विनंति केली ! एकदां मुंबईत सरकारी शाळेंत जात असतां एका पारशाच्या मुलानें फीकरितां आणलेला एक रुपया गमाविला तो मला सांपडला. जेव्हां तो मुलगा आमच्या क्लासांत शोध करण्यास आला, तेव्हां तो पायाखालीं दाबून ठेवून मला जिरावा म्हणून मी जवळच्या मारुतीस नवस केला. ह्या नवसाची आठवण आतां जेव्हां जेव्हां मी त्या देवळावरून जातो तेव्हां मला होते. याप्रमाणें अनीतीच्या अंधारांत मी होतो. याचीं दोन कारणें होती ; एक कृष्णादिक देवांच्या चरित्रांतील अशा गोष्टीचें उदाहरण व भोवतालच्या मनुष्यांचें वर्तन. ज्या लोकांत मी लहानाचा मोठा झालों त्यांच्यामध्ये मला कोणी नीतीसंबंधीं सदुपदेश करणारा भेटला नाहीं. अनीतीनें चालण्याचा कोणी उपदेश केला असें नाहीं ; अथवा माझ्या अनीतीच्या वर्तनावद्दल मला शिक्षा मिळाली नाहीं असेंही नाहीं, तर अनीतीनें वागणें हें ईश्वराज्ञेविरुद्ध आहे त्यांत अधर्म आहे, असें मला कोणी शिकविलें नाहीं. अनीतीनें वागण्यांत बेअब्रू, लज्जा व ऐहिक हानि आहे हें मला ठाऊक होतें.

३. तिसरी गोष्ट ही कीं, जो धर्म मी आचरीत होतो तो खरा किंवा खोटा आहे ह्याचा मी कधीं विचार व शोध केला नाहीं. हा आपल्या वडिलांचा धर्म आहे ही मुख्य कल्पना, तिच्या मागून हा आपल्या जातीचा व लोकांचा धर्म ही दुसरी कल्पना ; व तिसरी ही कीं, सर्व धर्म खरे आहेत, किंवा ज्याचा धर्म त्याला खरा असें समजत असतांही मुसलमानी धर्मातील पीर व फकीर ह्यांचा मी मान राखीत असें. ज्याचा धर्म त्याला खरा असें बहुत लोकांच्या तोंडून माझ्या कानीं पडत असे व ते मी खरें मानावें.

४. जीं दैवतें मी भजत होतो तीं वास्तविक आहेत व तीं मूर्तींत आहेत व मूर्तीच देव आहेत असें मला वाटत होतें. मूर्तीच्या स्मरणानें किंवा ध्यानानें

चुप्ति होत नसे, तर “ देवदर्शनास ” जावें, देवांची पूजा करावी, त्यांस अर्पणें व्हावी, त्यांला प्रदक्षिणा कराव्या, त्यांस न्यहाळीत बसावें, त्यांच्यापुढें उभें राहून त्यांचीं स्तोत्रें म्हणावीं, त्यांची प्रार्थना करावी, अशा प्रकारची मी त्यांची भक्ति करीत असें. येणेंकरून माझ्या अष्टांगीं मूर्तिपूजा भरलेली असे. मूर्तीच्या द्वारे निराकार देवाची कल्पना माझ्या मनांत कधींच आली नाही. जी मूर्ति पहावी तीच मनांत सर्वदा बसून व ठसून राही. जशी वस्तुशिवाय रंगाची कल्पना होत नाही, तशी मूर्तिशिवाय हिंदु देवाची कल्पना माझ्या मनांत आली नाही.

५. ब्राह्मण, साधुसंत, गुरु, संन्याशी यांस मी अत्यंत पवित्र व पूज्य मानीत असें, परंतु त्यांच्याठायीं कोणती पवित्रता आहे ह्याचा मी कधीं विचार केला नाही. ते जातीनें पवित्र अथवा गुणस्वभावानें पवित्र हा विचार माझ्या मनांत कधीं आला नाही, तर त्यांचें दर्शन घेतल्यानें व त्यांचा प्रसाद व आशीर्वाद मिळाल्यानें पुण्यप्राप्ति होते, एवढें मात्र समजत होतों. पण हें पुण्य काय, व कोणत्या उपयोगी पडेल हें मला ठाऊक नव्हतें, त्यांचा प्रसाद म्हणजे त्यांच्या हातचे नारळ, केळीं वगैरे पदार्थ, त्यांचें उच्छिष्ट किंवा त्यांचें चरणतीर्थ मिळालें म्हणजे मोठा लाभ झाला असें मी समजत असें. त्यांचा आशीर्वाद म्हणजे धनधान्यादि संसारउपयोगी पदार्थ प्राप्त होवोत असे मंत्ररूपानें त्यांच्या मुखचे शब्द ऐकणें; परंतु त्यांच्या सदुपदेशाचें मला अगत्य दिसलें नाहीं. त्यांनीं दिलेले, व त्यांनीं शिकविलेले मंत्र वगैरे जपण्यास मी फार जपत असें. ह्याविषयीं घरांतील स्त्रीपुरुषांचा किता मी बळविला इतकेंच नाही, तर आमच्या आसपास मोठ्या निष्ठेनें असे जपी माझ्या दृष्टीस पडत, त्यांचेही मी अनुकरण केलें. मागल्या इकीकतींत सांगितलेल्या आमच्या घरासमोरील सोनारांच्या घरांत गुरुमंत्र जपणारे व हरिपाठ वगैरे नित्य मोठ्या कडकडीत नेमानें पठण करणारे पुरुष व विधवा स्त्रिया असत त्यांचाही मी किता बळविला.

६. शेवटची गोष्ट ही कीं, अशा गाढ अंधारांत भटकत फिरत असतांना कृपाळू देवाची दृष्टि मज पाह्यावर होती. देवाचा आत्मा मला पापमार्गातून फिरविण्याकरितां माझ्यापाशीं शटत होता. हें त्या वेळीं जरी मला समजलें नाहीं, तरी आतां समजतें.

( १ ) याविषयीं पहिली गोष्ट माझ्या ध्यानांत अशी येते कीं, देव आपल्या सूत्राकडून मला आपणाकडे वळवीत होता. त्याच्या सूत्रानें मला दुष्ट सोबतीत

बहुत दिवस एका ठिकाणी राहू दिले नाही. बेळगांवांत मिशन शाळेत जात असतां कित्येक दुष्ट मुलें वरच्या वर्गांत होती, त्यांच्या वर्गांत मी गेल्यावर त्यांनीं कांहीं काळपर्यंत मला आपल्या दुष्ट चाली शिकविल्या. परंतु तेथून मुंबईस आल्यानें त्यांची संगत सुटली; इतकेंच नाही तर तशी सोबत पुनः लागलीच नाही. मुंबईत असतां जी दुष्ट संगत लागली होती, व मद्यपानादि व्यसनांत पडण्याचे मोह प्राप्त झाले होते ते आदनास गेल्यामुळे दूर झाले. कारण नव्या ठिकाणीं नवी मित्रमंडळी जोडावयास बराच काळ लागतो. तरी माझे दुष्ट अंतःकरण माझ्याबरोबर (मजमध्येच) होतें, त्याची सोबत सुटली नव्हती, म्हणून आदनांत गेल्यावर दुसऱ्या प्रकारच्या मळीण पापांत पडलों, पण मुंबईस परत आल्यावर पुनः ती अवस्था बदलली. याप्रमाणें कुसंगती-पासून देवानें मला वारंवार सोडविलें.

(२) ईश्वरी सूत्राच्या योगानें माझा बेळगांव मिशनस्कुलांत प्रवेश झाला. त्यापासून जरी तात्कालिक लाभ झाल्यासारखें दिसलें नाही, तरी देव माझ्या अंतःकरणांत आपल्या शास्त्राचें जीवनदायक बीज पेरीत होता. त्यानें मज-पुढें आपल्या भक्तांच्या पवित्र वर्तणुकीचा कित्ता ठेविला. बेळगांवांत असतांना, रे० टेलरसाहेब व रे० बेननसाहेब ह्यांच्या ख्रिस्ती वर्तनाकडे जरी त्या काळीं फारसें लक्ष दिलें नाही, तरी पुढें त्यांविषयीं योग्य समयीं माझ्या मनांत विचार येऊं लागले. तसेंच जे ईश्वरी शास्त्र ते आम्हांस शिकवीत व ज्या प्रार्थना ते करीत त्याही यथाकाळीं माझ्या फार उपयोगीं पडल्या. तेथें कोणी देशी ख्रिस्ती होते त्यांशीं मी खेह ठेविला नाही, तरी त्यांपासूनही ईश्वरी सूत्राकडून मला पुढें लाभ घडला. माझ्या एका हिंदु शिक्षकाचा वृद्ध बाप ख्रिस्ती होता, तो शाळेत आला म्हणजे मी त्याजकडे आश्चर्यानें पाहिलें. त्याच्याशीं त्याचा मुलगा (निदान आमच्या देखत तर) बोलत नसे. तो बोलला तरी ह्यानें त्याला झिठकारून जा म्हणून सांगावें. त्या शाळेत पिराजी नांवाचा एक हिंदु मुलगा होता, तो जरी त्यावेळीं ख्रिस्ती नव्हता तरी त्याचा हिंदु धर्मावर अगदीं विश्वास नव्हता. त्यानें वारंवार आमच्या वर्गातील मुलांशीं हिंदु धर्माविरुद्ध बोलवें, तें जरी मला आवडत नसे तरी मी त्याच्याशीं स्नेहानें वागावें. हा मित्र तेथील कलेक्टर साहेबांचा शिपाई होता, त्याला तो बुद्धिमान दिसून आल्यावरून त्यानें त्याला दिवसा शाळेस पाठवावें व रात्री आपल्या बंगल्यावर पाहण्यास बोलवावें.

याला आम्हीं जवरीनें मारुतीच्या देवळांत न्यावें तेव्हां त्यानें मूर्तीपुढें डोळे मिटून उभें राहावें, परंतु तिच्या पायां पडूं नये. यावरून त्याच्या सोबतीच्या मुलांनीं त्याचा छळ केला नाहीं. त्याच्या शिष्यागिरीच्या बाण्यास तीं मिऊन असत. याच्या बुद्धीवरून व विधेवरून माझे वडिलही त्याला मान देत. पुढें तो माझ्या अगोदर ( मी बेळगांव सोडल्यावर ) ख्रिस्ती झाला, व नंतर विशेष विद्या वगैरे शिकून त्याला उपदेशकाची दीक्षा मिळून बेळगांवच्या कानडी मंडळीचें पाळकपण मिळालें. पुढें कांहीं वर्षांनीं जेव्हां त्याची माझी ख्रिस्ती भावाच्या नात्यानें भेट झाली तेव्हां आम्हां उभयतांस अत्यनंद झाला, व बहुत दिवस आम्हीं एकमेकांच्या ख्रिस्ती समागमाचा उपभोग घेतला. बेळगांवच्या मि. स्कुलांत कांहीं दिवस त्रावणकोर येथील राजकुळांतील रामवर्मा नामक एक पुरुष शिक्षकाचें काम करित असे. तो ख्रिस्ती होता, त्याच्या वर्गांत मी जरी कधीं गेलों नाहीं, तरी त्याची वर्तणूक व त्याचें प्रार्थनेच्या वेळीं गंभीर रीतीनें उभें राहणें हें माझ्या लक्षांत वारंवार येत असे. त्याचा गौरवर्ण व सुंदर रूप व पांढरीं शुभ्र विलक्षण ( चिनी लोकांसारखीं ) वस्त्रे व चमत्कारिक वाटोळी टोपी हीं सर्व अद्याप माझ्या दृष्टीपुढें येतात, मी त्याच्याशीं कचित् बोलत असें, परंतु त्याचा जो कांहीं विलक्षण ठसा माझ्या मनावर उठला तो कधीं गेला नाहीं.

( ३ ) जें ख्रिस्ती शास्त्राचें ज्ञान त्या शाळेंत मला प्राप्त झालें तें जरी तत्काळ माझ्या उपयोगीं पडलें नाहीं, तरी त्यापासून मला पुढें मोठा लाभ झाला. मला इंग्रजी बरेच समजू लागल्यापासून मी आपल्या चुलत्याचें इ. बैबल घरीं वाचूं लागलों. आब्राहाम, इझाक इ. च्या कथा व दावीदाचीं गीतें हीं मला फार आवडत. तें देवाचें शास्त्र आहे असें समजून वाज्जीत नव्हतो, तरी दयाळू देव त्यावेळीं देखील आपल्या आत्म्याकडून शास्त्रद्वारे मजशीं बोलत होता, पण जशी शमुवेलनें § त्याची वाणी प्रथम ओळखली नाहीं तशी मीही ती ओळखली नाहीं. बैबलखेरीज कांहीं ख्रिस्ती पुस्तकें माझ्या वाचण्यांत फार लहानपणीं आलीं त्यापासून मी कांहीं बोध घेतला नाहीं, केवळ गमतीसाठीं म्हणून तीं वाचावीं तरी जेव्हां माझे ज्ञानचक्षु उघडण्याचा समय देवानें आणिला तेव्हां त्यातील गोष्टी मला हितावह झाल्या.

§ बायबल ( जुना करार ) ? शमुवेल ३ : १-१०

( ४ ) खिस्ती पुस्तकांखेरीज हिंदुधर्मसंबंधी जी पुस्तकें माझ्या वाचण्यांत आली त्यांतील भक्तिपर वचनें मला फार आवडत. मोह्यस्वर्थ साहेबाच्या म. इ. कोशाचीं पानें चाळून पाहण्याचा मला फार नाद असे. त्यांत जी उदाहरणार्थ घेतलेलीं बोधपर वाक्यें आढळत तीं मी उतरून घेत असें. अशा उदाहरणांत “ कोण मी कैचा कोठूनी आलों हें, गूज श्रीगुरुलागीं पुसावें ” हें वाक्य माझ्या घ्यानीं पकें बिंबलें होतें. कित्येक रामदासी श्लोक व तुकारामाचे अभंग व नामदेवाचा हरिपाठ मी मोठ्या प्रेमानें एकटाच म्हणत वसें. तसेंच भजनाचे अभंग घरांत मोठ्या प्रेमानें म्हणावे, मला प्राकृत पोथ्या वाचायास शिकविण्याकरितां जो हरिदास ठेविला होता त्याच्या घरी रात्रीं भजन होई तेथें मी जावें, व मोठ्या प्रेमानें व उच्चस्वरानें “ बुडतों भवसांगरी, तारीरे त्रिठोबा ! ” असें भजन करावें पण तारण म्हणजे काय व तारणारा कोण हें मला त्या काळीं समजलें नाहीं तथापि ह्या भजनादिकांकडून अंतःकरणांतील स्वाभाविक भक्तिभावना स्थिर व जागृत राहून निवळ नास्तिक मताकडे माझी प्रवृत्ति झाली नाहीं; हा एक मोठा लाभ झाला. ईश्वर आहे व त्यानें मनुष्यास शास्त्र दिलें आहे ही कल्पना माझ्या मनांतून तर कधींच गेली नाहीं.

याप्रमाणें निवीड अंधारांत असतां प्रकाशाचीं किरणें देवाचा आत्मा माझ्या अंतःकरणावर पाडीत होता. तीं पाडणाऱ्याचा हात मी त्यावेळीं पाहिला नाहीं, व ह्या किरणांच्या मागून पूर्ण प्रकाश प्राप्त होईल असेंही मला वाटलें नाहीं.

( ५ ) ईश्वरी सूत्रानें मला आणखी असें शिकविलें कीं, जरी माझ्या घराचीं मनुष्यें हिंदुधर्माप्रमाणें अत्यंत भाविक व कर्मठ होती व धर्माचरण करण्यांत कांहीं अंतर पडूं देत नसत; जरी त्यांस ब्राह्मणाचे व साधुसंतांचे वारंवार आशीर्वाद मिळत, व ते अनेक दैवतांची भक्ति मनोभावानें करीत, तरी त्यांच्यामध्ये तंटे व भांडणें वारंवार होत. माझे आजोबा कडकडीत शिवभक्त व शक्ति उपासक असून ते आपल्या दोघाही पुत्रांशीं फार भांडत, खाण्यापिण्याच्या पदार्थांवरून भांडणें, वस्त्रालंकारावरून भांडणें, मानापानाच्या गोष्टीवरून भांडणें; सारांश, भांडण म्हणून घरांतून कधीं गेलें नाहीं. भांडणें करावी व देवपूजा करावी; देवाचे मंत्र जपावे व घरांतील माणसांशीं



अबोलपणा धरावा; भांडणें करावीं व व्रतें-उपोषणें करावीं, दानधर्म करावे, तुळशीपुढें बसून एकमेकांचें अनिष्ट चिंतावें व नवस करावे, असे जे प्रकार हिंदु कुटुंबांत साधारणतः असतात ते आमच्या घरांत नव्हते असें नाहीं. हें मी एथें संतोषानें लिहीत नाहीं. मी त्या भांडणावरून अत्यंत कष्टी व दुःखी होत असें. भांडण होतेवेळीं माझें आंग थरथर कांपावें. हा लेख लिहिण्याचें कारण हेंच कीं, हिंदुधर्माचें कितीही मनोभावानें आचरण केलें तरी त्यांत त्याच्या अनुयायींस अशा अनीतीच्या वर्तनापासून दूर ठेवण्याची बिल्कूल शक्ति नाहीं. सर्व हिंदु कुटुंबांची अशी स्थिति असते असें माझें म्हणणें नाहीं, तर जो प्रीतीचा व शांतीचा अंश हिंदु कुटुंबांत असतो तो त्यांच्या विवेकाचें, सुस्वभावाचें, सुज्ञानपणाचें, साधुसंतांच्या बोधपर ग्रंथ-वाचनाचें फळ होय; मूर्तिपूजा केल्याचें, मंत्र जपण्याचें, व्रतउपोषणादिक केल्याचें, तीर्थयात्रेस जाऊन आल्याचें व ब्राह्मणादिकांस दानधर्म दिल्याचें, त्यांचें आशीर्वाद मिळविण्याचें तें फळ नव्हे. जे भटभिक्षुक अथवा विद्वान् ब्राह्मण आमच्या घरीं धर्मकृत्यें चालविण्यास येत ते आम्हांस नीतीच्या वर्तनाविषयीं बोध करीत नसत. त्यांनीं पूजेची पोथी वाचावी, पंचांग सांगावें, फलज्योतिष सांगावें, पीकपाण्याविषयीं भविष्य सांगावें, मंत्र म्हणावे, मंत्र शिकवावे, आम्हांस आशीर्वाद द्यावे, आपल्या पायाचें तीर्थ पाजावें, आम्हांवर मंत्राक्षता टाकाव्या; परंतु कधीं कोणत्याही प्रकारचीं बोधवचनें आमच्या कार्नी पाडलीं नाहींत. प्रभु मला जेव्हां प्रकाश दाखवूं लागला तेव्हां ह्या गोष्टीचें व्यर्थपण धर्मदृष्ट्या मला दिसूं लागलें.



## प्रकरण १०

फ्रीचर्च विद्यालयांत अभ्यास करीत असतां माझ्या सुधारणुकेस  
कसा आरंभ झाला, व त्यावेळची माझी धर्मसंबंधी स्थिति  
( १८५०-५३ )

ज्या काळांत मी फ्रीचर्च विद्यालयांत हिंदु असतां विद्याभ्यास करीत  
होतों, तो काळ त्या विद्यालयाच्या संबधानें मात्र चमत्कारिक होता  
असें नाहीं तर धर्मसंबंधी शोधाच्या सुधारणुकेच्या संबधानें सर्व महाराष्ट्र देशांत  
पवित्र आत्म्याचें कार्य बहुत सुशिक्षित तरुणांच्या अंतःकरणांत अनेक स्थळीं  
चाललें होतें असें दिसतें. तसेंच सुधारणुकीसंबंधी शिकलेल्या तरुणांमध्ये  
मोठी चळवळ चालली होती. सन १८४० सांपासून जातिभेद मोडावा व  
मूर्तिपूजा सोडावी ह्याविषयीं पुष्कळ तरुणांच्या मनांत विचार येऊन त्यांची  
एकजूट झाली होती, तिला त्यांनीं “ परम हंससभा ” किंवा मंडळी असें नांव  
दिलें होतें. हिच्याविषयीं पुढें सांगण्यांत येईल. विद्या व सुधारणूक ह्यांच्या  
संबंधानें एथें लिहूं लागल्यास पुष्कळ विषयांतर करावें लागेल. तरी टीपेंत  
कित्येक गोष्टींचें दिग्दर्शन केलें आहे. §

§ ह्या काळांत मुंबईत व महाराष्ट्रदेशांत धर्म व लोकसमाज ह्यांची स्थिति  
सुधारण्याकरितां व विद्यावृद्धि करण्याकरितां ज्या संस्था स्थापित झाल्या होत्या, त्या  
घेणेंप्रमाणें — “ दक्षिणी भाषेंत पुस्तकें प्रसिद्ध करणारी मंडळी. ” हिनें  
नाना फडनविसाची बखर, गुजराथचा इतिहास, सृष्टीतील चमत्कार अशीं कित्येक  
मोठमोठी पुस्तकें प्रसिद्ध केलीं. “ दक्षिणा प्राइज कमिटी. ” ही पुण्यांत स्थापली  
गेली. हिच्या योगानें मराठी ग्रंथ लिहिणारांस बरेंच उत्तेजन मिळून कित्येक चांगले  
ग्रंथ तयार झाले. “ मराठी ज्ञानप्रसारक मंडळी. ” ही मुंबईत असून पुष्कळ वर्षें  
चालली. ही आपल्याच नांवाचें एक मासिक पुस्तक काढीत असे, व हिच्या सभेंत  
विद्वान लोक उपयुक्त विषयांवर व्याख्यानें देत. या नांवाची दुसरी गुजराथी सभा  
होती. “ कल्याणोन्नायक मंडळी. ” ही पुण्यांत होती. हिच्या नियमांपैकीं दोन  
नियम असे होते कीं, “ १. सर्व धर्मांमध्ये व सर्व वादांमध्ये व सर्व व्यवहारामध्ये  
मध्यस्थपणानें आपल्या बुद्धीस येईल तें निर्णित करून लोकांस कळविलें जाईल.  
२. शास्त्राचें तात्पर्य एक असतां लोक भलतेंच समजून दुराग्रहानें आपला तोटा

प्रीचर्च विद्यालयांत जाऊं लागल्यापासून सुमारे सहा महिन्यांनीं मी लिहून ठेविलेला एक कागद माझ्यापाशीं आहे, त्यांत येणेंप्रमाणें मजकूर आहे —

करून घेतात, अशाविषयीं वास्तविक तात्पर्य जाहीर केलें जाईल. ज्ञानप्रकाश सभा ही पुण्यांत होती. ह्या काळांत कलकत्त्याकडे वेद व वेदांत ह्यांविषयीं इंग्लिश भाषेंत बरेच ग्रंथ व निबंध छापले जाऊन ते मुंबईच्या सुशिक्षित लोकांस वाचायास मिळाल्यावरून त्यांविषयीं चांगली माहिती झाली. लोकप्रिय व विद्वान दाक्टर भाऊ दाजी ह्यांनीं रजपूत लोकांतील कन्याहत्याविषयीं उत्कृष्ट ग्रंथ रचिला. त्यास सरकारनें मोठें बक्षिस दिलें. कोणीही धर्मांतर केलें असतां त्याचे हक्क बुडत नाहींत असा एक मोठा महत्त्वाचा कायदा सरकारनें १८५० सांत केला. ( १८५० साचा आक्ट नंबर २१ ) त्याचा अभिप्राय असा आहे कीं ज्याला जो धर्म खरा वाटेल त्याप्रमाणें चालण्याची पूर्ण सुख्त्यारी आहे व त्यावरून त्याचे जिनगीसंबंधीं वगैरे हक्क बुडत नाहींत. ह्याविषयीं कलकत्ता रिव्यु ( मार्च १८५१ ) नामक मोठ्या व वजनदार मासिक पुस्तकांत असें लिहिलें आहे कीं, “ The year 1850 has also been distinguished above all others in the annals of British India, by the establishment of the principle of religious liberty throughout the whole of the country. ” तसेंच याविषयीं मद्रासच्या सुप्रीम कोर्टाचे जज सर विल्यम बर्टन यांनीं एका खटल्याचा निकाल करितांना या कायद्याविषयीं ( मे ७, १८५१ ) येणेंप्रमाणें बोलून दाखविलें — “ This Act has been passed, not to encourage a change from one religion to another ; but to secure liberty of conscience, and equal rights to all. Some of the people of this country may be insensible of the benefit now conferred upon them, some of them may be furious against it; but let me tell them, and tell them solemnly, that this act of 1850 is the Great Charter of religious freedom, which declares that the rights of all classes shall be equally respected, which says, “ Do as your conscience bids you, you will not forfeit any of your rights by following the dictates of your conscience, whether you turn to the right hand or to the left. This Act for which all should render thanks to the great Disposer of events; and it is a wonder that any should be found to find fault with so merciful a provision, for according to it no man's rights can be hurt by a change of religion. ” ह्या महत्त्वाच्या उताऱ्याचा सारांश असा आहे कीं हा कायदा लोकांस धर्मांतर करण्यास उत्तेजन यावें अशा हेतूनें केला नाहीं, तर सर्वांस धर्माच्या बाबतींत आपल्या मनाच्या सांगीप्रमाणें वागण्याची मोकळीक असावी, व सर्वांस सारखे हक्क असावे. हा जो या देशांतील लोकांवर महद् उपकार झाला आहे तो त्यांतून कित्येकांच्या ध्यानांत येत नसेल. परंतु मी

“ श्री. ”

“ सकल विश्वाचा उत्पन्नकर्ता श्री जगद्गुरु, सर्वोत्तम नारायण याच्या पवित्र चरणांतें स्मरून मी शपथ करितों कीं, आजपासून अगदीं पहिला सुनिश्चय मी ह्या खालीं लिहिलेल्या गोष्टी कदापि प्राण गेल्यासही करणार नाहीं. व ईश्वर मला अशा गोष्टी करण्यास बुद्धि न देवो. जर मजपासून असें घडेल तर शतगोह्येच्या पातकाचें फळ माझ्या मस्तकीं पडो, व यमराज मला अक्षय नरकांत टाको.

१. असत्य भाषण.

२. चोरी.

३. रंडीबाजी, व्यभिचार, शिंदळकी व तत्संबंधीं कर्मे — लावण्या, नाच, तमाशा, ख्यालखुशाली, गप्पा.

“ जर कदाचित यांतून कांहीं मजपासून घडलें तर तात्काळ हे परमेश्वरा, तुजपाशीं क्षमा मागून पश्चात्ताप करीन. कां कीं तुझ्या दयेशिवाय मनुष्याचे कोणतेही चांगले उद्योग सिद्धीस जात नाहीत. ”

“ ता० २५, आगस्ट, १८४९. ”

नीतिसंबंधीं वर्तनाचा मी आपल्याविषयीं लिहिलेला हा पहिलाच लेख असावा असें मला वाटतें. याच्या पूर्वी कांहीं लिहून ठेविलेलें मला आठवत नाहीं. व जर हा कागद मजपाशीं राहिला नसता तर ह्याची कांहींच आठवण मला झाली नसती. त्यावेळचीं माझ्या हातचीं दुसरीं कांहींच कागदपत्रें माझ्यापाशीं नाहीत. हा कागद कोणत्या विशेष प्रसंगीं लिहिला, व कोणत्या कारणामुळे मी आपल्याशीं हे ठराव केले ह्याचें मला आतां स्मरण नाहीं. परंतु बरील मितीच्या मागून आठ वर्षांनीं त्यावर माझ्या हातचें आडवें लिहिलेलें एक इंग्रजी वाक्य आहे, त्याचा आशय असा आहे कीं, “ हा निश्चय मी फ्रीचर्च विद्यालयांत जाऊं लागल्यावर केला, तेथें ख्रिस्ती शास्त्रांतील शुद्ध नीति शिकू लागल्यावरून असा निश्चय करण्याचें मला अगत्य वाटलें. ”

ईश्वरास स्मरून सांगतों कीं, हा १८५० साचा आकट धर्मसंबंधीं स्वातंत्र्याची मोठी सनद आहे, ही मिळाल्याबद्दल सर्व गोष्टींचा मोठा व्यवस्थापक जो ईश्वर त्याचे आपण सर्वांनीं उपकार मानावे.

मि० नारायण शेष्पाद्री यांच्या वर्गात बसल्यावर त्यांचा धर्माच्या निमि-  
 रेव० नारायण त्याने जो मला कंटाळा होता तो उत्तरोत्तर कमी होत  
 शेष्पाद्री यांच्या गेला. शाळा सुटल्यावर घरी येतांना मी त्यांजबरोबर  
 स्नेहाची वृद्धि मार्गातून चाळू लागलों; त्यांच्या व माझ्या घरची वाट  
 एकच होती. त्यांच्या संगतीत मला पाहून लोकांनी म्हणावे की, हाही  
 ह्याच्याच सारखा एके दिवशी होईल; परंतु मला त्याविषयी कांहीं वाटू नये.  
 नारायण साहेबांनी आपल्या घरी शाळेसंबंधी कांहीं विषय शिकविण्याचा  
 एक वर्ग काढला होता, तेथेही मी जाऊ लागलों. ते वारंवार मला माझ्या  
 घरच्या मनुष्यांचे क्षेमकुशळ विचारित, तेणेकरून मला फार संतोष वाटे  
 व माझे मन त्यांजवर विशेष बसू लागे. कधी कधी त्यांनी मला थड्डेने चहा,  
 काफी ब्याल काय असे विचारावे, परंतु मी ती घेत नसें. तेव्हां त्यांचे लग्न  
 झाले नव्हते. त्यांची व मिस्टर उलियम पेटन (जे आतां स्काटलंडांत  
 रेव० पेटन आहेत) यांची मिळून एक युरोपियन व युरेशियन मुलां-  
 करिता बोर्डिंग शाळा होती तेथे ते राहत असत, त्यांत कित्येक मुले फार  
 सुशील व धर्मशील होती त्यांची माझी ओळख पडली; कांहीं आमच्याच  
 शाळेत व वर्गात येणारी होती, अशांपैकी जाकसन नांवाचा एक युरोपियन  
 मुलगा होता, तो फार स्नेहाळु व धार्मिक होता. तो मजवर फार प्रीति करित  
 असे, व माझ्या आल्याच्या तारणाविषयी काळजी धरून मला बोध करित असे.  
 त्यानें एकदां आपले व आपल्या कुत्र्याचे रंगीत चित्र काढून मला दिले तें  
 माझ्यापाशी पुष्कळ दिवस होते. हा मित्र पुढे अमेरिकेस जाऊन मिशनरी  
 होऊन हिंदुस्थानांत आला. रेव० हेनरी जाकसन यांच्या मिशनाचे ठाणे  
 लखनौस होते. पेटनसाहेबही मजवर प्रीति करित, ते जेव्हां शाळेत  
 शिकवायास येत तेव्हां त्यांची शिक्षणपद्धति मला फार आवडे. ते सर्वदां  
 हास्यमुख असत.

त्या काळांत श्री० च० विद्यालयांत जे ख्रिस्ती धर्मशिक्षण मुलांस मिळत  
 श्री चर्च असे ते फारच उत्तम प्रकारचे होते. एक गणिताचा  
 विद्यालयांतील व रसायणशास्त्राचा वर्ग खेरीजकरून इतर सर्व विषयांच्या  
 धर्मशिक्षण वर्गांत धर्मसंबंधी चर्चा थोडीबहुत चालायचीच; आणि  
 ती अशा प्रकारची होती कीं, तिचा कोणास कंटाळा येत नसे. सकाळचा  
 व संध्याकाळचा धर्मोपदेश खेरीज करून प्रत्येक वर्गास बैबल किंवा त्यासंबंधी  
 अ. ६

तोंडचे धडे नित्य पूर्ण एक तास शिकवीत; जेव्हां मला शिक्षकाचें काम मिळालें तेव्हां मी खिस्ती नसतांही मला बैबल मास्तरची जागा दिली होती. ही गोष्ट मला फारच हितावह झाली. पूर्वीच्या मिशन शाळेंत संपादन केलेलें बैबलचें ज्ञान माझ्या उपयोगी पडूं लागलें, जणूं काय त्याचें माझ्या मनांत पुनर्जीवनच झालें.

मी आपल्या वर्गास बैबल पद्धतवार शिकवीत असें. मीं धड्यांची घरीं चांगली तयारी करावी. मुलांस शाखांतील ओव्या पाठ करायास लावाव्या, धड्यावर प्रश्न लिहून आणायास सांगावें, हुशार मुलांस नंबर द्यावे. कित्येक मुलें बैबल शिकण्याचा कंटाळा करीत, तरी दुसरीं आवडीनें व हुशारीनें आपले धडे तयार करून आणीत. कधीं कधीं शाखसंबंधीं विषयाची फोड करण्यांत व त्याजवरून बोध करण्यांत मीं इतकी आस्था दाखवावी कीं, ती पाहून मुलांनीं मला म्हणावें कीं, “जर तुम्हांला ह्या गोष्टी खऱ्या वाटतात, तर तुम्ही खिस्ती कां होत नाहीं ?” मुलांस शाखार्थ सांगतेवेळीं कधीं कधीं देवानें मला असा प्रकाश द्यावा कीं, तेणेंकरून माझें मन अगदीं वेधून जावें, व माझे नेत्र अश्रूंनीं भरावे. एकदां “अहो कष्टी तुम्ही सर्व मजकडे या” § ह्या ओवीचा अर्थ सांगतांना माझी अशीच अवस्था झाली, मुलेंही कांहीं वेळ तटस्थ व सद्गदित होऊन त्यांनीं पुनः बरील प्रश्न मला विचारिला. ह्या प्रसंगाची मला चांगली आठवण आहे. ही गोष्ट १८५१† सालांतली आहे. त्या वेळीं आमची

§ बायबल ( नवा करार ) मत्तय ११ : २८

† ह्या काळीं फ्री० च० विद्यालयांत व्यावहारिक विषयांखेरीज कोणकोणते धर्मसंबंधीं विषय शिकवीत असत हैं पुढील यादीवरून दिसून येतें. ही याद “ओरिएण्टल स्पेक्टेटर” नामक मासिक पुस्तकावरून घेतली आहे ( १८५१-५२.)

( SCHOOL DIVISION ). Sixth, Fifth, Fourth, and Third Classes. Verbal religious instruction, Elementary Catechism, Gospels and Acts. Second Class. Gospels, Companion to the Bible, Prophecies. First Class. Keith on Prophecy, Gospel of Luke, Acts, Peter, Daniel, Bi-weekly Essays. Catechetical Class. Exercises on the Assembly's Shorter Catechism. ( COLLEGE DIVISION ). BIBLE CLASS. Genesis with Bishop Hall's Contemplations and Dr. Candlish's work on Genesis, Exodus, Epistle to the Hebrews, with Stewart's Commentary and other works—Evidences of Christianity. NATURAL THEOLOGY, whole of Paley's Nat.

शाळा आंग्रोळी मिशन गृहाजवळच्या एका बंगल्यांत होती. (हें मिशनगृह गिरगांवांतील पोलीसकोर्टाच्या शेजारीं जें मोठें घर आहे तेंच होय.)

Theology with illustrations and additions. THEOLOGY. O. T. Hist. Geo. and Christology, and early Hist. of the Christian Church. Edward's Hist. of Redemption. Lands of the Bible for illustrations. Hengstenberg's Christology of the O. T. Prophecies of Zechariah and Daniel, with critical readings. Popish controversy;—Stillingfleet's Doctrines and Practices, with Cunningham's Notes.

सन १८५६ सालच्या अभ्यासाच्या विषयांची पुढील याद त्या वेळीं छापलेल्या शाळापत्रकावरून घेतली असून तींत केवळ कालेज डिविजनांत शिकवायाचे विषय आहेत—

Church History, Fulfilment of prophecy, History of ancient religions, particularly Primitive, Zabaism, Egyptian, Celtic, Greek. BIBLE CLASS. Epistle to the Romans—Revision of Chap. I—V. Critical study of Chap. VI—XII. Punishment of Idolatry, Clean and unclean animals, The year of Release, The three great Feasts, Divination &c. The great Prophet.—Deut. XII—XVIII.—Witnesses to Christ, the miracle of the loaves, Christ, the Bread of Life. John V. VI.

MENTAL AND MORAL PHILOSOPHY. Butler's Sermons—three on the Human Nature; on Compassion, Resentment, Self-deceit; Love of our neighbour. Abercrombie's Moral Feelings.—Written Abstracts. Theology. Old Testament History. Edward's History of Redemption, complete with Historical and Geographical illustrations. New TESTAMENT HISTORY. Incarnation and Ministry of our Lord, from Harmony of the Gospels of Tract Society, with Dr. W's, written Notes and illustrative references to various authors. Senior Division. Ministry of the Apostles, from Neander's History of the planting of the Christian Church, and select passages from Conybeare and Howson's Life and Epistles of Paul. Doctrines of Divine Revelation. Exposition of Confession of Faith, Chapters VII—XV. Eighteen Lectures, with Examinations on the day following their delivery, on the Doctrines of The Bible compared with those of the Oriental Gentile Scriptures—The authorities on which the Religions of the East are founded. The Being and Perfections of God. Creation. Created things. The Primitive Condition of man, The Fall and Depravity of man. The Providence of God. The Law of God (partly treated of) but including the object of Worship, the Form of Worship, and Relations of Man involved in the doctrine of Caste, &c. Written Essays.

ह्याच वर्षाच्या आरंभी म्हणजे फेब्रुवारी महिन्याच्या १७ व्या तारखेच्या ज्ञान-ज्ञानप्रकाशास प्रकाशांत “ सत्य ईश्वरोक्तशास्त्रशोधक श्री चर्च शाळेंतील माझे धर्मसंबंधी विद्यार्थी ” ह्या सहीचें माझे पत्र छापलें होतें, त्याचा विचारदर्शक पत्र शेवटचा भाग येणेंप्रमाणें आहे—

“ कोणी म्हणतात कीं, सृष्टिजन्य ईश्वरी ज्ञानाचे उजेडानेंच आम्ही दिव्य नगराचा पंथ शेवटपर्यंत क्रमूं. तर त्यांस मी असें विचारतों कीं, त्या नगराचें वर्णन तुम्हांस त्या उजेडाचे योगानें कसें प्राप्त होईल? तुम्हांस तिकडील वर्तमान कोणी सांगितलें आहे, व तुमच्याजवळ तेथील राजास दाखविण्यास काय दस्तऐवज आहे?....दुसरा विचार असा उत्पन्न होतो कीं, मरणानंतर मनुष्याची अवस्था कोणत्या प्रकारची होईल, हें सृष्टिजन्य ईश्वरी ज्ञानावरून कळत नाही. कोणी म्हणतात कीं, मनुष्यास अनेक जन्म प्राप्त होतात, कोणी म्हणतात, मनुष्यास एकच जन्म आहे. कोणी म्हणतात मनुष्याचा आत्मा वायु आहे तो शरीरांतून गेला म्हणजे वाऱ्यांत वारा मिळून जातो. दुसरें असें कीं, मनुष्य पापी आहे व ईश्वर परम पवित्र आहे, त्यास पाप अगदीं सोसत नाही, तर त्याजवळ पापी मनुष्य कसा जाईल? जर ईश्वराचे दयेवर भरंवसा ठेवावा तर त्याच्या न्यायास बाध येतो. सर्व लोक पाप करून देवा आम्हांवर दया कर असें म्हणतील. तिसरें असें कीं, आपण स्वतां पुण्य करून तरावें तर आपलें पाप अपार आहे, तें जाण्यास आपणाकडून अनंत पुण्य होत नाही. याप्रमाणें सृष्टिज्ञानावरून या प्रश्नांची उत्तरें मिळत नाहीत. आणि पाहिलें असतां या मुख्य सिद्धांतांची मनुष्यास मोठी गरज आहे; आणि यांचा निवाडा झाला पाहिजे. यास्तव जे कोणी वर सांगितलेल्या पंथांचे सुज्ञ विद्वान असतील त्यांस माझी विनययुक्त प्रार्थना आहे कीं, त्यांनीं आपल्या आत्म्यांचें तारण करण्याकरितां कोणते मार्ग शोधून काढले असतील तर ते जगप्रसिद्ध करतील तर बहुतांवर त्यांचे उपकार होतील. ”

मि० नारायण शेषाद्री ह्यांच्या वर्गांतून वरच्या म्हणजे कालेज डिवि-  
जनच्या वर्गांत गेल्यावर तेथें रेव० डाक्टर उइलसन, डाक्टर मरे मिचल व  
रेव० निसब्रट ह्यांच्यापासून मला शिक्षण मिळूं लागलें. ते जीं धर्मसंबंधी  
पुस्तकें शिकवीत तीं माझ्या फार उपयोगी पडलीं. मि० नारायणही कालेज



डिविजनांत शिकवीत असत. § ह्या पुस्तकांच्या अभ्यासानें ख्रिस्ती धर्माच्या सत्यतेचीं प्रमाणें मला दिसूं लागलीं. आणि ख्रिस्ती मंडळीच्या बखरींतील गोष्टी व विशेषेंकरून लुथराच्या वेळीं जी धर्मसुधारणा झाली ती वाचून तर बहुत आवेश व धैर्य आलें. आणि सुधारकांस केवढीं दुःखें भोगावीं लागतात आणि देव त्यांस कसें सहाय करितो इ० समजलें. हीं पुस्तकें मीं व माझ्या सोबतीचे कित्येक तरूण विद्यार्थ्यांनीं मोठ्या हौसेनें शिकावीं, आणि जणू काय लुथराच्या काळांत आम्ही आहों, व त्याला जीं संकटें लागत व जो जय मिळे त्यावरून आम्हांस खरोखर दुःख व आनंद होत आहे, आणि पोपाशीं युद्ध करण्याचें आमच्या अंगीं स्फुरण आलें आहे असें आम्हांस वाटावें. आमच्या वर्गांत कित्येक रोमनक्याथोलिक धर्माचे पोर्तुगीज विद्यार्थी असत ते देखील हा इतिहास शिकून विचार करणारे झाले होते. अशांपैकीं एक जण रो० का० पंथांतील भ्रामक मतें सोडून प्राटेस्टंट ख्रिस्ती झाला, त्याचें नांव मि० विन्सेट डिकुना. हे गृहस्थ हल्लीं मु० बैबल सोसायटीचे सन्मान्य असिस्टंट सेक्रेटरी आहेत. दुसऱ्याही मिशनरी अध्यापकांचें शिकविणें फार सहायभूत झालें. एकीकडून हिंदु धर्माची माझ्या मनांतील इमारत ढासळत चालली, व दुसरीकडून ख्रिस्ती धर्माच्या इमारतीचा पाया भरत चालला.

मिशन शाळेंतील शिक्षणाविषयीं आणखी सांगण्यापूर्वीं शाळेच्या बाहेरून सुधारणुकेचीं इतर माझी धर्मसंबंधीं सुधारणूक होण्यास ज्या गोष्टींकडून सहाय साधनें, धर्मसंबंधीं झालें त्या सांगतों.

पुस्तकें त्या काळांत मुंबईत खोजे, मोमीन इ० मुसलमान लोक जुनीं इंग्लिश पुस्तकें विकण्याकरितां घरोघर फिरत असत. विशेषेंकरून विद्यार्थी मुलांच्या घरीं जात. धर्मसंबंधीं पुस्तकें ते फार स्वस्त देत. अशीं पुस्तकें कित्येक जण माझ्याही घरीं वारंवार घेऊन येत; आणि ज्याप्रमाणें मी हिंदुधर्मसंबंधीं ग्रंथ ब्राह्मणापासून घेत असें, तसें ख्रिस्ती धर्मसंबंधीं ग्रंथ त्यांजपासून घेऊं लागलों. मला नावेल्स वाचायाची गोडी नव्हती, (ही मजवर देवाच्या आत्म्याची दयाच झाली असें मीं समजतों) हें त्या बुकसेलरांस

§ नारायणसाहेबांचे शिकविण्याचे धर्मसंबंधीं विषय येणेंप्रमाणें होते —


Milner's Church History of the Reformation.

समजलें होतें, म्हणून ते मला तीं न दाखवितां धर्मसंबंधीं बुकेंच दाखवीत. अशा बुकांचा मी ह्या वेळीं पुष्कळ संग्रह केला होता इतकेंच नाही, तर मन लावून तीं वाचीत असें. §

पुस्तकांशिवाय जीं वर्तमानपत्रें मी वाचीत असें त्यांविषयीं थोडेंसे सांगितलें पाहिजे. ज्ञानोदय हें पत्र मी बहुत वर्षांपासून वर्तमानपत्रें वाचीत असें. बेळगांवांत असतांना माझे चुलते तें घेत असत, तें माझ्या वाचण्यांत येई. सन १८४५ सालच्या ज्ञानोदयाचें बांधलेलें पुस्तक अद्याप माझ्यापाशीं आहे. (दुसरीही पुष्कळ आहेत) मुंबईत आल्यावर तर मी स्वतां त्याला वर्गणीदार झालों इतकेंच.

§ हीं पुस्तकें माझ्यापाशीं आतां नसल्यामुळें त्या सर्वांच्या नांवांची मला आठवण नाही. परंतु Boston's Fourfold State ह्या नांवाचें पुस्तक त्यावेळीं घेतलेलें माझ्याजवळ आहे, तें माझ्या फार उपयोगीं पडलें. मजसारख्या त्या वेळच्या स्थितींत असणाऱ्यांनीं व सर्व ख्रिस्ती तरुणांनीं हें अवश्य वाचावें. हें मी ता. १७ अक्टोबर १८५२ न्हांत घेतल्याची त्यावर तारीख आहे. तसेंच The Trial of the Witnesses of the Resurrection of Jesus या नांवाचें त्यावेळीं घेतलेलें एक बुक आहे; त्याच्या संगतीं Lord Lyttleton on the conversion of St. Paul, व Bishop Gibson's Pastoral Letters हीं पुस्तकें एकत्र बांधलेलीं आहेत, तीं वाचल्यानें नास्तिक लोकांच्या शकांची निवृत्ति करण्यास मला पुष्कळ बळ आलें. याशिवाय Bunyan's Holy War, Dodridge's Progress of Religion in the Soul व James' Anxious Enquirer व Dr. Duff's India and Indian Missions हीं पुस्तकें विकत घेऊन मी वाचलीं होती. तसेंच Solitude Sweetened ह्या नांवाचें एक पुस्तक माझ्यापाशीं होतें, तें एका सर्जनानें लिहिलें होतें. त्यांत त्यानें आपले धर्मसंबंधीं अनुभव, ख्रिस्ताचीं गुणकर्में, भक्त व अभक्त यांचा भेद, स्वर्ग, नरक, पापपुण्य इ. विषयांवर आपले विचार फार उत्तम रीतीनें प्रगट केले होते, ते मला फारच आवडावे. हें पुस्तक पुढें मी एका मिशनरीसहोबाऱ्याच्या पत्नीस दिलें. Harvey's Meditations among the Tombs व Life of Col. Gardiner ह्या पुस्तकांपासूनही मला पुष्कळ फायदा झाला, तसेंच हेनरी मारटिन याच्या सर्मनांचें एक जुनें पुस्तक माझ्या हातीं आलें. त्यांतील "रक्त पाडल्यावांचून क्षमा होत नाही" (इब्री ९:२२) ह्या ओवीवरील उपदेश मी फार लक्ष लावून वाचला व तो ईश्वरकृपेनें माझ्या मनांत चांगला बिंबला. पूर्वीपासून जगांत यज्ञाची रीत कशी चालत आली, व ख्रिस्ताच्या यज्ञाचें फळ काय इ. गोष्टींचें त्यांत फार उत्तम रीतीनें विवेचन केलें होतें.

नाहीं, तर एक वेळ मी त्याकरिता १० वर्गणीदार मिळवून तितक्या सर्व प्रती आपल्या नांवावर घेऊन ज्यांच्या त्यांस वांटीत असें. ज्ञानोदयाखेरीज प्रभाकर पत्र वाचण्याची मला फार आवड होती. बेळगांवांत आमच्या शेजारी विनायकपंत रानडे ह्या नांवाचे एक ब्राह्मण सर्वेयर राहत असत ते हें पत्र घेत. त्यांस त्या दिवसांत रविवारचा प्रभाकर शुक्रवारी टपालांतून मिळे व त्यांस ट. ह. एक आणा पडे ! तो हातीं आला म्हणजे त्यांनीं आमच्या घरीं येऊन ओठ्यावर बसून मला मध्ये उभे करून मजकडून तो समग्र वाचवावा. हें पत्र ऐकण्यास बरीच मंडळी जमत असे. ह्याप्रमाणें कित्येक वर्षे चाललें होतें. ह्या पत्रांत ( रेव० दा० ) नारायण शेषाद्रि व त्यांचे बंधु रा. रा. श्रीपत शेषाद्रि ह्यांचा खिस्ती होण्यासंबंधी व ग्रामण्या-संबंधी मजकूर वाचून दाखविल्याची मला आठवण आहे. तिसरें पत्र ज्ञानप्रकाश. हें त्यावेळीं आतां ज्यांस रावबहादूर ही पदवी मिळाली आहे ते विद्वान गोपाळराव हरि देशमुख काढीत असत. ह्या तीन पत्रांच्या वाचना-कडून मला धर्म व नीतिसंबंधी गोष्टींचा जो लाभ झाला तो पुरतेपणीं सांगतां येत नाहीं. ह्यापैकी ज्ञानोदय हें पत्र रेव० आर. डब्ल्यु. ह्यूमसाहेब उत्तम प्रकारें चालवीत असत; हे गृहस्थ विद्वान असून हिंदु लोकांचे खरे मित्र होते. यांनीं त्यांच्या कल्याणार्थ अनेक उद्योग व बहुत श्रम केले. त्यांनीं Bombay Temperance Union नामक मद्यपानवर्जक सभा स्थापिली व तिच्या संबधानें Temperance Repository नामक एक त्रैमासिक पुस्तक बहुत दिवस चालविलें. ह्या सभेचे कित्येक विद्वान हिंदु व पारशी गृहस्थ सभासद होते, त्यांत प्रसिद्ध विद्वान व परोपकारी दाक्टर भाऊदाजी ह्यांचें नांव सांगण्यास मला अत्यंत आनंद वाटतो. मीही पुढें त्या सभेचा सभासद झालों. व एकदां तिच्यापुढें कांपत कांपत व चुकत चुकत लहानसें इंग्रजी भाषण केलें, तें १८५४ च्या १५ एप्रिलच्या ज्ञानो-दयांत छापलें आहे. त्या वर्षीं मी ह्या मंडळीच्या कमिटींत होतों. ह्यूम-साहेबांचें मजवर फार प्रेम असे. त्यांच्या संगतीं त्यावेळीं रेव० दा० आलेन व रेव० ( दाक्टर ) फेरब्यांक साहेब हेही मिशनच्या कामांत होते. ह्या त्रिवर्गीचें ज्ञान, चातुर्य, विद्वत्ता, शास्त्रज्ञान, शास्त्रीय मते, धार्मिकता, सौजन्य व परोपकारिता ह्यांच्या योगानें अमेरिकन मिशनाचें व छापखान्याचें काम उत्तम प्रकारें चालत असे. छापखान्यांत दरोज्याकामाचे आरंभी



ईश्वरभजन होत असे. ह्युमसाहेबांची व माझी प्रथम ओळख होण्यास कारण ज्ञानोदय पत्र होय. त्याचा मी वर्गणीदार होतो इतकेंच नाही तर मी त्याला वारंवार विषय लिहून पाठवीत असें. ह्युमसाहेबांची केवळ कोरडी ओळख नव्हती; ते मजवर फार लोभ करीत. त्यांच्या छापखान्यांत जी सुंदर व उपयुक्त मराठी पुस्तके छापलीं जात त्यांची एक एक प्रत ते मला कृपा करून देत; शिवाय ज्ञानोदयाचें उत्तम बांधणीचें पुस्तक दरवर्षी देत. प्रभाकर पत्र रा० रा० भाऊ महाजन हे काढीत असत. हे गृहस्थ विद्वान असून पहिल्या प्रतीचे मराठी लिहिणारे होते, त्यांचाही मजवर फार लोभ होता. ख्रिस्ती धर्माविषयीं यांचें असें मत होतें कीं, मनुष्याच्या सामाजिक सुखाच्या वृद्धीसाठीं हा धर्म फार चांगला आहे. त्यांच्या पत्रांत “लोक-हितवादि” ह्या सहीची जी दीर्घ निबंधमाला लागली होती तिजपासून तर मला फार उपयोग झाला. (ह्या मालिकेंत शंभरांहून जास्त पत्रे होती.) ब्राह्मणधर्म व ब्राह्मणांचें श्रेष्ठत्व यांजवरील माझी श्रद्धा व पूज्यबुद्धि हीं उत्तरोत्तर नष्ट होण्यास ही पत्रमालिकाच बहुतेक अंशी कारणीभूत झाली. मी ज्ञानप्रकाश पत्राचा कांहीं काळपर्यंत मुंबईचा एजंट होतो. तें मी फार मन लावून वाचीत असें. त्यांत नीतिविषयक निबंध वारंवार येत असत. ह्या तिन्हीं पत्रांस मी वारंवार निबंध लिहून पाठवावे व ते त्यांनीं मेहरबानीनें सर्वदा आदरावे.

पुण्यांत विचारलहरी या नांवाचें एक ख्रिस्ती धर्मविरोधि पत्र १८५२ नांत निघू लागलें, तेंही मी घेत होतो. त्यांतील विचार फारच हलकट व पोरकट होते. त्यांतून दोन तीन उतारे खालीं घेतले आहेत.

मिशनेरी कोणास ख्रिस्ती करितात :—

“कोणी एखादा भिकारी ज्याचा प्राण जात असेल, किंवा कोणी अडाणी, नीच जातीचा स्वदेशांत उपहास पावलेला, किंवा कोणी उमेदवार ज्यास आपली ख्याती व्हावी, अशी आशा असते, परंतु मागीं सांपडत नाही, अशा मनुष्याची गांठ पडली म्हणजे त्यास हे मिशनेरी लोक घेतात.”

येशू ख्रिस्ताविषयी :—

त्याची नीति बगैरे वर्तणूक बरीच होती. दाहा पांच वर्षांनीं असें झालें कीं या मनुष्यावर लोकांचा द्वेष उत्पन्न झाला व त्या काळीं यहूदी लोकांचे धर्माध्यक्ष होते; त्यांस हा नूतन धर्म सांगतो असें वाटून त्यांनीं बंडाचा गुन्हा त्याजवर घातला; तेव्हां

ग्राम हा देश रूमचे बादशहाचे स्वाधीन होता. तेथील सुभेदाराने मनास आणून बंडाचा गुन्हा शाबीत होऊन इसवीस सुळावर दिला.

वैबलांत सांगितलेल्या देवाविषयी :—

“सुसलमान तरी एक निर्गुण, निराकार ईश्वर मानितात; परंतु हे खिस्तभक्त ईश्वरास कपटी, खोटा, हट्टी, अन्यायी, पराधीन, जिकलेला, पुत्रहीन, क्रोधी, विभागलेला, निर्दय, स्वच्छंदी, अविचारी, खटपट्या, घालमेल्या, पुत्रवधकर्ता, सिताफळांकरितां सर्व सृष्टीस नरकांत घालणारा, असा मानितात. तेव्हां असला धर्म किती निच, पाखंडी, वाईट आहे हें पाहा. ह्या धर्मापासून कोणाचें कल्याण होईल बरें ?”

असले निंदक व बाष्कळ पत्र फार दिवस चालले नाही, व तें वाचल्यानें माझ्या धर्मविचारांत कांहीं फरक पडला नाही. केव्हां केव्हां मी ह्या पत्रास दुसऱ्या पत्रांतून उत्तर देत असें. ह्याचा मुख्य एडिटर लवकरच मरण पावल्यामुळे त्याच्या मागून तें चालविण्यास कोणी धजला नाही असें त्याच वेळीं माझ्या ऐकण्यांत आले. कोणी म्हणू लागले कीं ह्या धर्मनिंदक पत्राचा एडिटर होण्यास नास्तिक मंडळीस भय उत्पन्न झालें !

सारांश ह्या तिन्ही पत्रांकडून माझी तीन प्रकारची सुधारणूक झाली, म्हणजे ज्ञानोदयाने माझी खिस्ती धर्माच्या सत्यतेविषयी व हिंदु धर्म ईश्वरप्रणीत नाही याविषयी खातरी केली. प्रभाकराने माझ्या मनांत ब्राह्मणाविषयी जी पूज्यबुद्धि होती ती नष्ट केली आणि ज्ञानप्रकाशाने नास्तिक मताकडे माझी प्रवृत्ति होऊ दिली नाही.

खिस्ती धर्मसंबंधी ग्रंथ वाचणें व वर्तमानपत्रें वाचणें ह्यांखेरीज माझी ठाकूरद्वार एथील धर्ममते सुधारण्यास व्याख्याने ऐकण्यास जाणें हें एक कृष्णशास्त्रांची कारण होतें. मी दोन्ही धर्मांची व्याख्याने ऐकण्यास जात व्याख्याने असें. पुराण व कथा ह्यांस व्याख्यान म्हटलें असतां चालेल. हिंदुधर्माविषयीचीं ह्या व्याख्यानें तर पहिल्यापासून माझ्या कानीं पडत आलीं, परंतु मुंबईत आल्यापासून खिस्ती धर्माविरुद्ध हिंदूंनी दिलेली व्याख्यानेंही माझ्या ऐकण्यांत येऊ लागलीं. अशा प्रकारची एक व्याख्यानमाला वे० शा० सं० कृष्णशास्त्री साठे ह्यांनीं चालू केली होती, तिच्या आरंभाविषयी १८५२ सालच्या १९ सप्टेंबरच्या प्रभाकरांत येणेंप्रमाणें सूचना होती :—

“आजपासून दर रविवारी पालवावरील ठाकूरद्वारांत हिंदुधर्मप्रतिपादक व्याख्यान देण्यास कृष्णशास्त्री साठे ह्या नांवाचे गृहस्थ कबूल झाले आहेत.

त्या वेळेस यावत् हिंदुमात्रांहीं ( बाटे व परधर्मी खेरीज करून बाकीच्यांहीं ) हिंदुधर्मविषयक शंका काढून समाधानें करून ध्यावीं अशी बातमी आहे. ” मी ह्या स्थळीं जाऊन प्रत्येक व्याख्यानाचें टिपण घेऊन ज्ञानोदयास पाठवीत असें, व त्यासोबत शास्त्रीबावांच्या शंकांचेंही मला ख्रिस्ती धर्माचें जितकें ज्ञान होतें त्याप्रमाणें समाधानें लिहून पाठवावीं. शास्त्री मजकूर यांचा मजवर डोळा असे, परंतु मला ते कधीं कांहीं बोलले नाहींत. लोकांनींही मला कधीं छेडलें नाहीं. परंतु कोणी एक हिंदु गृहस्थ एके दिवशीं व्याख्यानकारांस कांहीं प्रश्न करणार होता, त्यांस लोकांचें इतकें भय पडलें होतें कीं, त्या दिवशीं त्यानें पोलीस कमिशनर फोर्जेटसाहेब यांस सांगून आपल्या रक्षणाकरितां कांहीं पोलीसचे शिपाई मागवून त्या दिवशीं ठाकूरद्वारच्या आसपास बसविलेले होते ! ह्या गृहस्थांच्या नांवांची मला आतां आठवण नाहीं. ह्या व्याख्यानांचा व माझ्या उत्तरांचा मासला पुरवणींत दाखविला आहे. हीं व्याख्यानें सुमारे एक वर्षपर्यंत चाललीं त्यांसंबंधीं माझीं सुमारे २५ पत्रें ज्ञानोदयांत ( १८५२-५३ ) इंग्लिश भाषांतरासहित छापलेलीं आहेत, हें भाषांतर ज्ञानोदयाचे विद्वान् कर्तें करीत असत. ह्या व्याख्यानांकडून लोकांचे डोळे बरेच उघडले. मला तर त्यांजपासून मोठाच लाभ झाला. हिंदु विद्वानांच्या ख्रिस्ती धर्मावरील शंका किती पोरकट व पळपळीत आहेत, व त्यांस कसें उत्तर द्यावे हें मला तेव्हांपासून कांहींसें समजू लागलें.

ठाकूरद्वारचीं व्याख्यानें सुरू होण्याचे अगोदर सुमारे चार महिने अमेरिकन अमेरिकन मिशन भजनालयांत ख्रिस्ती व्याख्यानांस आरंभ झाला मिशनांतील होता, त्यांचा क्रम सुमारे एक वर्ष चालला. ह्या ख्रिस्ती व्याख्यानें व्याख्यानांसही मी जात असें. यांचा सारांश व त्यांजवर झालेल्या वादाचा सारांश वर सांगितलेल्या ज्ञानोदयाच्या पुस्तकांत छापला आहे. ह्या व्याख्यानांकडून मला ख्रिस्ती धर्माचें पुष्कळ ज्ञान झालें.

मुंबईत मी विद्याभ्यास करीत असतांना जी तिसरी व्याख्यानमालिका अंब्रोलींतील दा० चालत असे व जिच्यापासून माझे धर्मसंबंधीं ज्ञान वाढलें उइलसन यांची ती दाक्टर उइलसन साहेबांची होय. ही मालिका अंब्रोली व्याख्यानमालिका मिशनगृहांत बहुत वर्षांपासून स्थापिलेली होती. ती बहुधा प्रतिवर्षीं कांहीं महिने चालत असे. हीं व्याख्यानें ऐकायास पुष्कळ विद्वान युरोपियन व नेटिव गृहस्थ येत, त्यांत तरुणांची संख्या विशेष असून

ते निरनिराळ्या सरकारी व मिशनेरी विद्यालयांतील व हपिसांतील असत. ह्यांचे विषय सृष्टिसंबंधी ईश्वरविद्या व शास्त्रसंबंधी ईश्वरविद्या हे असून त्यांत अनेक धर्मांचें तुलनारूप वर्णन येत असे. व्याख्यान झाल्यावर उइलसनसाहेब कित्येक श्रोत्यांस आपल्या माडीवर बोलावीत व त्यांस चहा वगैरे दिल्यावर त्यांशीं धर्म व सुधारणुकेसंबंधी मोठ्या प्रेमानें भाषणें करीत. हा त्यांचा क्रम फारच स्तुत्य व लोकहितावह होता. तेणेंकरून इंग्लिश व नेटिव लोकांचें दळणवळण, स्नेह व कळवळा यांची वृद्धि होत असे. §

दाक्टर उइलसनसाहेबांस मी त्यांच्या विद्यालयांत जाऊं लागल्यापूर्वीच मला दा० पाहिलें होतें. त्यांचे मला प्रथम दर्शन व्याख्यानाच्या प्रसंगी उइलसनसाहेबांचें झालें, परंतु तें वर सांगितलेल्या व्याख्यानमालिकेंतलें नव्हतें. प्रथम दर्शन ते पालस्तैन देशाचा प्रवास करून आल्यावर त्यांचा वृत्तांत Lands of the Bible नामक स्वकृत ग्रंथांतून आपल्या अंग्रेजी प्री चर्च मंडळीस मराठींत सांगत असत. त्याची बातमी मला लागल्यावरून मी तेथें जाऊं लागलों. इंग्लिश गृहस्थास मराठी बोलतांना ऐकण्याचा हा मला पहिलाच प्रसंग. त्यांचें भाषण मी आश्चर्यानें ऐकत असें. त्यांचें रूप

§ ह्या मित्रमेळ्यांत उइलसनसाहेबांची पत्नी आमंत्रितांचें प्रेमपुरस्सर आगत स्वागत करीत असे. ही साध्वी बाई मोठ्या कुलीन व सधन घराण्यांतील असून फार निगवीं होती. आम्हां एतद्देशीय विद्यार्थ्यांस तिच्या मोठ्या बंगल्यांत जायाला कांहीं भय किंवा संकोच वाटत नसे. आम्हीं मराठी जोडें घालून बेलशक आंत शिरावें व जेथें सह्य असतील तेथपर्यंत खुशाल जावें. उइलसनसाहेबांच्या कपौडांत त्यांचें एक प्रकारचें खासगत आर्पनेज (अनाथ मुलांचें गृह) होतें; त्यांत अनेक देशचीं, अनेक जातींचीं, गोतांचीं व अनेक भाषा बोलणारीं मुलें असत; त्या सर्वांची देखरेख ठेवणें, त्यांचीं गाव्हाणीं ऐकणें, त्यांच्या खोड्या खटाळ्यांकडे लक्ष देणें, हें त्रासाचें व दगदगीचें काम ह्या दीनमातेनें शांतपणें पहावें. हिच्या कनवाक स्वभावाविषयीं पुष्कळ गोष्टी सांगतात त्यांपैकीं एक अशी आहे कीं, ती एकदां आपल्या पतीसह महाबळेश्वरी जात असतां वाटेत त्यांच्या चाकराचा एक मुलगा गाडी हांकतांना खालीं पडून त्याच्या मांडीवरून चाक गेलें, तेव्हां त्याची जखम बांधण्यास जवळ दुसरें फडकें नसल्यामुळें मितेस उइलसन हिनें आपल्या आंगावरील मोलवान् शाल फाडली. मनुष्याचे गुणावगुणांची परीक्षा करणारे जे सद्भक्त रेव० निसंबटसोहब त्यांचें ह्या बाईच्या गुणस्वभावाविषयीं असें मत होतें कीं, ती पवित्र दूतांच्या गुणस्वभावाच्या जवळ जवळ होती.

त्या वेळीं जें माझ्या दृष्टीस पडलें तें माझ्या मनांत इतकें बिंबलें कीं, तें तेथून कधीं नष्ट झालें नाहीं. ते जरी त्या वेळीं चाळिशीच्या वर होते तरी मला फार तरुण असे भासले. त्यांच्या सौम्य वृत्तीचा व ममताळु स्वभावाचा ठसा तेव्हांच माझ्या मनावर उमटला. त्या वेळीं त्यांचें व्याख्यान ऐकायास कोणी विद्वान्, धनवान् व उंच जातीचे लोक मिळाले होते असें नाहीं, तर बहुतेक अशिक्षित, गरीब व जगानें नीच मानलेले असे पुरुष, बायका व कांहीं तरुण मुली व मुलगेही होते, अशांस हे थोर विद्वान् पुरुष, ज्यांस मुंबईचे गवरनर आपल्या पंक्तीस भोजनास बोलावीत व बडे लोकांच्या समेंत लौकिक भाषण करण्यास आदरयुक्त निमंत्रण होत असे, ते ह्या गरीब लोकांस जवळ घेऊन त्यांस आपल्या प्रवासाच्या गोष्टी सांगतांना मी पाहिलें. परंतु मी त्या वेळीं आपल्या जातीच्या व्यर्थ अभिमानानें ह्या लोकांपासून दूरच राहिलें. मी त्यांच्याबरोबर बांकावरही बसलों नाहीं, तर परोशाप्रमाणें दूर उभा राहून त्यांचें भाषण ऐकिलें !

प्रीचर्च विद्यालयाचे युरोपियन व नेटिव मिशनेरी प्रोफेसर केवळ विद्या-  
लयांत मात्र धर्मसंबंधीं विषय मोठ्या श्रमानें व आस्थेनें  
ख्रिस्ती शाळागुरूंचे शिकवीत इतकेंच नाहीं, तर रविवारी व आठवड्यांतील  
खासगत वर्ग दुसऱ्याही दिवशीं त्यांच्या घरीं सकाळीं किंवा संध्याकाळीं  
कांहीं विषय शिकविण्याचे वर्ग असत. रेव० (आतां दाक्टर) मरे मिचल  
साहेबांच्या चौपाटीवरील बंगल्यांत प्रतिरविवारीं प्रातःकाळीं शास्त्र शिकविण्याचा  
वर्ग असे, तेथें मिशनेरी व सरकारी शाळेंतून व हपिसांतून बरेच लोक  
येत. ह्या वर्गास मी जात असें. माझ्याबरोबर एक तरुण परभु गुहस्थ  
जो पुढें प्रभुसिमिनेरीचा प्रिन्सिपाल झाला तो येत असे. आम्ही वाटेंत  
भेटलों म्हणजे शास्त्रसंबंधीं विषयांवर चर्चा करीत चालावें. आम्हांस फार  
सकाळीं जावें लागत असे, त्या वेळीं कांहीं खाल्लेलें नसल्यामुळें वर्गांत  
बसल्यावर पोटांत गुरगुरे म्हणून हा मित्र कांहीं मिठाई बरोबर आणी, तींतून  
त्यानें मला कांहीं द्यावी. परंतु ह्या मिष्टान्नापेक्षां मला शास्त्राभ्यास विशेष  
गोड लागे, व अंतःकरण संतुष्ट झालेलें असतां मी घरीं येत असें, कारण  
देवाचें शास्त्र मधापेक्षां गोड § आहे, ह्या शास्त्रवचनाचा अनुभव मला त्या काळा-  
पासून देवाच्या कृपेनें येत चालला होता.

§ बायबल ( जुना करार ) दावीदाचीं गीतें : ११९ : १०३



माझी धर्मसंबंधी सुधारणूक होण्यास कित्येक मित्रांची संगतही कारणी-  
भूत झाली. त्यांत कोणी सरकारी हपिसांतील, कोणी  
मित्रमंडळी सरकारी शाळेतील, कोणी दुसऱ्या मिशन स्कुलांतील  
असे होते. त्यांनीं मजबरोबर मूर्तिपूजा व जातिभेद यांच्या  
विरुद्ध पुष्कळ वाद करावा, व कित्येकांनीं ख्रिस्ती धर्माची व बैबलाची फार  
प्रशंसा करावी. हे सर्वच पुढे ख्रिस्ती झाले असें नाहीं. कोणी गुप्त रीतीनें  
ख्रिस्ती धर्मावर विश्वासणारे होते. एकाची स्थिति अशी होती कीं तो नित्य  
रात्रीं परमेश्वराची प्रार्थना करितेवेळीं आपल्या गळ्यांतील जानवे काढून ठेवीत  
असे. एक पारशी तरुण गृहस्थानें आपल्या स्त्रीसहित पवित्र शास्त्र वाचण्याचा  
परिपाठ ठेविला होता. कित्येक जण नेमानें ख्रिस्ती भजनालयास येत, त्यांपैकीं  
एक हिंदु गृहस्थ आपल्या एका मुलास बरोबर घेऊन येत असे, ख्रिस्ती  
धर्मापासून माझे मन वळविण्यास यत्न करणारे असेही कित्येक जण माझ्या  
मित्रमंडळींत होते.



## प्रकरण ११

### माझा परमहंस मंडळीत प्रवेश

मी जरी कित्येक सुधारलेलीं मते अवलंबिलीं होतीं तरी मी आपल्यास मीं जातिभेद “सुधारलेला” म्हणवीत नसें व सुधारलेल्यांच्या कसा मोडला मंडळीत मोडावयास इच्छित नव्हतो, कारण त्या काळांत “सुधारलेला” हा शब्द मुंबईत व विशेषेकरून पुण्यांत फार निंद्य असे. “सुधारलेला” ह्या शब्दाची व्याख्या जातीचे आचार मोडणारा, मद्यमांस खाणारा व चौपायीं उडणारा अशी जुन्या समजुतीचे लोक करीत, ती मला आवडत नसे. तरी मागल्या प्रकरणांत सांगितलेल्या माझ्या मित्रांच्या सहवासानें माझा प्रवेश परमहंसमंडळीत झाला. हे मित्र त्या मंडळीचे सभासद असून गुप्त रीतीनें दुसऱ्यास तीत आणण्याचे प्रयत्न करणारे होते. एके दिवशीं ह्यांनीं माझ्याशीं ( व माझ्या मताच्या एका मित्राशीं ) जातिभेदाविषयीं फार निकरानें वाद केला, आणि जेव्हां जातिभेद खोटा आहे व तो मोडावयास सिद्ध आहे असें आम्हीं कबूल केलें, तेव्हां ते म्हणाले कीं, आतांच आमच्या देखत तुम्ही तो मोडाल काय; आम्हीं म्हटलें, “होय.” परंतु खरोखर तो मोडण्यास ते सांगतील असें आम्हांस वाटलें नाहीं. पण आमचें संभाषण होत असतां त्यांतून एक जण मुकाट्यानें बाहेर जाऊन थोड्याच वेळानें कांहीं बिस्कुटे घेऊन आला व तीं आमच्यापुढे ठेवून म्हणाला कीं, “जर तुम्हांला जातिभेद खोटा वाटतो, तर हीं खा पाहूं.” आम्हीं म्हटलें, “प्रथम तुम्हीं खा. मग आम्ही खाऊं.” तेव्हां त्यांनीं त्यांतून कांहीं खाल्ही मग आम्हांसहीं खाणें प्राप्त झालें. परंतु त्या वेळीं माझी जी गाळण झाली, ती सांगतां पुरवत नाहीं. माझ्या अंगास कंप सुटून चळचळां घाम आला, व आतां घरीं गेल्यावर आई घरांतून हांकून लावील असें वाटूं लागलें. जसा कांहीं एखाद्यावर डोंगर कोसळून पडतो, तशी माझी गत झाली. आतां मी कुटुंबाच्या सर्व माणसांस मुकलों व जातींतून उठलों, परागंदा झालों, सर्वजण मला ‘बाट्या’ म्हणतील असें वाटूं लागलें; कारण तोंपर्यंत मी कधीं पात्रबिस्कुटे खाल्ही नव्हतीं. माझा दुसरा मित्रही फार चकित झाला, त्यानेंही धीर धरून एक दोन

विस्कुटें खाल्तीं. त्याजवरही हा पहिलाच प्रसंग होता, म्हणून त्याच्या घशाखाली तीं उतरण्यास त्याला बराच प्रयास लागला. मग आम्हांस ग्लासांत पाणी आणून दिलें. ही गोष्ट मनीस्कुलांत झाली. त्या वेळीं शाळा सुटली होती. झाप्रमाणें जातिभेद गुप्तरूपानें प्रथम हिंदु मित्रमंडळींतच मीं मोडला. जरी माझें त्या काळीं कित्येक खिस्ती लोकांच्या घरीं जाणें येणें होतें तरी मला कोणी खाण्यापिण्याविषयीं आग्रह केला नाहीं. सांप्रतच्या काळांतही सुधारलेले हिंदु लोक आपसांत गुप्त रीतीनें अशाच प्रकारें जातिभेद मोडीत आहेत, त्याकरितां त्यांस खिस्ती लोकांची मदत लागत नाहीं. §

घरीं आल्यावर ही गोष्ट कोणास कळली नाहीं, असें समजून माझें मन शांत झालें. पुढें ह्या मित्रांनीं मला व माझ्या मताच्या दोघां तिघां मित्रांस परमहंस मंडळीविषयीं सांगून एके रात्रीं आम्हांस तिच्या सभेस नेलें. तेथें मोठमोठे अनेक जातीचे विद्वान् व संभावित हिंदु गृहस्थांचा बराच मोठा समुदाय पाहून आम्हांला फार आनंद वाटला, व आमच्या मताचे इतके लोक आहेत असें पाहून धैर्यही आलें.

ह्या मंडळीचीं मुख्य मतें अशीं होतीं कीं, जातिभेद मानूं नये, विधवांच्या परमहंस मंडळीचीं पुनर्विवाहाविषयीं संमति असावी, व मूर्तिपूजा करूं नये; मतें व प्रवेशक बाकीचे धर्मसंबंधीं विचार कसेही असोत, त्याविषयीं संस्कार कांहीं निर्णय केला नव्हता. आणि मंडळीची संख्या मोठी वाढेपर्यंत हीं मतें गुप्त ठेवावीं, म्हणजे मंडळीची परिस्फुटता करूं नये, परंतु

§ दा० उइलसनसाहेबांनीं मी हिंदु असतांना जात मोडण्याच्या संबंधानें एकदा आम्हांला बगीत जो उपदेश केला तो सांगणें अवश्य दिसतें. त्यांचें म्हणणें असें होतें कीं, कोणीही हिंदूनें उगीच खाण्यापिण्याकरितां आपली जात मोडूं नये, तर जातिभेद पाळणें पाप आहे व ईश्वराला तें आवडत नाहीं अशीं ज्याची खातरी झाली असेल त्यानेंच तो मोडावा, म्हणजे त्याबद्दल त्याचा छळ झाला असतां तो सोसण्यास त्याला ईश्वर शक्ति देतो. अशा श्रेष्ठ तत्त्वरूप कुन्हाडीनें ह्या जातिरूप वृक्षावर प्रहार करणारे किती थोडे आहेत. मी खिस्ती झाल्यावर त्याच दा० उइलसनसाहेबांच्या बंगल्यांत दुसऱ्या दोन तीन खिस्ती भावांसह राहत असतां पुष्कळ तरुण हिंदु आमच्या बिन्हाडीं येऊन आम्हांला बीफ कसें लागतें तें खाऊन पाहूं ह्या असें म्हणत. आणि कांहीं खाणें झालें तर दारें बंद करून खात. बीफ ( Beef ) गोमांस.

मंडळी वाढविण्याकरितां प्रयत्न करावे. ही एक मंडळीत मिळण्याची अट होती. हिच्या सभा गुप्त रीतीनें भरत. मंडळीत प्रवेश करणारास तिचे नियम वाचून दाखवीत व त्यानें त्यांस आपली सम्मति दर्शविल्यावर तो ओंजळीत पाणी घेऊन खालीं सोडी. नंतर एक दुधाचा प्याळा आणून प्रथम अध्यक्षानें व दुसऱ्या कित्येकांनीं तोंडास लाविल्यावर त्यास प्यायास देत, आणि रोटीचा (पावाचा) तुकडा खावयास देत. ह्याप्रमाणें प्रवेशक विधि करून मला व माझ्या मित्रांस मंडळीत घेऊन आमचीं नांवें सभासदांच्या पटावर मांडलीं. § सभेच्या आरंभी व शेवटीं मराठीत प्रार्थना वाचीत, त्या रावत्रहादूर दादोबा पांडुरंग यांनीं रचलेल्या होत्या. सभेचे अध्यक्ष त्या वेळीं रा. ब. रामचंद्र बाळकृष्णजी (राम बाळकृष्ण) कस्टम खात्याचे दफतरदार हे होते. रा. ब. दादोबा पांडुरंग व रा. रा. भाऊ महाजन हे जरी मंडळीच्या मताचे व मंडळीचे पुरस्कर्ते होते तरी ते कधीं सभेस येत नसत. आलेच तर दुसऱ्या खोलीत बसत, व सभा विसर्जन झाल्यावर अध्यक्षाची व कांहीं निवडक मंडळीची भेट घेत. रा० ब० दादोबांचे बंधु रा० रा० दाक्टर आत्माराम पांडुरंग हे ह्या मंडळीचे सभासद होते, पण ह्यांची वर्तणूक अशा प्रकारची नव्हती. ते सभेस येत इतकेंच नाहीं, तर आपल्या घरीं सभा भरवीत.

§ या मंडळीविषयी Political Rishi या सहीचीं पत्रें लिहिणारानें १८८५ च्या इंदुप्रकाशांत कांहीं माहिती दिली आहे, तीत असें लिहिलें आहे कीं, तिच्या प्रवेशक संस्कारांत रोटी व मुसलमानाचें पाणी देत असत. आणखी असें सांगितलें आहे कीं, या मंडळीचे सभासद आरंभीं इतके आवेशी व धैर्यवान् होते कीं, त्यांनीं एकदां कोटांतून रोठ्या हातांत घेऊन रस्त्यांत त्यांची मिरवणूक करीत उघड रीतीनें त्या गिरगांवांतील आपल्या सभास्थानांत आणिल्या. हें कोणत्या वर्षीं झालें हें सांगितलें नाही व मी जेव्हां त्या मंडळीत होतो तेव्हां मला ही गोष्ट समजली नाही, निदान समजल्याची मला आतां आठवण नाही. आणखी ऋषींच्या पत्रांत असा मजकूर आहे कीं, सभासदांचें गुह्य फुटण्याच्या अगोदर कोणी एकानें मंडळीचें रजिष्टर बुक चोरून नेलें, त्यांत सर्व सभासदांचीं नांवें होती. या मंडळीचे संख्येविषयी “ऋषि” म्हणतात कीं, ती सुमारे एक हजार असावी. तिच्या शाखा पुणे, सातारा, अहमदनगर, बेळगांव, रत्नागिरी इ० स्थळीं होत्या. परंतु मी ज्या दिवशीं तीत मिळालों त्या दिवशीं सुमारे ५०-६० लोक हजार होते. एक हजार संख्या जमली म्हणजे आपलें मत प्रगट करावें असें तोंडानें बोलत मात्र असत.

मंडळीची वृद्धि करण्याचे कामीं कित्येक गृहस्थ फार आवेशी असत. त्यांत राबर्ट मनीस्कृलांतील मराठी शिक्षक रा० रा० भिकोबा दादा व त्यांचे बंधु रा० रा० सखाराम लक्ष्मण हे विशेष आवेशी होते. त्यांखेरीज रा० रा० लक्ष्मण शास्त्री हळबे, रा० रा० बाळभास्कर शिंदे, रा० रा० मदन श्रीकृष्ण (हे पुढें पुण्यांत स्मा० का० को० चे जज असतां परमहंस मत/ सोडून देव मामलेदाराचे शिष्य झाले !), रा० रा० मोरोबा विनोबा इ० मंडळी मोठी आस्थेवाईक होती.

ह्या मंडळीचा असा बेत होता कीं, तिला एक हजार सभासद मिळाले म्हणजे लौकिकांत आपलीं मते प्रसिद्ध करावीं. परंतु असा काळ येण्याच्या पूर्वीच तिची दुसऱ्या रीतीनें प्रसिद्धि झाली. ह्या प्रसिद्धीचा प्रस्तुत वृत्तांताशी संबंध असल्यामुळे तिजविषयीं एथें सांगितलें पाहिजे.

एका दिवशीं ह्या मंडळीच्या सभेस कोणी नवीन तरुण गृहस्थ येऊन मंडळीचा नेमाप्रमाणें शपथा वगैरे घेऊन तींत मिळाला. आणि बोभाटा; कांहीं दिवसांनीं त्यानें सर्व सभासदांचीं नांवें फोडून असें निंदात्मक कवन प्रसिद्ध केलें कीं, ते सर्व ख्रिस्ती होणार असून अमुक दिवशीं त्यांचा बाप्तिस्माही होणार आहे. ही बातमी शहरांत पसरतांच मोठा गवगवा झाला. मिशन शाळेंत जाणाऱ्या मोठमोठ्या हिंदु मुलांस त्यांच्या आईबापांनीं भराभर शाळेंतून काढलें; कित्येकांस मुंबईच्या बाहेर पाठविलें. § वर्तमानपत्रांतून ह्या गोष्टीची चर्चा चालली. ह्याच गडबडींत कित्येक बडे लोकांच्या आश्रयाखाली एका मनुष्यानें परमहंस मंडळीविषयीं निंदात्मक कवन

§ अशा प्रसंगीं शाळेंतून काढलेल्या विद्यार्थ्यांतून फ्री चर्च विद्यालयांतील कित्येक विद्यार्थ्यांनीं मला पत्रें पाठविलीं, त्यांपैकीं एक इंग्रजी पत्र माझ्यापाशीं पेन्सलीनें लिहिलेंलें अद्याप आहे. त्यांतून कांहीं मजकुराचें भाषांतर खाली दिलें आहे :—

“मला लिहिण्यास अत्यंत दुःख वाटतें कीं, तुमच्या संगतीपासून दूर राहणें मला प्राप्त झालें आहे, इतकेंच नाही, तर जुलमानें मला दूर ठेविलें आहे; ही वेळ केव्हां टळेल हें मला ठाऊक नाही. मला आपल्या धन्य शाळेपासूनच दूर राहणें प्राप्त झालें आहे असें

छापून प्रसिद्ध केलें, त्यांतून मासल्याकरितां एक उतारा देतो :—

‘प्रभु राज्यधारकांनीं आणिविली ह्या पुरांत सोसाटी । मिशनारीही तद्वत झटती अत्यंत भ्रष्टतेसाठीं । नित्य सोसेटीत अभ्यास । तेथें म्लेच्छांसीं सहवास । आवडूं लागे कैफ मनास । ज्वान मुलाला ॥ कर्माचा लोप झाला । गांजा भांग जिरणीस पडली । वरांडीवर इच्छा जडली । ही उत्पत्ति कोणीकडली । ठाऊक आईला ॥ तदनुसार बुद्धि मुलाला । राज्याधिकांनीं सुंबईत । विद्यालय केलें विख्यात । अनेक स्थळांचे विद्यार्थी येत । अभ्यासार्थ या ग्रामी । जे जन पूर्वी योग्यतावान । ते जरी सर्व झाले द्रव्यहीन ॥ तथापि हें विद्यालय अद्वैत । स्वदेश विद्या करविती ॥ आचारी पाणके आंगूतक । इतर व्यवसाई होते अनेक । तयांसी वाटून हें कौतुक । मुलगे धाडिले या स्थळी ॥

ह्या ताकपिट्या कवीची प्रभाकरकर्त्यांनीं चांगली खबर घेतली. § ह्याच

नाहीं, तर कोणत्याही गुप्त किंवा प्रसिद्ध सभेसही जाण्याची मला मनाई झाली आहे. काहीं चिंता नाही. ज्यांचे धर्मसंबंधी उपदेशापासून कल्याण होतें असे जे सर्व मज्जारिख्या अवस्थेत आहेत त्यांस असेंच दुःख सोसावें लागतें. तुम्ही प्रापंचिक विद्या व धर्मसंबंधी शिक्षण प्राप्त करून घेत असतां देव तुमचें सहाय करो, आणि जसा मला अटकाव झाला आहे तसा तुम्हांस न होवो.”

रा० के०

सुंबई, २९/१/५१.

§ ह्या निंदात्मक चोपडीचें “परमहंसमतप्रशंसा” असे नांव होतें. तिच्या कर्ता कसबिणींस लावण्या शिकविणारा हलकट ब्राह्मण होता. प्रभाकरकर्त्यांनीं त्याविषयी जो स्वाभिप्राय प्रगट केला त्याच्या शेवटीं येणेप्रमाणें लिहिलें होतें :—

“अस्तु. हा कवि तर चावट आहे हें सर्व सुंबईत प्रसिद्ध आहे. आणि याच्या कवनाची वास्तविक किंमत लोक जाणतच आहेत. परंतु आधीं या लोकांस विद्येची अभिरुचि नाही, आणि तशांत अज्ञ लोकांच्या मनास सुकर्मापासून भ्रष्ट करायास हा पाहत आहे म्हणून आम्हांस इतकें पुष्कळ लिहिणें प्राप्त झालें, परंतु आम्हांस मोठें आश्चर्य वाटतें कीं, एकापेक्षा अधिक बडे लोकांनीं ह्या ग्रंथास आश्रय दिला आहे अशी जी गांवांत बातमी उडली आहे, ती जर खरीच असली तर या असल्या नीच व बीभत्स कवनास एकापेक्षा अधिक बडे लोकांनीं आपला आश्रय द्यावा येणेंकरून त्यांस त्रिवार धिःकार असो.”

(जाने० १५ मार्च, १८५२)

धांदलींत गंगाधरशास्त्री फडके ह्यांनीं हिंदुधर्मतत्त्व नामक ग्रंथरूप शेंडा फडकाविला, त्याजवरही वर्तमानपत्रांतून पुष्कळ गोळीबार झडले.

ह्याप्रकारें ह्या मंडळीच्या नांवाचा पुकारा झाल्यावर तिला आपल्या समा फारच गुप्त रीतीनें भराव्या लागल्या. एकाच जागीं मंडळी जमत नसे. तिच्यांत (पुढें लिहिल्याप्रमाणें) मी जाणें सोडल्यावर मला तिजविषयीं फारसें समजत नसे, व समजण्याजोगें तींत काहीं होतही नव्हतें. तरी तिजविषयीं माझ्या कधींमधीं लिहून ठेवण्याच्या रोजनिशींत एक लेख मिळतो तो येथें दाखल करितों. तो असा कीं “ह्या मंडळीनें कलकत्याचे रेव० बिहारी लालसिंघ हे विलायतेहून परत आल्यावर त्यांस चहाची मेजवांनी केली. त्या प्रसंगीं सुमारे ५०-६० मंडळी होती. परंतु रा० व० दादोबा पांडुरंग यांनीं तेथें चहा घेतला नाहीं.” [ १८६० ].

## प्रकरण १२

परमहंस मंडळीचा बोभाटा झाल्यावरून मला कांहीं  
वेळपर्यंत मुंबई सोडून जावे लागलें

मागील प्रकरणांत सांगितल्याप्रमाणें परमहंस मंडळीचा बोभाटा झाल्यानें माझें साताऱ्यास मजविषयी जी गोष्ट घडली ती अशी कीं, माझ्या (हिंदु) जाणें सासऱ्यास मी ह्या मंडळीत आहे असें समजून त्यांनीं माझ्या वडिलांस मी अमुक तारखेस खिस्ती होणार असें लिहून पाठविलें. त्या वेळीं ते साताऱ्याजवळच्या उडतारें गांवीं नदीस पूल बांधण्याच्या कामावर होते. त्यांस ही बातमी पोंचतांच त्यांनीं मला बोलविण्याकरितां गडी पाठविला. त्यापार्शीं मला जें पत्र दिलें होतें त्यांत माझी मातोश्री फार आजारी आहे व तिच्याकरितां दोन वैद्य बांईहून आणिले आहेत असें लिहिलें होतें. हें पत्र वाचतांच मी शाळेंतून रजा घेऊन निघालों. जातेवेळीं सातारा येथें फ्री चर्च मिशनचे मिशनरी रेव० एटकिनसाहेब ह्यांस एक पत्र दा० उइलसनसाहेब यांजपासून सहज मागून घेतलें. तसेंच पुण्यांतील परमहंस मंडळीच्या शाखेची ओळख करण्याकरितां मुंबईच्या मंडळींतील कोणा मित्राचें पत्र घेतलें होतें, तेथें गेल्यावर सभासदाच्या नात्यानें कित्येकांस भेटलों. पुढें मार्गांत गड्यानें मला सर्व खरा मजकूर सांगितला, म्हणजे आई आजारी नाही इतकें सांगितलें, परंतु कोणत्या कारणावरून मला बोलाविलें होतें हें त्याला माहीत नव्हतें. तरी मीं तर्क केला कीं, हें सर्व मुंबईत झालेल्या गवगव्याचें फळ आहे. त्या वेळीं माझ्या मनांत प्रसिद्ध रीतीनें खिस्ती होण्याचें नव्हतें, व तितका माझा विश्वासही दृढ नव्हता, तरी मूर्तिपूजेवर श्रद्धा नसल्यामुळे ती एकदम सोडून द्यावी, व खिस्ती लोकांत जाऊन मिळावें असे विचार मनांत येऊं लागले. §

§ ह्या काळांत मूर्तिविषयीं माझ्या मनांतील भय अगदीं उडून गेलें होतें. सातारच्या वाटेनें जात असतां एका ठिकाणीं रस्त्याच्या बाजूस एक देऊळ लागलें, त्यांत शेंदरानें माखलेले दोन दगड होते, ते मीं उचलून रस्त्यावर आणून ठेविले !



त्या काळीं माझा धर्म परमेश्वराची प्रार्थना करणे व त्याच्या सृष्टीतील कृत्यांचे चिंतन करणे इतकाच होता. धर्मसंबंधी विशेष महत्त्वाच्या व अगत्याच्या सिद्धांतांविषयी मी कांहीं नियम केल्याचे मला आठवत नाही. मी बरोबर इंग्लिश बैबल व स्टमर्स मेडिटेशन्स ही पुस्तके घेतली होती, दुसरीही कांहीं असतील, परंतु त्यांची आठवण नाही. बैबलांतील गीते वाचण्याची मला फार गोडी असे. ती मी रानांत जाऊन वाचावी.

उडताऱ्यास घरी पोचल्यावर (सप्टेंबर १८५१) माझ्या मातापितरांस फार आनंद झाला. त्यांनी मला महादेवाच्या देवळांत नेले. बरोबर कित्येक मंडळी होती, त्या सर्वांनी “देवदर्शन” घेतले, म्हणजे शिवस्तुतीचा श्लोक म्हणून लिंगापुढे हात जोडून उभे राहून व बोकडासारखा शब्द करून देवाल्यास प्रदक्षिणा वागैरे घातल्या; परंतु मी तसे कांहीं केले नाही. शिवापुढे ठेवण्याकरितां माझ्या हातांत नारळ दिला, पण मी तो परत केला. हे सर्व माझ्या वडिलांनी लक्ष्य लावून पाहिले, परंतु त्या वेळीं मला कांहीं बोलले नाहीत. घरी आल्यावर पेढे वाटले. मग सर्व मंडळी घरोघर गेल्यावर व भोजन झाल्यावर माझी आई रडू लागली व मला बोलावून आणण्याचे कारण माझ्या बापाने मला सांगितले. नंतर ख्रिस्ती धर्माविषयी व परमहंस मंडळीविषयी पुष्कळच बोलणे झाले. माझे वडील मजवर फार रागावले, व मला परत मिशन शाळेत पाठवायाचे नाही असे म्हणाले. ह्या सर्व संभाषणावरून ख्रिस्ती धर्माच्या पक्षाने बोलण्याचा मला फारच आवेश आला व नवी शक्ति मिळाली; आणि असे वाटू लागले की, तेव्हांच साताऱ्यास जाऊन बासिस्मा घ्यावा. माझ्याशी धर्मसंबंधी भाषण व वाद करण्याचा माझ्या वडिलांस हा पहिलाच प्रसंग. ते बहुत काळ आदनास होते व मी मुंबईस एकटाच होतो, त्यामुळे त्यांस माझी सुधारलेली मते माहीत नव्हती, आणि “सुधारणूक” व ख्रिस्ती धर्म यांजमध्यें काय भेद आहे हेही ते जाणत नव्हते. ख्रिस्ती होणे म्हणजे अत्यंत नीच व भ्रष्ट होणे असे त्यांस वाटले. ते मला म्हणाले की, भंग्याची टोपली उचलणे व ख्रिस्ती होणे हे एकच. त्यांचा समज पुढे कसा बदलत चालला हे दाखविण्याकरितां ही गोष्ट एथे सांगणे प्राप्त आहे.

उडताऱ्यास सुमारे मी दोन महिने होतों. त्या काळांत मीं तेथें चाललेल्या सरकारी इंजनेर खात्यांतील कामाची बरीच माहिती करून घेतली; त्यावरून सुतार, गवंडी, विगारी यांच्या कामाची देखरेख करणारे ब्राह्मण कारकून कसा जुलूम करीत व त्याजपासून कसा पैसा खात, व सरकारचेंही कसें नुकसान करीत हें मला बरेंच समजलें. तसेंच त्या खात्याचा जो मुख्य अधिकारी इंजनेर साहेब होता तो कोणत्या गुणांचा होता हेंही माझ्या कानांवर आलें. तेणेंकरून मला फार वाईट वाटलें, व त्या गरीब कामगारांचा कैवार घेऊन त्यांची दाद लागावी व इंजनेर साहेबाचीही कानउघडणी करावी ह्या हेतूनें मीं त्याला एक बरेंच लांबलचक पत्र लिहिलें. त्यांत बैबलांतील पुष्कळ बोधकारक ओव्या उतरून घेतल्या होत्या, त्यांपैकीं उपदेश ४:१, ही ओवी उतरून घेतल्याचें मात्र मला आठवतें. हें पत्र प्रथम रा० गोविंदजी नारायण यांस पाहाण्यास व त्यांची मसलत घेण्यास पाठविलें. त्यांनीं तें फार पसंत केलें, पण त्या साहेबास पाठविल्यानें कांहीं उपयोग होणार नाहीं असें सांगितल्यावरून तें तसेंच राहिलें.

वर सांगितलेल्या दोन महिन्यांत आमच्या घरीं सणावारांच्या निमित्तानें बरीच धर्मकृत्यें झालीं, परंतु तीं मला कांहीं गोड लागलीं नाहींत. आमच्या कुळाचाराप्रमाणें एकदां शक्तिपूजाही झाली, त्या वेळीं केवळ एकच ब्राह्मण पूजेस आला होता व घरचीच मंडळी होती. नैवेद्याकरितां उत्तम प्रकारचीं अन्नं व मांसें व मिष्ट पदार्थ सिद्ध केले होते, परंतु मला त्या सर्वांचा अगदीं कंटाळा आला. त्या ब्राह्मणाच्या हातून मीं प्रसाद वगैरे कांहीं घेतला नाहीं, केवळ तिरस्कारानें त्याला व त्याच्या पूजेला पाहात बसलों होतो; इतका मला शाक्त लोकांचा वीट आला होता. त्याविषयीं पुढें मीं पुण्याच्या ज्ञानप्रकाशास एक पत्र पाठविलें. जो ब्राह्मण इंजनेर खात्यांतील गरीब कामगारांवर जुलूम करून त्याजपासून पैसा खात असे तो आमच्या घरीं उपाध्येपण कराय्यास येई, त्याला पाहून तर मला फार राग यावा.

ते दिवस आमच्या विद्यालयाच्या वार्षिक परीक्षेचे असून मला बक्षिसें मिळविण्याची मोठी आशा होती, म्हणून मुंबईस परत जाण्याची मला मोठी उत्कंठा लागली, परंतु माझ्या वडिलांनीं बहुत दिवस माझ्या बोलण्याकडे लक्ष दिलें नाहीं. शेवटीं त्यांनींच अशी तोड काढिली कीं, मी त्यांच्या

परंतु मुंबईस  
येण्याची उत्कंठा,  
एक तोड

जीवंतपणीं खिस्ती धर्म प्रसिद्ध रीतीनें स्वीकारणार नाहीं, अशी जर बैबलावर हात ठेवून शपथ घेतली, तर मला मुंबईस परत जाण्याची परवानगी मिळेल. ह्या तोडीस मी अज्ञान, अशक्त व अल्पविश्वासी असतां मान्य झालें. परंतु ही एक अट धरिली कीं घरांत किंवा बाहेर मी मूर्तीची पूजा करणार नाहीं, व सोवळ्या ओवळ्याचा विचार बाळगणार नाहीं; आणि त्यांनीं घरांत मूर्ति ठेवू नयेत. ह्या गोष्टीस ते मान्य झाले. त्यांनीं माझ्या चुलत्यांस बेळगांवाहून बोलावून आणिलें, व त्यांस ह्या सर्व गोष्टी सांगून त्यांच्या समक्ष मजकडून शपथ घेविली. आणि माझ्या मर्जीस्तव आपल्या देव्हान्यांतील सर्व देव त्यांच्या स्वाधीन केले. मीं घरांत पाहिजे तर बूट घालून जेवावें, कोणतेंही धर्मकृत्य करूं नये, परंतु बाहेरून जनाचाराप्रमाणें चालवें असें मला सांगितलें. हें सर्व एकदम झालें नाहीं. वारंवार उभयतांनीं मला रानांत न्यावें व माझे मन वळविण्याचा मला नरमगरम गोष्टी सांगून प्रयत्न करावा.

उडतारें सोडण्याचे पूर्वी मी पुण्याच्या ज्ञानप्रकाशास एक पत्र पाठविलें होतें तें त्याच्या कर्त्यांनीं कृपा करून प्रसिद्ध केलें, उडतान्याहून यांतील विषय “भरतखंडाची स्थिति” हा होता. हें ज्ञानप्रकाशास पत्र १५ डिसेंबर १८५१ च्या ज्ञानोदयांत इंग्लिश भाषांतरासहित आहे. त्याचा शेवटचा भाग येथें उतरून घेतो :—

“मला वाटतें कीं आतां कलियुग होऊन गेलें किंवा त्याचा अंतकाळ जवळ आला आहे व सत्ययुगाच्या प्रथम दिवसाचा अरुणोदय झाला आहे. ईश्वरी कृपेनें ज्ञानसूर्य लवकरच उदयातें पावो. त्या वेळीं जे दिवाभीत आहेत त्यांस मात्र रात्र होईल. ते गिरिकंदरी व कपाटी जाऊन बसतील. ज्यांस अज्ञानाची मोडशी होऊन विवेची अभिरुची लागत नाही, ज्यांस राज्यांत आबादानी नकोशी वाटून दंगा, छट ही आवडतात ते ह्या युगास कलियुग असें म्हणतील. बरें तर तसें कां होईना. असें निर्दोष कलियुग आम्हांस आवडतें. त्यांच्या म्हणण्याप्रमाणें ह्यांची अशीच वृद्धि व्हावी व वर्णसंकर व्हावा म्हणजे कोणी कोणाचा द्वेष करूं नये, ब्राह्मणांनीं महारांस तुच्छ मानू नये व महारांनीं ब्राह्मणांशीं वैर करूं नये; व शूद्रांनीं ब्राह्मणांस हात दाखवीन असें म्हणूं नये; हिंदूंनीं सर्व पृथ्वीतील देशांत व्यापारास जावें, तेथील लोकांशीं

सरस्यत्व करावें, त्यांची विद्या, कसवें शिकार्वी, अडाणी समजुती सोडाव्या व स्वदेशांत परदेशांतील यंत्रें व हरएक हुन्नर आणावे. काशीपासून लंकेपर्यंत सर्वांच्या मनांत वर्तमानपत्रद्वारे एक सूत्र खेळत असावें. एकाचें दुःख तें सर्वांचें व एकाचें सुख तें सर्वांचें असें सर्वांनीं मानीत जावें. याप्रमाणें फार चांगला वर्णसंस्कार झाला, म्हणजे सर्वास सुख प्राप्त होईल. अशा वर्णसंस्काराचीच सर्व सृष्ट लोक मार्गप्रतीक्षा करीत आहेत.”

इतकें झाल्यावर मी मुंबईस परत येऊन ( डिसेंबर १८५१ ) पुनः फ्री चर्च विद्यालयांत जाऊं लागलों. उडतारें एथें झालेलें वर्तमान मी मुंबईस परत आपल्या खिस्ती मित्रांस कळविलें; त्यांनीं मी जें वचन येणें आपल्या आईबापांस दिलें होतें तें अयोग्य होतें असें मला सांगितलें, व पुढें माझीही व्याविषयीं खातरी झाली. नंतर काहीं दिवसांनीं मी आपल्या तीर्थरूपांस त्याप्रमाणें लिहून कळविलें, व माझी शपथ हेरोद राजाच्या शपथेप्रमाणें अयोग्य होती, व ती पाळण्यास मी बांधलेला नाहीं असें सांगून तिजपासून मी मोकळा झालों. ह्या गोष्टीसंबंधी बराच पत्रव्यवहार झाला, परंतु त्यांपैकीं उभयपक्षांकडील एकही कांगद माझ्यापाशीं आतां राहिला नाहीं, व काहीं टिपणही सांपडत नाहीं. माझें सर्व लक्ष्य शिकण्याकडे व बक्षिसें मिळविण्याकडे होतें. वर सांगितलेल्या शपथेपासून मुक्त होण्यास मला बराच काळ लागला. ह्या दोषाविषयीं माझी खातरी करण्याच्या कामीं रेव० दा० मरे मिचल साहेब ह्यांनीं पुष्कळ श्रम घेतले. वारंवार त्यांनीं ह्याविषयीं मला बोलून, व शास्त्रवचनें दाखवून हे माझे दोष माझ्या पदरीं घातले.

उडताऱ्याहून परत येण्याच्या अगोदर एक गोष्ट घडून आली तिजवरून देवानें मला पुष्कळ बोध केला; ती अशी कीं माझी एक बोधक मातोश्री आजारी होती अशा ज्या बाहण्यानें मला बोलावणें गोष्ट पाठविलें होतें, त्याचप्रमाणें ती मी तेथून निघण्यापूर्वीं खरोखर आजारी झाली, व वाईहून एका वैद्यास आणावें लागले !

ज्या मंडळींच्या संबंधामुळे मजवर व इतर तरुण विद्यार्थ्यांवर इतकीं संकटे आली व लोकांत मोठा गवगवा झाला तिला मीं लागलेंच सोडलें असें नाहीं,

तिच्या सभांस मी पूर्वीप्रमाणे जाऊं लागलों. ह्या सभा आतां पूर्वीपेक्षां विशेष गुप्त रीतीनें व सावधगिरीनें होऊं लागल्या. शत्रूस त्यांचा पत्ता लागूं नये म्हणून सभेच्या जागा वारंवार बदलत व नवीन मनुष्यांस मंडळींत घेण्यापूर्वीं फार चवकशी करीत.

ह्या सभेत कांहीं विशेष कामें होत नसत, प्रार्थना वाचून झाल्यावर इकडच्या तिकडच्या गोष्टी होत. यास्तव कित्येक सभासदांनीं असें मी परमहंस मंडळी कां सोडली सुचविलें कीं, प्रत्येक सभेस कांहीं नियमित विषयावर संभाषण व्हावें, अथवा कोणीं कांहीं निबंध लिहून आणून वाचावा व त्यावर चर्चा व्हावी. त्याप्रमाणे क्रम चालू झाला. एका सभेस माझी पाळी आली. तेव्हां मी अक्रुरानें गोपींस शिकविलेलें ब्रह्मज्ञान यावर कांहीं लिहून आणून वाचलें. § त्याच वेळीं पुण्याहून कांहीं विद्वान् मंडळी आली होती, तींतून कित्येकांनीं माझ्या निबंधावर चर्चा चालली असतां नास्तिक मत स्वीकारून कांहीं विचार प्रदर्शित केले, तेणेंकरून मला व माझ्या एक दोन मित्रांस फार वाईट वाटलें. त्यांत आणखी एक विशेष गोष्ट ही घडली कीं, आमचे सुविचारी, सूज्ञ, विद्वान् व बहु सन्मान्य सभाध्यक्ष रावबहादुर रामचंद्र बाळकृष्णजी यांनींही ह्या पुणेकर नास्तिकांचाच पक्ष स्वीकारला, तें पाहून तर आम्हांस अतिशय वाईट वाटलें. दुसऱ्या वेळीं त्यांस आम्हीं असें करण्याचें कारण विचारलें, तेव्हां ते म्हणाले कीं, केवळ वाद चालवावा इतक्याच बुद्धीनें मी त्यांचा पक्ष स्वीकारिला, मी नास्तिक नाहीं हें तर तुम्हांस ठाऊकच आहे. हें सर्व जरी खरें होतें तरी त्या रात्रीच्या वादाचा माझ्या मित्रांस व मला इतका कंटाळा आला कीं, तेव्हांपासून आम्हीं ती मंडळी सोडून देण्याचा निश्चय केला. वास्तविक पाहतां ह्या मंडळीच्या मतांपासून आत्म्याच्या तृष्णा तृप्त होण्याजोगें तींत कांहींच नव्हतें, केवळ जुन्या मतांस कंटाळलेल्या लोकांस क्षणभर टेंकण्याची मात्र ती जागा होती. पापाची क्षमा कशी होईल, तारणारा कोण, शांति देणारा कोण, इ० अत्यंत महत्त्वाच्या गोष्टींचा परमहंस मंडळीचे लोक

§ ह्या निबंध ता० १ आगष्ट १८५३ सालच्या ज्ञानोदयांत छापिला आहे; व त्यावर तो वाचल्याची १० डिसेंबर १८५२ ची तारीख आहे.

मुळींच विचार करीत नसत, व त्या विचाराची कोणास गरज वाटत होती असें मला दिसून आले नाही.

ह्या मंडळीकरितां कोणी एका गृहस्थानें बहुत दिवसांमार्गे एक मराठी पुस्तक रचिलें होतें, परंतु तें तेव्हांच छापलें नव्हतें. परमहंस मंडळीच्या माझा कल ख्रिस्ती धर्माकडे आहे असें माझ्या कित्येक मतांचें हस्तलिखित मित्रांनीं जाणून त्यांनीं तें मला वाचायास दिलें. त्यांत पुस्तक जातिभेद, मूर्तिपूजा इ० गोष्टींचा निषेध केल्यावर कोणताही धर्म ईश्वरदत्त नाही, व कोणतेही शास्त्र ईश्वरप्रणीत नाही असें प्रतिपादन करण्याचा यत्न केला होता. हें पुस्तक वाचल्यावर परमहंस मंडळीविषयीची पूज्यबुद्धि माझ्या मनांतून नष्ट झाली. कारण ईश्वरानें मनुष्यास शास्त्र दिलें नाही, असें मत मी कधींच वाळगिलें नव्हतें. जरी हिंदु धर्मावरील माझा विश्वास उडत चालला होता, तरी वेद हे ईश्वरप्रणीत आहेत असें मी बहुत दिवस समजत होतों; त्यांत काय आहे हें जरी मला ठाऊक नव्हतें, तरी मूर्तिपूजा नाही असें लोकांच्या सांगण्यावरून मला समजलें होतें. ह्याविषयी विशेष पुढे सांगण्यात येईल. §

परमहंस मंडळीचा संबंध सोडल्यावर मी व माझ्या कित्येक मित्रांनीं मिळून “सत्यशोधक” या नांवाची एक लहानशी सभा लहानशी स्थापिली, तींत माझ्या मताचे म्हणजे देवानें मनुष्यास सत्यशोधक सभा शास्त्र दिलें आहे व तें कोणतें याचा शोध करावा असें

§ वर सांगितलेलें हस्तलिखित पुस्तक पुढें (१८६८) “धर्मविवेचन” ह्या नांवानें छापून प्रसिद्ध झालें. त्याच्या प्रस्तावनेत जें लिहिलें आहे तें वरील मजकुरास जुळतें म्हणजे ज्या वेळीं मी तें पाहिलें त्यावेळीं तें छापलेलें नव्हतें. तो लेख असा:—ग्रंथकर्त्याच्या संग्रहीं तो ग्रंथ तसाच पुष्कळ वर्षे पडून राहिला होता. ह्या ग्रंथाची हस्तलिखित प्रत वाचल्यावर कांहीं वर्षांनीं (१८५८) मी “निःशास्त्रवादपरीक्षा” नामक एक पुस्तक लिहिलें, तें यांतील मतांस उत्तररूप आहे. तें माझ्या वडिलांनीं समग्र वाचून पाहिल्यावर आपणास फार संतोष झाला असें बोलून दाखविलें. कारण कोणतेही भाविक हिंदु निःशास्त्रवाद कबूल करीत नाहीत, व कोणीही तो कबूल करूं नयेच.

मत बाळगणारे कित्येक तरुण होते. आम्ही प्रति रविवारी एकत्र मिळून प्रार्थना करून धर्मसंबंधी विषयांची चर्चा करावी, बैबलाचे कांहीं भाग वाचावे आणि इतर धर्मांचाही शोध करावा. ह्या सभेपुढे मी वाचलेले एक 'सर्मन' (उपदेश) माझ्यापाशी बहुत दिवस होते.

ह्याच काळाच्या सुमारास मला विद्वान् प्रोफेसर एच्. एच्. उइल्सनकृत ऋग्वेदाच्या प्रथम अष्टकाचे इंग्लिश भाषांतर मिळाले, ते वाचून वेदाविषयी माझ्या मनांत ज्या कल्पना होत्या त्या अगदी बदलल्या. त्यांत ईश्वरी शास्त्राचे कांहींच लक्षण दिसून आले नाही इतकेच नाही, तर अग्नि, सूर्य, इंद्र इ० ची जी भक्ति सांगितली आहे ती एक प्रकारची मूर्तिपूजाच होय अशी माझी खातरी झाली. वेदांतील ऋषींचीं स्तोत्रे बैबलांतील दावीदाच्या गीतांपुढे सूर्यापुढे जसे काजवे त्यांप्रमाणे निस्तेज दिसू लागली.

हा शोध चालला. असतां ज्ञानोदयांत वेदाच्या अनादित्वाविषयी कलकत्ता रिव्यूतून घेतलेला एक फार उत्तम निबंध माझ्या वाचण्यांत आला, त्यांत वेदाच्या अनादित्वाविरुद्ध प्रमाणे इतकीं सबळ होती कीं त्यांकडून वेदावरील माझा विश्वास जो उडून गेला तो पुनः कधींच परत आला नाही.

प्रोफेसर उइल्सन यांच्या ऋ० वेदाचे भाषांतराचा केवळ पहिलाच भाग मी वाचला असें नाही, तर दुसरा भाग जेव्हां विलायतेहून आला तेव्हां तोही विकत घेऊन वाचला. (दोन्ही भागांस १२ किंवा १४ रु० दिले असतील) आणि त्या ग्रंथारंभी जो मोठा उपोद्घातरूप निबंध होता तोही मी लक्ष्य लावून वाचला, इतकेच नाही, तर वेदावरील विश्वास उडाल्यानंतर त्यासंबंधी इतर ग्रंथ काळजीने जसे मी वाचले व शोध केला तसा पूर्वी कधी केला नाही. वेदाच्या अनादित्वाविरुद्ध जी प्रमाणे मला सांपडलीं यांजविषयी कित्येक विद्वान् शास्त्री व पंडित यांच्याशी मी भाषणेही केली. परंतु त्यांच्या प्रत्युत्तरांवरून माझे कांहींच समाधान झाले नाही. याप्रमाणे आश्रयार्थ हिंदुधर्माचा जो शेवटचा खांब मी धरिला होता तो मोडून पडला.

तरी मनुष्यास ईश्वरानें शास्त्र दिलें आहे, ही कल्पना माझ्या मनांतून कधीं गेली नाही, ह्या गोष्टीमुळे मी परमेश्वराचे महत् उपकार मानितों, कारण जर अशी माझ्या मनाची स्थिति झाली असती तर कोणत्या दुष्परिणामास मी पोचलों असतो हें माझ्यानें सांगवत नाही. §

---

§ एका जुन्या कागदावरून असें समजतें कीं, सुमारे सहा महिनेपर्यंत मी धर्माविषयीं निष्कालजी होतो. एका मित्राच्या सहवासानें कोणतेंच शास्त्र ईश्वरप्रणीत नाही, अशी कल्पना माझ्या मनांत घोकूं लागली होती. परंतु प्रभूनें तिला फार दिवस तेथें राहूं दिलें नाही. हा केवळ संगतीचा गुण होता. जगांत कोणतें तरी ईश्वरदत्त शास्त्र आहे अशी माझी पक्की खातरी पहिल्यापासून होतीच व तिचें वजन मजवर अधिकाधिक पडत चाललें.



## प्रकरण १३

फ्री चर्च विद्यालयांतील कालेज डिविजनांत § असतां माझ्या  
धर्मसंबंधीं सुधारणुकेची वृद्धि

आतां फ्री चर्च विद्यालयांतील कित्येक गोष्टींकडे लक्ष्य दिलें पाहिजे.  
स्कूल डिविजनांतून कालेज डिविजनांत गेल्यावर मला सद्धर्माचा विशेष  
प्रकाश मिळूं लागला. रेव० निसबिटसाहेब, रेव० (दाक्टर) मरे मिचल व  
रेव० दा० उइलसनसाहेब यांच्या आणि रेव० (दाक्टर) नारायण शेषाद्री  
साहेब यांच्या उत्तम शिक्षण पद्धतीकडून व प्रेमाळूपणाकडून माझे मन उत्तरोत्तर  
सुधारत चाललें. † माळी जसा बागांतील रान उपटून टाकून त्याच्या जागीं  
उत्तम बीज पेरितो किंवा रोपें लावितो, तद्वत् पवित्र आत्मा माझ्या अंतःकरणांत  
कार्य करूं लागला, केवळ अज्ञानाच्या मुळांचें रान उपटलें जाऊन माझे  
मन स्वच्छ होत चाललें होतें इतकेंच नाहीं, तर देवाचें वचनरूप बीज  
त्यांत पेरलें जाऊन तें उगवूं लागलें. मला पवित्रशास्त्राची अधिकाधिक गोडी  
लागली, व तत्संबंधीं जें ज्ञान इतर पुस्तकांवरून मला शिकविलें जाई

† माझ्या एका जुन्या टिपणावरून असें दिसून येतें कीं, मी १८५१ सालीं आपल्या  
आत्म्याविषयीं कळकळीनें प्रार्थना करूं लागलों आणि बैबल हें देवाचें शास्त्र आहे  
असें समजून तें आवडीनें वाचूं लागलों. याच सुमारास रेव० मरे मिचलसाहेब हे  
मजशीं माझ्या आत्मिक कल्याणाविषयीं फार कळकळीनें बोलूं लागले व मीही त्यांस  
माझ्या आत्म्याच्या स्थितीविषयीं मन मोकळें करून सांगूं लागलों. त्यांनीं ख्रिस्ती  
धर्माचे मुख्य सिद्धांत म्हणजे मनुष्य पापक्षमा कशी पावतो व पुनर्जन्म पावून पवित्र  
कसा होतो हे फार स्पष्ट रीतीनें मला शिकवावें व ख्रिस्ताला प्रसिद्धपणें अंगीकारण्याचें  
केवढें अगत्य आहे हेही मला सांगावें. क्षमा व शुद्धता यांस इंग्रजीत Pardon व  
Purity म्हणतात, या शब्दांचीं प्रथम अक्षरे घेऊन मला दोन पी (Two P.)  
पाहिजेत असें ते वारंवार म्हणत. माझा बाप्तिस्म्याच्या जुबिलीसंबंधानें यांचा माझा जो  
पत्रव्यवहार झाला त्यांत त्यांनीं या गोष्टीचें मला स्मरण दिलें तेव्हां ते स्काटलंडांत  
असून त्यांचे या गोष्टीला ५० वर्षे झालीं होती. पुढें दाहा वर्षांनीं ते प्रभुपार्शी गेले.  
त्या वेळीं त्यांचे वयास ९० वें वर्ष लागलें होतें. नवेंबर १४, १९०४.

§ सध्याचें वुड्ल्सन कॉलेज.

तेही फार आवडू लागले. वर्तमानपत्रांस जे मी निबंध लिहून पाठवावे, त्यांत प्रमाणार्थ व बोधार्थ शास्त्रवचनें घेऊं लागलों, तसेंच मित्रासंगतीं धर्मचर्चा करितांना शास्त्रवाक्यांचा उपयोग करूं लागलों हें माझ्या खिस्ती व हिंदु मित्रांच्या ध्यानांत येत चाललें. मी आपल्या इंग्रजी बैबलांत कांहीं कोरीं पानें घालून त्यांवर पवित्र शास्त्रांतील निवडक वाक्यें उतरून ठेवीत असं. अशा वाक्यांपैकीं पवित्र शास्त्राची उत्कृष्टता व उपयोगिता यांसंबंधीं वचनें (गीत. १९ : ७-१० व २ तिमथि. ३ : १६, १७) एका पानावर होती, तीं एके दिवशीं उइलसनसाहेबांच्या पाहण्यांत सहज आलीं, तीं अशीं कीं, कांहीं धडे शिकवितांना त्यांस बैबलची गरज लागली तेव्हां मी आपलें बैबल त्यांच्या हातांत दिलें, तें उघडून पाहतां त्यांच्या दृष्टीस तें पान पडलें; तें पाहून त्यांस फार संतोष झाला, आणि त्यावरून वर्गांतील सर्व मुलांस त्यांनीं उत्कृष्ट बोध केला. तसेंच मी एका चोपडींत शास्त्राच्या ओव्या लाल शाईनें उतरून त्या पाठ कराव्या. ही चोपडी माझ्यापारीं पुष्कळ वर्षे होती. अशा सुस्थितींत असतां मला एकदां शालेच्या परीक्षेत जीं पुस्तकें बक्षिस मिळालीं त्यांत एक इंग्रजी बैबल आलें, त्यांत एका कागदाच्या तुकड्यावर हातानें लिहिलेलें एक वाक्य होतें. तें असें कीं, “प्रभु येशूवर प्रीति करणाऱ्या अशा पांच वर्षांच्या लहान मुलांनें हें पवित्र शास्त्र एका हिंदु मुलाकरितां पाठविलें आहे.” खिस्ती होण्यापूर्वीं जीं पुस्तकें मी लिहिलीं त्यांत म्हणजे खीविद्याभ्यास निबंध, हिंदु लोकांच्या सणाविषयीं निबंध व व्याभिचारनिषेधक बोध यांत मी बैबलांतील पुष्कळ वचनें उतरून घेतलीं होती.

हा प्रकाश माझ्या घरांतील मनुष्यांसही दिसू लागला. मूर्तिपूजां करायचें तर मीं बहुत दिवसांपासून सोडलेंच होतें. पुढें व्रतें उपोषणें करणें, सणवार पाळणें हींही मीं सोडून दिलीं, संव्या करणें टाकलें, श्रावणीच्या दिवशीं जानवें बदलणें सोडलें, परंतु भोजनसमयीं सोवळें नेसणें करणें सुटलें नव्हतें.

देवाच्या पवित्र आत्म्याची कृति माझ्या अंतःकरणावर घडत असल्याचें आणखी

एक फार मोठें व अनुभविक प्रमाण मला असें मिळालें  
पश्चात्ताप व विश्वास कीं, माझ्या पापाविषयींचा पश्चात्ताप माझ्या मनांत उत्पन्न होऊं लागला. केवळ बुद्धि प्रकाशित झाल्यानें मनुष्य

तारण पावतो असें नाही, तर अंतर्दयांमिं पश्चात्ताप व प्रभु येशूवरील विश्वास

हीं दोन्ही पाहिजेत. हीं कृपादानें देण्याचे पूर्वी पापी मनुष्यास देवाचा आत्मा ज्याप्रमाणें जागृत करितो, त्याप्रकारें तो मला करूं लागला. प्रथम मला माझ्या पापाचें अत्यंत भय वाटूं लागलें. माझी स्थिति यात्रिकक्रमणांतील ख्रिस्तीच्या आरंभक स्थितीसारखी झाली. मला संसारिक सुखापासून शांति मिळेना. ईश्वरी न्यायाचें व दंडाचें अतिशय भय वाटूं लागलें, जें अन्न मी नित्य खात असें तेंच मजवर न्यायकाळीं उठेल असें वाटूं लागलें, तें विषाप्रमाणें माझा प्राण घेईल असें. माझ्या मनांत येई. मी जेव्हां सोनापुराच्या बाजूस समुद्रकांठीं फिरायास जाई, तेव्हां तेथें हिंदु लोकांचीं जीं प्रेतें जाळीत त्यांचा जाळ व धूर पाहून माझी मरणोत्तर गति काय होईल असें वाटून भय उत्पन्न होई. तसेंच मार्गातून प्रेत जातांना पाहिलें म्हणजे फार गंभीर विचार माझ्या मनांत येत.

मी मुंबईस सत्य शोधूं लागल्यापासून बेळगांवीं जाईपर्यंत फ्री चर्च विद्यालयांत जी सत्यशोधकांची लहानशी टोळी जमली होती, तिची थोडीशी हकीकत सांगितली पाहिजे. ह्या मंडळींत ब्राह्मण, परभू, सोनार, शेणवी अशा जातींचीं मुलें होती. एक

सत्यशोधकांची  
टोळी

तरुण ब्राह्मण रा० रा० माधवराव मोरोजी § यांच्याबरोबर जमखिंडीस जाऊन परत आलेला होता. त्याची माझी मैत्री जडल्यावर त्यानें रा० माधवरावांच्या मतांविषयीं मला वारंवार सांगावें. ते ख्रिस्ती धर्मावर गुप्तरीतीनें विश्वास ठेवणारे होते. त्यांनीं ह्या तरुणासंगतीं रात्रीं निजण्याचे पूर्वी दावीदाच्या गीतांतून कांहीं वाचून प्रार्थना करावी, व त्यास ख्रिस्ती धर्म शिकवावा. अशा सुसंगतीनें ह्या तरुणाचें मन पापभीरू झालें होतें. त्यानें आपल्या पापाविषयीं

\* हे गृहस्थ फ्री चर्च विद्यालयांतील नामांकित विद्यार्थी होते. त्यांस जमखिंडीकरांस इंग्लिश शिकविण्याचे कामावर सरकारानें पाठविलें होतें. तेथें असतांना त्यांस रेव० दाक्टर मरे मिचल यांनीं Letters to Indian Youth नांवाची पत्रमालिका लिहिली ती पुढें पुस्तकरूपानें प्रसिद्धीस आली. ( तिचें आतां मराठी भाषांतर झालें आहे ) हे गृहस्थ तेथें घोड्यावरून पडून मरण पावले, ( सन १८५०. ) त्यांच्या मरणाचें वर्तमान ऐकून मिचल साहेबांस व त्यांच्या इतर मित्रांस अत्यंत दुःख झालें. मिचल साहेबांनीं आम्हांस त्यावरून बोध केल्याचें मला आठवतें.

माझ्याशी वारंवार बोलवें व कामदृष्टीचें पाप आपल्यास फार जाचतें असें सांगवें.

दुसरा एक ब्राह्मण कोणी पोलीस शिपायाचा भाऊ होता, त्याला तो लांच खातो म्हणून त्याच्या पैशावर आपला उदरनिर्वाह चालवून विद्याभ्यास करणें बरें वाटेना. एके दिवशीं तो म्लानमुख व दुःखी होऊन माझ्या घरीं आला. तेव्हां मी त्याला त्याच्या उदास मुद्रेचें कारण विचारिलें. तो म्हणाला, मी उपाशी आहे. त्याचें कारण त्यानें असें सांगितलें कीं, मला माझ्या भावाच्या घरीं जेवणें बरें वाटत नाही, कां तर तो लांचेचा पैसा घरांत आणतो, व मी त्याला तसें करूं नको म्हणून सांगितलें असतां ऐकत नाही, तर मी त्याला सोडून वेगळा राहायास इच्छितों. ह्या तरुणाचा पूर्ववृत्तांत व शाळेंतील वर्तन मला चांगलें माहीत होतें म्हणून मी आपल्या सोबत्यांस सांगून वर्गाणी करून दरमहा तीन रुपये त्याच्या पोटखर्चास देऊं लागलों असें त्याचेंही मन पापभीरु झालें होतें. दुसरे दोघे मुलगे, एक शेणवी व एक सोनार, नित्य दोनप्रहरीं शाळेच्या सुटीच्या वेळीं एकांतीं प्रार्थना करायास जात, व त्यांच्या सोबत्यांनीं तुम्हीं कोठें गेलां होतां असें विचारलें असतां आम्ही भाकर खायास गेलों होतो असें सांगत, त्याचा अर्थ आत्मिक अन्न खाण्यास जातो असा होता. एक सत्यशोधक मुलगा माझ्या वर्गांत (म्हणजे जो वर्ग मी शिकवीत असें त्यांत) होता, तो पुढें मी ख्रिस्ती झाल्यावर बहुत वर्षांनीं सातारा प्रांतांतील वाळवें पेठ्यांत पोस्टमास्तर असतांना मरण पावला. मरतेवेळीं आपण ख्रिस्ती आहे असें त्यानें आपल्या घराच्या मनुष्यांस सांगितलें, व आपल्या बायकोकडून आपणांस बातिस्माही देवविला ! ही गोष्ट त्या प्रांतांत अमेरिकन मिशनाचे रेव० आबटसाहेब (हल्लीं जे बहुसन्मान्य रेव० दातार जे० इ० आबट साहेब ज्ञानोदयाचे इंग्लिश एडिटर आहेत त्यांचे वडील.) हे उपदेशाची फेरी करीत त्याच्या गांवीं गेले. असतां त्या तरुणाच्या आईबापांनीं त्यांस सांगितली व माझी त्याची ओळख होती व तो मुंबईस उइल्सन साहेबांच्या शाळेंत होता वगैरे मजकूर कळविला. पुढें आबटसाहेबांनीं मला तें लिहून कळविलें, हा मुलगा आपल्या आईबापांसुद्धां ज्या घरांत मी राहात असें त्यांत भाडेकरी होता. आणखी एक मुलगा सोनार जातीचा होता त्याचें नांव काशिनाथ विश्वनाथ. त्यानें मी हिंदु असतां मजपासून

खिस्ती धर्माविषयीं शालेंत व घरीं पुष्कळ ज्ञान संपादिलें, पुढें तो खिस्ती झाला (१८५५). तसाच दुसरा एक रामा (रामचंद्र) नारायण हाही सोनार होता. तो फ्री चर्च विद्यालय सोडून मेडिकल कालेजांत शिकण्यास गेला त्यावेळीं त्याचाही विश्वास खिस्तावर होता व तो विश्वासांत मरण पावला अशी त्याच्या खिस्ती मित्रांची आशा आहे. आणखी एक मुलगा सोनार जातीचाच असून मोठ्या धनवान व अन्नदार गृहस्थाचा जांवई होता, त्याचें मन शास्त्रबोध ऐकण्याविषयीं फार कोमळ झालें होतें. त्याच्या वर्तनांतील कांहीं चुकी दाखवितेवेळीं अथवा एखाद्या धर्मसंबंधीं गोष्टीचा निर्णय करतेवेळीं मी त्याला बैबल उघडून वाचून दाखवूं लागलों, म्हणजे त्यानें भयभीत होऊन लागलेंच म्हणावें कीं, आतां माझी खात्री झाली, जर शास्त्रांत असें लिहिलें आहे, तर त्यावर माझे आणखी कांहीं म्हणणें नाहीं. हा प्रिय मित्र क्षयरोगानें मरण पावला. मरतेवेळीं त्याचा विश्वास प्रभूवर होता अशी माझी खातरी होती. हीं सर्व तरुण मुलें चपळ बुद्धीचीं व शिकण्यांत फार हुशार होतीं, त्या सर्वांत रामा नारायण हा तर फार तैलबुद्धी होता. ह्यांतून कित्येकांनीं लिहिलेलीं कांहीं पत्रे अद्याप माझ्यापाशीं आहेत. कोणी कोणी मला "My dear brother" (प्रिय भाऊ) असें लिहीत. वाळवें पेठ्यांत मरण पावणाऱ्या मित्रानें माझे पहिलें खिस्ती लग्न पुण्यास झाल्याचें वर्तमान ज्ञानप्रकाशांत वाचून मला अभिनंदक पत्र पाठविलें; तोंपर्यंत मी कोठें होतो हें त्याला माहीत नव्हतें. त्याचें नांव केशव सखाराम होतें.

खिस्ती भजनालयांत मी नेमानें जात असें, विशेषेंकरून कांपावरील

उपदेशश्रवण

इ०

फ्री चर्चात § इंग्लिश उपदेश ऐकायास जाई. तेव्हां माझ्या-बरोबर दुसरेही विद्यार्थी येत. तेथील उपदेश मला बहुत हितावह होई. ह्या देवाल्यांत एकदां अमेरिकन मिशनचे रेव० मंगरसाहेब यांनीं "एवढ्या मोठ्या तारणाचा अव्हेर केला असतां आम्ही कसे निभावूं?" (इब्री. २:३) ह्या प्रतिकावरून उपदेश केला; तो माझ्या मनाला लागला व त्यापासून माझे पुष्कळ हित झालें. पुढें कित्येक वर्षांनीं मि० मंगरसाहेब यांची सातार मुकामी गांठ पडल्यावर मी त्यांस ह्या उपदेशाची आठवण देऊन त्यापासून झालेल्या लाभबद्दल मी त्यांचे उपकार मानिले, तेव्हां त्याची हस्तलिखित प्रत आपणापाशीं अद्याप आहे

§ म्युझिअमच्या मागील बाजूस असलेलें स्कॉट्स कर्क.

अ. ८

असें त्यांनीं मला सांगितलें. अंबोळींतील § मराठी उपदेशासही मीं कधीं कधीं जावें. त्यांत निसवीटसाहेबाच्या मराठी उपदेशास तर मीं कधींच चुकत नसें. मि० नारायण शेषाद्री यांनीं एक नेटिव मिशनरी असोसिएशन नांवाची ख्रिस्ती सभा स्थापिली होती, तींत माझें नांव सभासदांच्या पटांत दाखल केलें होतें, तिच्या मासिक सभेस मीं जावें व चार आणे वर्गणीही द्यावी. ह्या सभेस कित्येक तरुण हिंदु मंडळी येई त्यांत रा० मोरोबा विनोबा हे नेमानें येणाऱ्यांपैकीं होते. तेथें अशिक्षित व साधेमोळे ख्रिस्ती लोक ज्या प्रार्थना करीत त्या ऐकून त्यांस मोठें आश्चर्य वाटावें व त्यांविषयीं त्यांनीं मला त्यांची तारीफ करून बोलावें कीं हे महारामांगांतून झालेले ख्रिस्ती कशी प्रार्थना करितात पाहा ! तशी आमच्या एखाद्या शास्त्र्यास तरी करितां येईल काय ?

ही माझी धर्मसंबंधीं स्थिति अप्रत्यक्ष रीतीनें लोकांच्या नजरेस पडत चालली इतकेंच नव्हे, तर तिजविषयीं मीं आपल्या वडिलांस लिहून कळविण्याचा परिपाठ घातला.

मेडिकल कालेजांत  
जाणें

जो प्रकाश मला मिळत चालला होता तो त्यांस दाखविण्याची मला फार उत्कंठा झाली. त्यावेळीं ते सातात्यास होते. त्यांनीं माझी मनाची स्थिति जाणून मला मिशन स्कुलांतून काढण्याचा उपाय योजिला, तो असा कीं मीं ग्रांट मेडिकल कालेजांत जाऊन वैद्यक शिकावें अशी इच्छा दर्शविली ; ह्या इच्छेस मी आड आलों नाहीं. मलाही त्यावेळीं त्या विद्येचा अभ्यास करावा असें वाटलें, आणि त्याप्रमाणें मीं सन १८५२ नांत त्या विद्यालयांत प्रवेश केला. त्यावेळीं रीतीप्रमाणें मला जीं माझ्या विद्यारुपासून सर्टिफिकेटें मिळालीं, त्यांजमध्यें दात्तर मरे मिचल-साहेबांच्या सर्टिफिकेटांत माझ्या मनाच्या धर्मसंबंधीं स्थितीविषयीं थोडीशी सूचना प्रिन्सिपाल मोरहेडसाहेब यांस केली होती. हें सर्टिफिकेट पत्राच्या रूपानें होतें.

प्री चर्च विद्यालय सोडतेवेळीं मीं शिक्षकाच्या नात्यानें माझ्या वर्गांतील मुलांशीं बोधपर भाषण केलें, तें त्या वर्षाच्या मे महिन्याच्या ज्ञानोदयांत छापिलें गेलें. तें बरेंच लांब आहे, त्यांतील शेवटच्या धर्मसंबंधीं भागाचा उतारा खालीं

घेतला आहे:—

§ मुंबईस महारबावडी पोलिस स्टेशनसमोर डॉ० वुड्सन स्ट्रीटवर असलेलें अंबोली चर्च.

“ आतां माझे मित्रहो, मी तुम्हास शेवटली गोष्ट सांगितों, ती तुम्हीं सर्वदा ध्यानांत ठेवावी व तिजप्रमाणें चालावें. इतका वेळ जें मी सांगितलें, तें सर्व या शेवटल्या गोष्टीशिवाय व्यर्थ होईल. ती गोष्ट ही कीं, तुम्ही सदा सर्वकाळ ईश्वराचें भय धरीत जा; सर्वकाळ ईश्वर तुमच्या सन्निध आहे असें मनांत वागवा, व जें सर्व तुम्ही करितां तें तो पाहतो व त्याचा न्याय करील असें समजा. पाहा, ईश्वराचे तुम्हांवर सदा सर्वकाळ किती उपकार आहेत? त्याच्या शक्तीनें तुम्ही हालतां, चालतां व सर्व कामें करितां. तुम्हांस आईबाप, अन्नवस्त्र व दुसऱ्या हजारां सोई कोणी दिल्या? तर अशा दयाळू परमेश्वरास कधीं विसरूं नका. या शाळेंत राहिल्यानें सरकारी शाळेपेक्षां तुम्हांस सर्वांहून मोठा लाभ झाला आहे. त्याविषयीं तुम्हीं परमेश्वराचे बहुत आभारी व्हावें. ईश्वराविषयीं तुम्हांस दसरोज एथें उपदेश ऐकायास मिळतो. ईश्वर कसा आहे, त्याचे गुण काय आहेत, त्यानें आपणास कशाकरितां उत्पन्न केलें व त्याशीं आपण कसें वागावें, त्याची कृपा कशी संपादन करून घ्यावी व आपल्या पापाची क्षमा कशी मिळेल इत्यादि मोठ्या अगत्याच्या व अमोल्य गोष्टीचें ज्ञान तुम्हांस एथें प्राप्त होत आहे. सर्व ज्ञानापेक्षां व सर्व माणकांमोल्यापेक्षां, हें ईश्वरी ज्ञान अति मोलवान आहे. याची जरी तुम्हांस आतां किंमत समजत नाहीं, तरी पुढें थोड्याच काळांत तुम्हांस त्याची गोडी लागेल. मग असें वाटेल कीं, जेथें हें ज्ञान प्राप्त होत नाहीं, अशा शाळेंतील जे विद्यार्थी, ते किती गरीब असावे! त्यांची तुम्हांस दया येईल. त्यांची पुष्कळ व गहन विद्या तुमच्या थोड्याशा व सोप्या विषेपुढेंही निस्तेज दिसेल. तर हे मित्रहो, ईश्वराविषयीं जी सत्यता तुमच्या कानांनीं पडती, ती विसरूं नका. परंतु पुढें तुम्हांस अधिक विचार व ज्ञान प्राप्त झालें म्हणजे सत्य कोणतें व मिथ्या कोणतें, याचा भेद समजू लागेल; व कोणतें ग्रहण करावें व कोणतें त्यजावें, हें तुमची बुद्धीच तुम्हांस सांगेल. सारांश, ही ईश्वराविषयींची गोष्ट तुम्हांस शेवटीं सांगितली, कारण ती सर्वापेक्षां मोठ्या अगत्याची आहे. आतां माझे मित्रहो, मी पुनः तुम्हांस शिक्विण्यास येईन असा संभव नाहीं. मी तुम्हांस सोडून जाण्यास बहुत खंती आहे; परंतु ईश्वराची इच्छा जोपर्यंत म्यां एथें राहावें अशी होती

तोंपर्यंत राहिलों. आणि आतां जरी मी तुम्हांपासून कांहींसा दूर जातो, तरी माझ्या हृदयांतून तुमची आठवण व प्रीति कधीं जाणार नाही; व तुम्हीही मला विसरणार नाहीं अशी माझी आशा आहे. आतां ईश्वर तुमचें कल्याण करो. तो तुम्हांस विद्या शिकण्यास बुद्धि व बळ देवो व त्याच्या आशीर्वादानें तुम्ही सर्वदा सुखी राहा, म्हणजे तुम्हाविषयीं माझी इच्छा पूर्ण होईल. ”

मेडिकल कॉलेजांत जातांना प्रवेशक परीक्षेच्या वेळीं माझ्याबरोबर जे दुसरे तरुण होते, त्यांत एक दोन माझ्या मताचे होते. माझी त्यामुळे मला फार आनंद झाला, परंतु ते पुढें कॉलेजांत आले नाहीत, म्हणून मला फार वाईट वाटूं लागलें.

मी केवळ एकटाच ख्रिस्ती मत बाळगिणारा तेथें पडलों. तरी मी आपलीं मते लपवून ठेविलीं नाहीत. माझ्या वर्गांत जे हिंदू व पारशी विद्यार्थी होते, त्यांस लवकरच तीं कळून आलीं. पारशी विद्यार्थ्यांनीं माझी फार कुचेष्टा करावी. त्यांत एक जण तर फार निंदक व थड्डेखोर असे. रोजरोज त्यानें ख्रिस्ती धर्माविरुद्ध कांहीं तरी बोलतच असावें. दुसरीं मुलें इतका त्रास देत नसत तरी हा त्रासदायक सहाय्यायी मजवर प्रीति करीत असे. मी जातिभेद पाळीत नाहीं, असें जेव्हां त्याला समजलें तेव्हां त्यानें दररोज आपल्या दुपारच्या जेवणांतून मला कांहीं तरी खायास लावावें. ह्या विद्यालयांत मी सुमारे ९ महिने होतो. तेथें असतांना माझ्या मनाला अगदीं समाधान नव्हतें. “प्रथम देवाचें राज्य व त्याचें न्यायीपण शोधा, मग तुम्हांला सर्व वस्तु मिळतील,” § असें जें प्रभु येशूचें वचन तें वारंवार मनांत येऊन मला टोंचत असे. तें मला म्हणे कीं, तूं देवाच्या राज्यांत गेल्यापूर्वीं जगिक लाभकारितां ही विद्या शिकत आहेस; इजपासून तुझें कल्याण होणार नाहीं. माझा हेतु असा कीं, दाक्तराची परीक्षा पास झाल्यावर बासिस्मा घेऊन ख्रिस्ताला लौकिकांत पत्करावें. परंतु ह्या विचारानें माझ्या मनाचें समाधान झालें नाही. तेथील अभ्यासाच्या पुस्तकांत धर्मसंबंधीं विषय मुळींच दृष्टीस पडत नसे, त्यामुळे मला तीं पुस्तके अगदीं कोरडी व निस्सार लागत. एकदां केन्स अनाटामीच्या पुस्तकांत ईश्वरानें मनुष्याला सर्व प्राण्यांमध्ये श्रेष्ठ केला आहे, अशा गोष्टीविषयीं कांहीं विचार माझ्या

§ बायबल ( नवा करार ) मत्तय ६ : ३३



वाचण्यांत आले, तेव्हां रेतीच्या मैदानांत प्रवास करीत असतां तृषितास पाण्याचा झरा लागला म्हणजे जसा आनंद होतो, तसें मला वाटलें व वारंवार तो विषय काढून मीं वाचावा. तेथील प्रोफेसर आम्हांला जीं लेक्चरें देत त्यांचा सारांश आम्हांस लिहून आणून दाखवावा लागत असे, त्यांत मीं कधीं कधीं बलेंच धर्मसंबंधीं विचार प्रदर्शित करावे, परंतु त्यांविषयीं प्रोफेसरसाहेब मला कांहीं बरें वाईट बोलत नसत. मी सणाच्या सुटीच्या दिवशीं फ्री चर्च कालेजांत निसबिटसाहेबाच्या बैबलाच्या वर्गास यावें, व ख्रिस्ती भजनालयांतही रविवारी जावें. तरी मला चैन पडत नसे. ह्या चिंतेनें व दुसऱ्या कारणांनीं मीं वारंवार आजारी पडावें, तेणेंकरून माझे शिकणें बरोबर होत नसे. § शेवटीं मीं राजीनामा दिला, तो कबूल करण्यास प्रिन्सिपाल मोरहेड फार नाखूश होते. त्यांस वाटलें कीं मला शवच्छेदन करण्याच्या खोलींत जाण्यास किळस येत असेल. असें वाटण्यास कारणही होतें. माझ्याबरोबर प्रवेशक परीक्षेंत उतरलेले कित्येक पारशी तरुणांच्या आईवापांस जेव्हां समजलें कीं ह्यांस प्रेतास शिवावें लागेल, तेव्हां त्यांनीं

§ अशा एका दुखण्यांत प्रिन्सिपाल मोरहेड यांनीं कृपा करून माझा समाचार घेण्याकरितां आपल्या एका कालेज विद्यार्थ्यास ( मि० बाळा गोपाळ जोशी ) पाठविलें. हा तरुण प्रकृतीनें सुदृढ, रूपानें सुंदर व रंगानें गोरा होता. त्याचा ब्राह्मणी आंगरखा, पागोटें व इंग्रजी बूट पाटलून पाहून माझ्या एका हिंदु शेजाऱ्यानें हा कोण म्हणून विचारलें. जेव्हां तो ब्राह्मण ख्रिस्ती आहे, असें त्याला समजलें तेव्हां त्याला वाईट वाटलें, तरी तो म्हणाला कीं, ब्राह्मण वाटला म्हणून त्याचें ब्रह्मतेज लपतें काय ? ह्यांच्या-पूर्वीं कांहीं दिवस मला पाहण्याकरितां रेव० नारायण शेषाद्रि आले होते, त्यांविषयीं त्याच शेजारी बुवानें तोच प्रश्न केला, व माझे उत्तर ऐकल्यावर म्हटलें कीं ब्राह्मण असून जातीभ्रष्ट झाला म्हणून ह्याच्या मुखावर काळीमा आली ! ( मि. नारायण यांचा वर्ण मि. जोशी यांच्या इतका उजळ नव्हता ). हा तरुण ख्रिस्ती मेडिकल कालेजांतील अभ्यास पुरा होण्यापूर्वींच मरण पावला ( १८५३ ). तो फ्री चर्च मिशनाचा असल्यामुळें त्याची प्रेतक्रियेसंबंधीं ईश्वरोपासना कांपावरील फ्री चर्च भजनालयांत झाली. ख्रिस्ती धर्मातील प्रेतक्रियेची पद्धति पाहण्याचा हाच मला प्रथम प्रसंग. ती फार साधी असून अतिशय गंभीर होती. ती दाक्टर मिचल यांनीं चालविली. त्यांच्या प्रार्थना व उपदेश ऐकून माझ्या चित्तास फार बोध झाला. कालेजाचे प्रोफेसर व कित्येक पारशी व हिंदु विद्यार्थी तेथें आले होते.

त्यांस कालेजांत पाठविणें बंद केलें. § ह्या कारणास्तव मोरहेडसाहेबांनीं मिचलसाहेबांस लिहून त्यांच्याकडून माझी समजूत करवून मला कालेजांत राहायास लाविलें. तरी कांहीं दिवस गेल्यावर मीं पुनः राजीनामा दिला, व त्या सोबत प्रिन्सिपालांस दा० उइलसन ह्यांचें पत्र पाठविलें, त्यांत त्यांनीं मला कालेज सोडण्यास परवानगी असावी अशी माझ्या विनंतीवरून रदबदली केली होती, ती प्रिन्सिपाल ह्यांनीं मान्य केली. कालेज सोडतेवेळीं मला आठ नऊ महिन्यांचे जे स्कालरशिपीबद्दल पैसे मिळाले होते ते परत करावे लागले.

मे० का० सोडून मेडिकल कालेजांतून निघाल्यावर पुनः फ्री चर्च विद्यालयांत परत फ्री चर्च मी जाऊन लागलों. तेणेंकरून जरी मला कांहींसें बरें कालेजांत येणें वाटलें, तरी माझ्या तीर्थरूपांस हें माझें करणें फारच वाईट वाटलें; तथापि त्यांनीं मला तेथून ताबडतोब काढण्याचा प्रयत्न केला नाहीं.

ग्रांट कालेजांत असतांना माझा एक मेहुणा (बायकोचा भाऊ) मरण पावला. हा तरुण गृहस्थ माझा मित्र होता, तो मला एक फार चाहत असे. त्याला माझे धर्मसंबंधीं विचार माहीत होते. त्याला सन्निपात ज्वर झाला तेव्हां त्याच्या वडिलांनीं त्यास औषधोपचार करण्याच्या बद्दल जोशास विचारून त्याचे ग्रह पाहिले, व ग्रहांची शांति करण्यासाठीं अनेक दानें व जप करविलें. ब्राह्मणांच्या सांगण्यावरून त्याच्या तरुण बायकोस व्रतें उपोषणें करायास लाविलें. तिची वेणीफणी बंद केली, इतकेंच नाहीं, तर तिला नुसत्या भुईवर फार थोडें अन्न खायास घालीत व उघड्या भुईवरच निजायास लावीत. हे तिचे हाल व तिच्या नवऱ्याची औषधोपचाराची हेळणा पाहून मला फार वाईट वाटलें.

§ ग्रांट मेडिकल कालेजाच्या स्थापनेच्या आरंभीं पारशी विद्यार्थ्यांकरितां जवळच एक खोली केली होती, तेथें ते शवच्छेदनाचा वर्ग झाल्यावर जाऊन स्नान करीत. ही युक्ति त्यावेळचे बोर्ड आफ् एज्युकेशनाचे मेंबर मि० फ्रामजी कावसजी बनाजी यांनीं काढली होती. मी तर 'अनाटामी' शिकण्याकरितां सोनापुरांतील एक मुंडकें घरीं आणून ठेविलें होतें, तें मी मुंबई सोडून जातेवेळीं माझ्या वडिलांनीं आमच्या घरापुढें होळी जाळण्याचा एक खळगा होता त्यांत पुरून टाकलें !

मी त्याच्याकरितां दाक्टर रामसे नांवाचा एक इंग्रजी वैद्य आणिला आणि त्याने त्याची अत्यावस्था आहे असें म्हटलें तरी माझ्या आग्रहावरून त्यास उपचार सांगितले. ते त्याच्याच हातून व्हावे म्हणून मी त्याला जास्ती फी देऊन एक दोन तास त्याजवळ बसविलें. त्यावेळीं त्याचें माझे जें धर्मसंबंधीं भाषण झालें, त्यावरून तो खिस्ती आहे असें मला समजलें. मिशनरी नव्हे अशा इंग्लिश गृहस्थाशीं हें माझे पहिलेंच धर्मसंबंधीं भाषण होय. येशू ख्रिस्तावांचून तारणोपाय नाही असें त्यानें मला स्पष्ट सांगितलें. तो गेल्यावर ही गोष्ट माझ्या आजारी मित्रास सांगावी असें माझ्या मनांत होतें, पण तो अत्यवस्थ असून शुद्धीवर नव्हता. त्याचा प्राण जाईपर्यंत मी त्याजवळ बसलों होतों. मरणकाळीं त्यानें डोळे उघडले, त्यांतून विलक्षण तेज निघाल्यासारखें दिसलें; जणूं काय त्याचा आत्मा नेत्रद्वारे निघून गेला असें मला भासलें. ह्या मरणावरून मला पुष्कळ पारमार्थिक बोध झाला.

मी फ्री चर्च विद्यालयांत परत आल्यावरून निसबिटसाहेब आदिकरून माझ्या प्रोफेसर मंडळीस फार आनंद झाला. माझी प्रकृति क्षीण झाली होती ती पाहून निसबिटसाहेबांस माझा कळवळा आला व आतां तूं पुष्ट होशील असें म्हटलें. तसेंच एकदां दाक्टर आत्माराम पांडुरंग हे आमच्या विद्यालयांत कांहीं कारणाकरितां आले असतां त्यांनीं मला पाहून दा० मिचलसाहेबांस मी प्रांट मे० कॉलेज सोडण्याचें कारण विचारलें, त्यांस त्यांनीं हसत हसत ह्याला दाक्टर आफ मेडिसन व्हायला नको, तर दा० आफ दिविनिटी व्हायला पाहिजे असें उत्तर दिलें.

सन १८५३ अखेरपर्यंत माझ्या धर्मसंबंधीं वृत्तांतामध्ये कांहीं विशेष सांगण्याजोगे फेरफार झाले नाहीत. खिस्ती विद्यालयांत व खिस्ती लोकांमध्ये वागण्यानें § व शास्त्राचा अभ्यास वगैरे करण्यानें व उपदेश ऐकण्यानें मला

§ ह्या काळांत रेव० नारायण साहेबांच्या घराखेरीज दुसऱ्या नेटिव खिस्ती लोकांच्या घरीं माझे फारसें जाणें-येणें नव्हतें, तरी चर्च मिशन्याचे रेव० जेम्स बॅटर यांच्या घरीं मी व माझा अंध भाऊ आणि वर सांगितलेल्या सत्यशोधक तरुणांच्या टोळींतला रामनारायण असे आम्ही वारंवार जात होतों. बॅटरसाहेब व त्यांची पत्नि मिसेस बॅटर ( मारया बाई ) यांनीं आमच्याशीं फार प्रीतीनें वागावें, व आम्हांस चहा वगैरे उपहार द्यावा. तेथें आम्हांस खिस्ती धर्माविषयीं बोध होई इतकेंच नाही तर खिस्ती कुटुंबाची रहाणी कशी असते व एतद्देशीय खिस्ती स्वदेशबांधवांशीं कोणत्या प्रकारें वागतात हेही समजू लागलें.

असा लाभ झाला की, ज्या विश्वासाचा अंकूर मजमध्ये फुटला होता तो क्षय न पावतां वाढत गेला. ही परमेश्वराची मजवर मोठी दयाच समजली पाहिजे; कारण सत्याविषयीं एकदां पूर्ण खातरी झाल्यावर त्याचें अवलंबन व आचरण न करणें ही मोठी जोखमाची गोष्ट आहे. देवाचा आत्मा पाण्यास खिस्ताकडे वळविण्यासाठीं जरी दीर्घकाळ यत्न करितो तरी सर्वकाळ करित नाही. त्याला त्यानें खेदित केलें, व त्याच्या पवित्र व प्रीतियुक्त सूचना दीर्घकाळ अवमानिल्या तर तो त्यास सोडून जातो. परंतु अशा प्रकारें तो दयाळू आत्मा मला सोडून गेला नाही म्हणून मी त्याचे अनंत उपकार मानितों. मी खिस्ताला अनन्य भावानें शरण जाऊन लोकांपुढें बाप्तिस्म्याच्या योगें त्याला पत्करीपर्यंत तो मला शिकवीत व बळावीत राहिला.

ह्याच काळाच्या सुमारास एक गोष्ट घडली ती सांगितली पाहिजे. जेथें मी राहत होतों तेथें शेजारी एक लिंगाईत जातीचा धनवान व्यापारी राहत होता, त्याचें कुटुंब वारलेलें असल्यामुलें त्यानें एक मराठ्याची बाई घरांत ठेविली होती, ती त्याच्या मुलांचा जीव लावून संभाल करित असे व शेजाऱ्यापाजाऱ्यांशीं स्नेहानें वागत असे. पुढें ती दुखण्यांत पडली तेव्हां मी तिच्या शोधसमाचारास जाऊं लागलों. माझ्याबरोबर आमच्या शाळेंतील एक सत्यशोधक मुलगाही येत असे. आम्हीं दोघांनीं तिला प्रभु येशु खिस्ताविषयीं सांगण्यास धैर्य धरून आरंभ केला, आणि तिच्या पापाविषयीं बोलूं लागलों. तिनें आमच्या गोष्टी मन लावून ऐकाव्या. शेवटीं आम्हीं तिच्या बिछान्याशीं बसून प्रार्थना करूं लागलों. कांहीं दिवसांनीं ही बाई मरण पावली, आणि आम्हांला वाटलें कीं ती प्रभूवर विश्वास ठेवून मेली व त्याच्यापाशीं गेली. ही गोष्ट आम्ही कोणास कळविली नाही.

सन १८५२ नांत माझ्या मनाची धर्मसंबंधी स्थिति कशी होती हें १८५२ नांतील माझ्यापाशीं त्यावेळीं एका खिस्ती मित्रास लिहिलेल्या इंग्रजी माझ्या मनाची पत्राची अर्धवट नकल आहे, तिजवरून समजतें. त्याचें धर्मसंबंधी स्थिति भाषांतर येणेंप्रमाणें आहे :—

“आपलें ममतेचें पत्र पोंचलें. आपणास प्रभूनें कृपा करून आमच्याकरितां दुखण्यांतून उठविलें म्हणून मी आनंद करितों. देव तुम्हांला दीर्घायु करो व व बहुत आत्म्यांस तारण प्राप्त करून देण्यास साधनीभूत करो.

“आपलें पत्र वाचून मला फार संतोष झाला. तें मी पुनः पुनः वाचलें तरी तें आणखी एकदां वाचल्याशिवाय पेटित ठेवावेसें वाटत नाहीं. तुमचा बुद्धिवाद सत्य व चित्तभेदक आहे, व तो मला सर्वस्वी मान्य आहे. तुम्ही मला आपल्या पत्राचें उत्तर लिहायास सांगतां, तर त्यांत माझ्या धर्मसंबंधी स्थितीविषयीं मजकूर कळवावा अशी अपेक्षा बाळगीत असालच, तर मी खरोखर माझी स्थिति काय आहे ती आपणास कळवितों.

“मूर्तिपूजा वाईट आहे अशी जरी माझी खातरी झाली आहे तरी मी मूर्तिपूजेच्या धर्मांत राहत आहे ही माझी चूक मी पदरीं घेतों. आणि अशा स्थितींत राहण्याचीं कारणें सांगण्यास मला लाज वाटते. हिंदुस्थानांत जेव्हां कोणी ख्रिस्ताला लोकांसमोर पत्करितो, तेव्हां त्याला ज्या परीक्षा, छळणुकी, विरोध, अडचणी सोसाव्या लागतात त्या सोसायास मी अद्याप तयार नाहीं, तर देवानें लुथरास वर्मस गांवीं जसें धैर्य दिलें तसें मला द्यावें. त्यानें मला आपला आत्मा देऊन, [ लुथरासारिखें ] ‘मी येथें देवाच्या शास्त्रावर उभा राहतों’ असें म्हणायास शक्ति द्यावी. ख्रिस्तानें आमच्या पापांकरितां जीं दुःखें सोशिलीं त्यांची कशारीही तुलना करितां येत नाहीं, हें मी कबूल करितों. मी आपल्या आईबापांवर व कुटुंबांतील दुसऱ्या मनुष्यांवर जी प्रीति करितों तिच्यामुळे मी आपला निश्चय विसरतों, हेही मी कबूल करितों. परंतु माझ्या पापांचें ओझें व बैबलांत सांगितलेली पाप्याची मरणोत्तर स्थिति हीं मला ख्रिस्ताच्या खांबाकडे ओढतात, आणि ज्या जीवनाच्या अधिकाऱ्यानें आपलें रक्त मजकरितां पाडिलें त्याचा आश्रय घरायास सांगतात. तो तारणारा माझा पाप मल धुऊन टाकायास सर्वदा तयार आहे.

“माझ्या मनांत प्रापंचिक वासना व परलोकसंबंधी आशा यांची नित्य झोंबी चालली आहे. मला शांति नाहीं. मी स्वपुण्याविषयीं निराश झालों आहे. मी जीं आपणास वचनें देतों तीं व्यर्थ होतात. मला तारणाराची गरज आहे. मी ह्या पापाच्या व दुःखाच्या अरण्यांत हरवलों आहे. मला त्यांतून वाट दाखवून बाहेर काढायास वाटाड्या पाहिजे. पवित्र देवाची प्रार्थना करायास माझें अपराधी मन मला भयकंपित करितें. जो मला प्राचीन भविष्यवाद्यांच्या ग्रंथांत व सुवार्तिकांच्या लेखांत सांपडला आहे त्याच्या

नांवांनै मी प्रार्थना करीत असतों, तथापि तो माझा मित्र नाही. तो मला न्यायाधिशप्रमाणें माझ्या गतपापांविषयीं व ज्या पापाचरणांत प्रस्तुत मी आहे त्याविषयीं मोठ्या कडक रीतीनें वागडंड करीत आहे, असा दिसतो.

“याप्रमाणें हल्लीं माझ्या मनाची स्थिति आहे. यांत कांहीं अतिशयोक्ति नाही, व आपणाला संतुष्ट करण्याकरितां नवीन गोष्टी घातल्या नाहीत.”

याच्या पुढें अर्धवट मजकूर आहे, म्हणजे मूळ प्रतीचा सगळ्या उतारा घेतला नाही. त्यांत असें आहे कीं, “मी घरांतील देवांची पूजा करीत नाही, संध्या करीत नाही, परंतु माझ्या उत्पन्नकर्त्याची प्रार्थना करून त्याचा आशीर्वाद मागत असतों. मनुष्यास ईश्वरी शास्त्र व खरा धर्म पाहिजे याविषयीं मी आपल्या इष्टमित्रांशीं बोलतो.”

सन १८५१ पासून ५४ च्या मध्यापर्यंत माझीं पांच पुस्तकें प्रसिद्धीस आलीं; म्हणजे ख्रीविद्याभ्यास निबंध, हिंदु लोकांच्या सणांविषयीं निबंध, व्यभिचारनिषेधक बोध, कुटुंबसुधारणा व निबंधमाला. § ह्या पुस्तकांच्या प्रसिद्धीकडून माझ्या वडिलांस

§ ह्या पांच पुस्तकांच्या पूर्वीं दोन पुस्तकें बहुत वर्षांमागे मीं लिहिलीं होतीं, त्यांतून एकाची प्रसिद्धि झाली नाही, व एक प्रसिद्ध झालें असतांही आतां कोठें मिळत नाही हें बरें झालें. त्यांपैकीं पहिलें पुस्तक बोधपर निबंधाचें होतें. तें बेळगांवांतील मिशन शाळेंत असतां माझ्या वर्गांतील एका ब्राह्मणाच्या मुलाचें वर्तन सुधारण्याच्या हेतूनें लिहिलें होतें. त्याची स्वच्छ प्रत त्याच्याच हातून करविली होती, तीं करितांना तें आपल्यासाठीं रचिलें हें त्याला समजलें. हा निबंध रेव० टेलरसाहेबांच्या परवानगीनें कित्येक शनिवारीं थोडा थोडा शाळेंतील विद्यार्थ्यांस वाचून दाखवून पुरा केला. टेलर-साहेबांनीं प्रथमच हें पुस्तक पाहून जें म्हटलें तें माझ्या आठवणींत आहे, तें असें कीं तीन गोष्टींनीं पूर्ण मनुष्य होतो, म्हणजे पुस्तक लिहिण्यानें, घर बांधल्यानें, व लग्न केल्यानें. वर जीं पांच पुस्तकें सांगितलीं आहेत, त्यांपैकीं पहिल्यास दाक्टर एच्. लीथ (जे पुढें सानेटेरीक मिशनांचे प्रेसिडेंट झाले) यांनीं त्र० सो० मार्फत १०० रु० बक्षीस देऊं केले होते, ते मला मिळाले. ह्या विषयावर जीं पुस्तकें बक्षिसाकरितां कमिटी-पुढें आलीं होतीं त्यांत संस्कृत विद्वान् गोविंदशास्त्री लेले (ज्यांनीं कांहीं वर्षांमागे नाशकास वातिस्मा घेतला) यांचें एक होतें. त्यास दुसरें बक्षीस म्हणजे ५० रु. मिळाले, परंतु तें छापलें नाही. दुसरेंही पुस्तक बक्षिसाकरितां लिहिलें होतें, त्याचें १०० रु० बक्षीस होतें. तिसरें मीं स्वतः छापलें. चौथें व पांचवें दक्षिणा प्रैज कमिटीनें घेऊन त्यांस

मजविषयी फार अभिमान व संतोष वाटला, व माझ्या धर्मसंबंधी मतांविषयी त्यांच्या मनांतील विरोध कमी कमी होत गेला. मी पाद्री लोकांच्या नादीं लागलों आहे, ते मला फसवितात इ० कल्पना त्यांच्या मनांतून निघून जात चालल्या व मी भावार्थी आहे, व जे धर्मांतर मी करूं पाहतो तें माझ्या तारणासाठीं म्हणून इच्छितो अशी त्यांची खात्री होत चालली.



अनुक्रमे १५० व १२५ रु० मला दिले. हें शेवटलें पुस्तक मुळीं आमच्या शाळेंतील एका वार्षिक परीक्षेकरितां रचलें होतें, त्याजवद्दल निजबिट प्रैज २५ रु० मला मिळाले. प्रारंभीं जुन्याकाळचीं जीं दोन पुस्तकें सांगितलीं त्यांपैकीं दुसऱ्याची हकीकत सांगायचें राहिलें तें Napoleon's Book of Fate (नेपोलियन बोनापार्ट यांची शकुनवंती) ह्याचें भाषांतर होतें. तें मीं सरकारी शाळेंत असतां व आदनास जाण्याचे सुमारास केलें व माझ्या वडिलांच्या खर्चानें छापिलें. त्याच्या एक हजार प्रती विडल सखाराम अग्निहोत्री यांच्या शिळाछापावर छापल्या होत्या. त्या बहुतेक फुकट वांटण्यांत गेल्या. हा अज्ञानांधकारांतील उद्योग व्यर्थ गेला व आतां त्या पुस्तकाचा मागमोस नाही म्हणून मला आनंद वाटतो. अद्याप कोणी कोणी जुन्या समजुतींचे मित्र तें पुस्तक माझ्यापाशीं मागतात ! स्त्रीविद्याभ्यास निबंध छापून निघाल्यावर पुण्याचे ज्ञानप्रकाशाचे कर्ते यांनीं मला अभिनंददर्शक पत्र व त्यासोबत एक चर्मी चोडा व पितळी वाटी बक्षीस पाठविली. प्रभाकर पत्रांत या लहानशा पुस्तकाविषयी चांगला अभिप्राय आला होता.

## प्रकरण १४

माझ्या वडिलांचें मुंबईस येणें व त्या वेळची माझी  
स्थिति. १८५४ चाचा आरंभ

सन १८५४ च्या आरंभी माझे वडील साताप्याहून मुंबईस रजेवर आले, कारण त्यांची बदली बेळगांवास झाली होती, व त्यांच्या मनांत मला तेथें घेऊन जाण्याचें होतें. ते मुंबईस आल्याबरोबर माझ्या नातलगानीं व जातिगृहस्थांनीं मजविषयीं त्यांजपाशीं पुष्कळ गाव्हणीं केलीं तीं येणेंप्रमाणें:— मला मिशन शाळेंत पाठविलें ही मोठी चूक केली, मला मुंबईत एकटें ठेवायाचें नव्हतें, मला दावांत राखायाचें होतें, मजशीं नरम गरम वागायाचें होतें, माझ्या हातांत घरचा कारभार व पैसाटक्का द्यायाचा नव्हता; असे अनेक गिल्ले त्यांच्या कानांवर येऊं लागले. माझ्या सासऱ्याच्या घरचे लोकही त्यांजवर फार रागें भरू लागले, आणि मला मिशन शाळेंतून काढावें असा सर्वांचा एकच आग्रह पडला.

मी आपल्या तीर्थरूपांस दोन वर्षांपासून आपली धर्मसंबंधी स्थिति कळवीत आलों होतो, म्हणून त्यांस माझी त्या काळचीं मते माहीत झालीं होती, इतकेंच नाही तर त्या मतांतील काहीं ते स्वतांही कबूल करू लागले होते. माझ्यापाशीं जेव्हां त्यांचे मित्र वाद कारायास येत, तेव्हां त्यांनीं उभय पक्षांचें बोलणें फार शांततेनें लक्ष देऊन ऐकावें, व आमच्या वादाचा निवाडा यांनीं आपल्या मतांप्रमाणें करावा.

मुंबईत माझ्या तीर्थरूपांचा एक फार जुना मित्र होता, तो वेदांती होता, एक जुना वेदांती तरी त्याच्या तोंडांतून बोलतांना शिवी गेली नव्हती. व एक जुना त्यानें भाषण करितांना अभद्र शब्द काढावे. त्याला मी नास्तिक ख्रिस्ती शाखांत बीभत्स व अमंगळ भाषणाचा जो निषेध केला आहे तो वडिलांच्या देखतां एकदां वाचून दाखविला, आणि जेव्हां जेव्हां त्याच्या बोलण्यांत वाईट शब्द येत तेव्हां मी त्या निषेधात्मक बोधाची त्याला आठवण द्यावी. तें ऐकून माझे वडील त्याला हसत आणि तोही



लज्जित होई. दुसरा एक त्यांचा मित्र मानसिंग या नांवाचा परदेशी गृहस्थ होता, तो कर्नाटकांतील एका मिशन स्कुलांत इंग्लिश शिकलेला असून ख्रिस्ती धर्माचा मोठा द्वेष होता. ह्या वेळीं तो कांहीं कारणामुळे मुंबईस येऊन राहिला होता, त्यानें ख्रिस्ती शास्त्रलेखकांची फार निंदा करावी. दावीद, पेत्रस, इत्यादिक मोठे पापी व ढोंगी होते. त्यांचे लेख विश्वास ठेवण्याजोगे नाहींत असें म्हणावें.

माझ्या वडिलांस मसलत देणारांनीं मला नास्तिक मताचीं पुस्तकें वाचायास देण्याचें सुचविलें, व त्याप्रमाणें निरनिराळ्या लोकांनीं नास्तिक मताच्या पुस्तकांचें वाचन मला सुमारे ३० पुस्तकें आणून दिलीं. बहुतेक मानसिंग यानें दिलेलीं होती, त्यांतून एक दोन पारशी लोकांनीं मुंबईत छापलेलीं होती, व दुसरीं इंग्लंड व अमेरिका एथलीं होती. कांहीं लहान व कांहीं मोठीं होती. तीं वाचण्यास मीं अनमान केला नाहीं. मला देवाच्या कृपेनें ख्रिस्ती शास्त्राची बरीच माहिती झाली होती म्हणून त्या पुस्तकांतील लबाड्या माझ्या ध्यानांत तेव्हांच येत, त्या मीं आपल्या वडिलांस व त्यांच्या मित्रांस उघड करून दाखवाव्या. अशा लबाड्यांपैकीं एकीची मला चांगली आठवण आहे. एका पुस्तकांत “देव गर्जणाऱ्या सिंहाप्रमाणें मनुष्यास खाण्याकरितां फिरतो” § असें लिहिलें होतें. हें वाक्य सैतानाविषयी आहे असें मला ठाऊक असल्यामुळे त्याचें पवित्र शास्त्रांतील स्थळ काढून माझ्या वडिलांस त्यांच्या कित्येक मित्रांदेखत दाखविलें.

ख्रिस्ती धर्मापासून माझे मन वळविण्याकरितां माझ्या नातलग्नांनीं आणखीही कित्येक उपाय योजिले; त्यांत एक असा होता कीं, मोरभट दांडेकरांशीं भाषण त्यांनीं एकदां प्रसिद्ध मोरभट दांडेकर ह्यांस आमच्या घरीं पाठविलें. † ज्या वेळीं ते आले त्या वेळीं माझे वडील बाहेर गेले होते. ह्या गृहस्थांस मीं पूर्वीं कधीं पाहिलें नव्हतें, म्हणून मीं त्यांस

§ बायबल ( नवा करार ) १ पेत्र ५:८

† हे मोरभट दांडेकर दाक्टर उइलसनसाहेबांशीं जाहीरसभेंत धर्मसंबंधीं वाद-विवाद करून व त्या वादाविषयींचें एक पुस्तक छापून प्रसिद्धीस आलें होतें ( सन १८३१ ). ह्या पुस्तकास उइलसनसाहेबांनीं “ हिंदुधर्म प्रसिद्धिकरण ” नामें उत्तररूप ग्रंथ इंग्रजीत व मराठीत छापला. हे वेदमूर्ति शाक्त होते. यांच्याविषयीं १८५२ साल्या ११ नवेंबरच्या प्रभाकरांत येणेंप्रमाणें लिहिलें होतें —

ओळखलें नाहीं व कौणत्या उद्देशानें ते आले होते हेंही मला समजलें नाहीं. सहज बोलतां बोलतां त्यांनीं ख्रिस्ती धर्माची गोष्ट काढली, व येशू ख्रिस्तानें गाढव चोरलें असें म्हटलें. तेव्हां मी त्यांच्यापुढें मराठी बैबल ठेवून म्हटलें कीं, यांत असें कोठें लिहिलें आहे तें दाखवा. पण तें त्यांस दाखवितां येईना. मग मी त्यांस शुभवर्तमानांतील जितक्या ठिकाणीं ख्रिस्तानें आपल्या शिष्यास गाढव आणायस सांगितलें होतें तीं सर्व स्थळें § काढून वाचून दाखविलीं, आणि त्यांचें स्पष्टीकरण असें केलें कीं, तेणेंकरून त्यांची पूर्ण खातरी झाली व त्यांनीं प्रांजळपणें असें बोलून दाखविलें कीं, असा अर्थ पूर्वीं माझ्या घ्यानांत आला नाहीं. मग मी त्यांस त्यांचें नांव विचारलें व तें कळल्यावर म्हटलें कीं, आपण येशूवर असा खोटा दोषारोप आपल्या पुस्तकांत कसा घातला ? ते म्हणाले, मला इंग्रजी येत नाहीं व मीं नवा करार वाचला नाहीं, माझे इंग्रजी शिकलेले मित्र इंग्रजी बुकतून जें मला सांगत त्यावर विश्वास ठेवून मी लिहीत असें.

माझ्या तीर्थरूपांनीं इंग्रजी शिकलेले विद्वान व मिशनरीच्या शाळेंत किंवा त्यांच्या सहवासांत असून ख्रिस्ती न झालेले अशा शिकलेल्या लोकांचें उदाहरण गृहस्थांचीं उदाहरणें घेऊन मला म्हणावें कीं, ते जर ख्रिस्ती झाले नाहींत तर तूं काय त्यांजपेक्षां शाहणा व विद्वान् आहेस म्हणून ख्रिस्ती होतोस ? अशा गृहस्थांपैकीं रा० हरि केशवजी (यात्रिकक्रमण पुस्तकाचे मराठी भाषांतरकर्ते); रा० गोविंदजी नारायण (अनेक ग्रंथांचे कर्ते); रा० त्रिमळराव व्यंकटेश (स्मा० का० कोर्टाचे पेनशनदार जज व दा० उइलसनसाहेबांचे स्तुतिपाठक); रा० आपाजी-राव (बेळगांवच्या मिशन स्कुलाचे हेडमास्तर) इ० चीं नांवें घ्यावीं. तेव्हां त्यांस मी कलकत्याकडील राममोहनराय व दुसरे विद्वान् व वजनदार

“फडकोपाव्ह सूरिसुनु गंगाधर शास्त्री यांनीं आपल्या बारा आणे किंमतीच्या हिंदु धर्मतत्त्व पुस्तकांत वाममार्ग हा मनुष्यास नरकास नेणारा आहे, असें साफ लिहिलें त्यावरून वेदमूर्ति राजश्री मोरभट दांडेकर व आणखी कित्येक तन्मतानुसारी यांस फार राग येऊन त्याजविषयींची सभा करणार आहेत आणि त्यांत वादविवाद चालवून वाम-पंथाशिवाय दुसरा मार्ग मोक्षप्राप्तीस नाहीं असें स्थापना करणार आहेत असें ऐकतों.

§ वाचबल (नवा करार) मत्तय २१:२-३; माक ११:२-३; लूक ११:३०-३१; योहान १२:१४-१५

बंगाली गृहस्थ व मद्रासेकडील कित्येक विद्वान् शास्त्री हे ख्रिस्ताविषयी कशी पूज्यबुद्धि बाळगितात व कित्येकांनीं तर ख्रिस्ती धर्म उघड रीतीनें पत्करिला हें सांगावें; आणि म्हणावें कीं दुसरे ख्रिस्ती होवोत अगर न होवोत, त्यांचें अनुकरण मला करायाचें नाहीं, मला आपल्या आत्म्याच्या तारणासाठीं माझ्या मनाच्या खातरीप्रमाणें चालायाचें आहे.

माझ्या वडिलांस जनरल वान्स केनडी यांची चांगली माहिती होती. हे जुने विद्वान् गृहस्थ त्यांच्या तरुणपणीं मुंबईत प्रसिद्ध होते, त्याविषयी ते मला असें सांगत कीं, त्यांची हिंदुधर्मावर मोठी श्रद्धा होती, त्यांस गायत्रीमंत्र येत होता व ते गीता वाचीत; त्यांनीं ब्राह्मणांस पुष्कळ द्रव्य द्यावें व त्यांच्या संग्रहीं हिंदुधर्माच्या पुष्कळ पोथ्या होत्या; ते ख्रिस्ती नव्हते, मिशनरी लोकांशीं फार वाद करीत इ० ह्या बोलण्यास मीं असें उत्तर द्यावें कीं, असें जरी होतें तरी ब्राह्मणांनीं त्यांच्या गळ्यांत जानवें घातलें नाहीं व त्यांस आपल्या पंक्तीस घेतलें नाहीं. ह्याशिवाय ह्या साहेबांचा कारभार फार उडावपणाचा होता, त्याला फार कर्ज होतें. एकदां त्याला धरायास सावकारानें वारंट काढलें होतें तें चुकविण्याकरितां त्यानें घरांत लपून बसावें, व रविवारी मात्र बाहेर पडावें. याप्रमाणें ज्या धर्माचा तो द्वेष करी त्या धर्माच्या एका नियमाच्या आश्रयानें त्यानें तुरुंगांत न पडतां आपला बचाव केला. युरोपियन नास्तिक लोकांच्या नीतीविषयी मीं वडिलांस बऱ्याच गोष्टी सांगल्या.

कित्येक लोकांनीं मला बैबलाची पांचवी आज्ञा मोडल्याचा दोष लावावा, ते म्हणत कीं, आईबाप जें सांगतात तें ऐकलें पाहिजे असें बैबलांत लिहिलें असतां तूं त्यांचें ऐकत नाहींस हें कसें ? चल तुझ्या पाद्रीपाशीं ! त्यांनीं तुला असाच उपदेश केला आहे काय हें त्यास विचारूं.

माझ्या कित्येक सोयऱ्याधायऱ्यांनीं मला एकांतीं घेऊन दुष्ट मसलत द्यावी, म्हणजे तुला आम्ही पैसे देतो तूं एखाद्या वाडीत किंवा वंगल्यांत जाऊन राहा, व — च्या बरोबर ख्याली-खुशाली कर, पण ख्रिस्ती होऊं नको. मी जेव्हां त्यांस झिडकारून रागानें प्रत्युत्तर देईं तेव्हां ते मजवर डोळे वटारून मला

दटावण्या दाखवीत. परंतु ह्याप्रमाणें कोणी माझ्या वडिलांच्या देखत केलें नाहीं, व पुढें मी कोणाशीं एकांतीं बोलायास कबूल झालों नाहीं.

कित्येक आयाबायांस माझी कींव येऊन त्यांनीं मला सांगावें कीं, तूं तें बुक (बैबल) वाचूं नको. त्यांत मोहिनी आहे. तेवढें न वाचलें तर त्यांत तुझा काय तोटा होणार आहे? कित्येक बायांनीं जोशास विचारून माझे ग्रह फिरले आहेत म्हणून अशी विपरीत बुद्धि मला प्राप्त झाली असें मानून आपलें समाधान करून घेतलें.

ह्याच काळाच्या सुमारास माझ्या चुलत्यांनीं मला एक पत्र पाठविलें. (ता० १३ फेब्रु० १८५४) तें आतां मजपाशीं नाहीं, परंतु त्याचे उत्तराची बहुतकरून सगळी प्रत राहिली आहे, तिच्यांतून पुढील उतारे घेतले आहेत:—

“आपण आपल्या पत्नीं मुख्यत्वे तीन गोष्टींवर जोर दिला आहे. त्या येणेंप्रमाणें:—

“१. ख्रिस्ती होण्यांत मोठें पाप आहे. कारण तेणेंकरून आईबापांच्या आज्ञेचा भंग होतो व त्यांस दुःख होतें.

“२. ख्रिस्ती झाल्यानें आपली अबरू, मान, कुळ यांस मोठा बद्दा लागतो व चहूंकडे फजिती होते.

“ख्रिस्ती झालेले एतद्देशीय लोकांची दुर्दशा होती, त्यांस अन्न मिळेनासें होऊन ते पश्चात्ताप पावतात व त्यांस घरची आठवण पडते.”

ह्या तीन आक्षेपांस, माझे उत्तर वरेंच लांबलचक आहे त्याचा संक्षेप खालीं दिला आहे.

“आईबापांची आज्ञा मानणें ही उत्तम गोष्ट आहे, परंतु ती मानण्यास कांहीं मर्यादा आहे किंवा नाहीं? तीं जें कांहीं सांगतील तें सर्व ऐकावें कीं काय? जगांतील आईबापांपेक्षां स्वर्गांतील बाप मोठा आहे. त्याचे उपकार, दया, चांगुलपणा हीं या मातापितरांपेक्षां अधिक आहेत. आपलें शरीर, जीव, आत्मा, आपलें सुख, वैभव, दुःख, संकट हीं ज्याच्या स्वाधीन, जो आपला उत्पन्नकर्ता त्याची आज्ञा भंग करून मातापितरांची जी आज्ञा त्याच्या विरुद्ध असेल ती मानणें यांत पाप आहे. .... आपण कदाचित् विचाराल कीं, तुला तुझे आईबाप चोरी, लबाडी खून करायास सांगतात

काय ? तर हीं कमें करायास सांगत नाहीत हें खरें, परंतु याशिवाय दुसऱ्या गोष्टी ज्या आपणास केवळ निर्दोष वाटत असतील, त्या मला माझ्या मनाच्या विरुद्ध व ईश्वराज्ञेच्या विरुद्ध कराव्या लागतात. त्या जेव्हां आपण खिस्ती व हिंदु धर्माविषयी विचार करूं तेव्हां लिहिण्यांत येतील.

“आपण दुसरा दोष दिला आहे त्याचें उत्तर. ज्या देशांत खिस्ती धर्म नवीनच स्थापित होतो, तेथें कांहीं दिवसपर्यंत अविचारी व अज्ञान लोक आपणांतून बाहेर पडलेल्या मनुष्यास छळतीलच यांत आश्चर्य नाही. याविषयी येशूने आपल्या शिष्यांस असे सांगितलें कीं, “माझ्या नामासाठीं तुम्ही सर्वांकडून द्वेषिले जाल” इ०. याप्रमाणें येशू खिस्तासाठीं हजारों हजार मनुष्यांनीं छळणूक सोसून परमेश्वराच्या पवित्र आत्म्याच्या सहायानें मरणापर्यंत आपला विश्वास सोडला नाही.

“खिस्ती धर्माचा या जगांत प्रसार कसा झाला याचा इतिहास आपण वाचून पाहिल तर ह्या धर्माच्या सत्यतेविषयी एक मोठें प्रमाण आपणास मिळेल. राजे व मोठमोठे बादशाहा यांचे क्रूर छळणुकीमध्ये ह्या धर्म जय पावला आणि पुढेही असाच जय पावून सर्व पृथ्वी व्यापेल.

“जरी लोकांनीं “कानव्हर्ट” मनुष्याचा द्वेष केला, तरी त्याच्या सदाचरणावरून व नीतीवरून अखेरीस त्यांची खातरी होऊन ते आपल्या वाईट वर्तणुकीविषयी लज्जित होऊन त्याची स्तुति करितात.

“तिसरा दोष. ‘खिस्ती झालेल्यास शेवटीं अन्न मिळेनासें होतें. तो लोकांच्या दारोदार फिरूं लागतो.’ जे पोटासाठीं खिस्ती मंडळींत शिरतात त्यांविषयीं हें म्हणणें खरें आहे; परंतु यांत खिस्ती धर्माची शुद्धता दिसून येते. जोंपर्यंत त्या ढोंग्याचें स्वरूप मनुष्यास कळून येत नाही, तोंपर्यंत तो वेषधारी लांडग्याप्रमाणें खिस्ती मंडळींत राहतो. पण एक वेळ त्याची लबाडी उघडकीस आली म्हणजे त्याची आपण लिहिल्याप्रमाणें अवस्था होते व ती त्यास योग्य शिक्षा होय. परंतु यावरून खरे व खोटे खिस्ती यांची भेळ करूं नये. खिस्ती धर्म खाणेंपिणें, टोपी घालणें किंवा बूट पाटलोन घालणें यांत आहे असें तुम्हांस वाटतें याचें मला मोठें आश्चर्य वाटतें.

“ख्रिस्ती धर्म केवळ मनाचा आहे ; त्यांत सांगितलें आहे कीं, देव आत्मा आहे आणि जे त्याला भजतात त्यांनीं आत्म्यानें व सत्यतेनें भजलें पाहिजे.

“आतां कित्येक ख्रिस्ती गरीब आहेत, ते ख्रिस्तीं झाल्यानें गरिबीस आले असें नाही, तर ते कनिष्ठ स्थितीच्या लोकांतून आलेले आहेत. जर ते पैशाचे आशेनें येते तर तेथें तो मिळत नाही असें पाहून दुसऱ्याच्या धर्मात जाते, म्हणजे मुसलमान होते. आणि जे दोंगी आहेत ते असें करतातही.

“जे धनवानांतून ख्रिस्ती होतात ते देवाकरितां धनाचीही आशा सोडतात. त्यांस शास्त्रावरून समजतें कीं, जर आपण येशूकरितां सर्व त्यागलें तर तो आपणास त्यापेक्षांही या जगां हजारपट व मरणोत्तर अनंतपट अधिक देईल. यास शास्त्रप्रमाणः—“मी तुम्हांस खचित सांगतो कीं, ज्यानें देवाच्या राज्याकरितां घर किंवा बायको किंवा भाऊ किंवा आईबाप किंवा लेकरें सोडलीं आहेत तो या काळीं पुष्कळ व पुढल्या काळीं सार्वकालिक जीवन पावणार नाही असा कोणी नाही. (इक० १८:२९, ३०.)

“ख्रिस्ती लोक जरी गरीब असले तरी त्यांस जशी परलोकाविषयी आशा आहे तशी कोणत्याही धर्मातील लोकांस नाही. यास शास्त्रप्रमाणः—देव आमच्या प्रभु येशू ख्रिस्ताचा पिता सुवंदित असो. जीवंत आशा प्राप्त होण्यासाठीं अविनाशी व निर्मळ व न कोमेजणारे वतन पावण्यासाठीं त्यानें आपल्या महादयानुसार आम्हांस मेलेल्यांत, व येशू ख्रिस्ताच्या उठण्याच्या द्वारे पुनः जन्म दिला. जे तारण शेवटल्या काळीं प्रगट होण्यास सिद्ध आहे, ते पावण्यासाठीं जे तुम्ही देवाच्या शक्तीनें विश्वासाच्या योगें रक्षण केलेले आहां, त्या तुम्हांसाठीं ते वतन स्वर्गात राखून ठेवले आहे. (१ पेत्र १:३, ५.)

तर ही आशा तुम्हांतील मोठमोठे धनवान, विद्वान, साधुसंत म्हणविणारे यांस आहे काय ? हें त्यांस विचारून पाहा. आपण कोठें जातो हें त्यांस ठाऊक नाही. ते म्हणतील, आम्ही स्वर्गास जाऊं, कैलासास जाऊं, पण तेथें किती काळ राहाल ? पुण्य आहे तोंपर्यंत, ते सरलें कीं, पुनः आम्हांस ढकलून देतील, मग ? मग काय, कोल्ह्याकुत्र्यांच्या, गाढवांच्या किंवा कोणत्याही जन्मास जाऊं. मग तेथें पापाचें शासन भोगूं. मग ? जर तेथें पुण्य केलें तर एखाद्या

चांगल्या जन्मास जाऊं. मग पुनः स्वर्गास जाऊं, मग पुनः खालीं येऊं. कारण आमच्या हातून वारंवार पाप घडतें. असो. ज्याप्रमाणें अंधळ्याला अंधळा चाटाडी भेटला म्हणजे दोघेही खाचेंत पडतात, तसे हे ब्राह्मण व त्यांचे अनुयायी आहेत.”

आम्ही मुंबईत असतांना माझ्या वडिलांस माझ्या चुलत्यांकडून मजविषयी माझ्या चुलत्यांचें एक पत्र आलें ( ता० १२ मार्च १८५४ ) तें माझ्या वडिलांस पत्र येणेंप्रमाणें होतें :—

“ चि० बाबास युक्तीनें स्कूल सोडविणार ही गोष्ट फारच अवटित आहे. तेथें त्यास ठेऊन गोष्ट सुधारणें कठीण आहे. त्यांचे स्कूलमित्र सुटत नाहीत. जर तुम्ही पेनशन घेऊन मुंबईपासून दुसरे ठिकाणीं पुणें किंवा बेळगांवास राहाल तर ठीक पडेल. आतां तुमची व चि० बाबाची भेट झाली येणेंकरून फार संतोष झाला. तुम्ही त्यास युक्तीनें स्कुलांतून सोडविणार ! तर तो बेत राहूं द्यावा. त्यास एकच ताकीद देऊन त्याजपासून स्कूल सोडवावें. जेवढी विद्या प्राप्त झाली तेवढी पुरे करावी, अधिक विद्या शिकून चि० भाऊची ( माझ्या भावाची ) बुद्धि पालटली आहे. आतां पुढें चि० कृष्णा व रामभाऊ ( माझे दुसरे भाऊ ) ह्यांस उपदेश करण्याचें आहे. असा आपला तोटा करून लोकांचे शब्द ऐकावे लागतात. ते असे कीं, चि० बाबास स्कुलांतून काढलें नाहीं, आणि त्यास मुंबईपासून दुसरे ठिकाणीं बदललें नाहीं, म्हणून त्याची बुद्धि दिवसानुदिवस फारच फिरली, तरी तुम्ही त्याचे आज्ञेत आहां. तर त्यानें तुमचे आज्ञेत केव्हां चालावें ? त्यास तुम्हीं घरचें काम सांगावें, बरोबर घेऊन फिरावें. त्यास बरोबर नरमगरम रीतीनें ठेवावें. आणि त्यास सरकारी विनम्रासीचें काम पुरसंत न मिळेल असें लावावें. पुढें जेव्हां पगार मिळेल तेव्हां मिळो. त्याजपाशीं खर्चायास दिलें तरी कामापुरतें द्यावें. सोन्याचे जिन्नस वगैरे ठेवायास देऊं नये. त्यास प्रपंचाचें सुख कळण्याजोगें करावें. त्यास मी एक पत्र त्याचेविरुद्ध लिहिलें होतें तें त्यानें वाचून पाहिलें किंवा नाहीं ? एखादे वेळेस वाचलें नसल्यास त्यातील अभिप्राय त्याच्या मित्रांकडून त्याचे कानीं घालावा. ”

ह्याप्रमाणें चहुंकडून मला घरच्या व बाहेरच्या लोकांनीं घेरून टाकिलें होतें. कधीं कधीं माझ्या तीर्थरूपांनीं माझ्या आईच्या व भयंकर धमकी भावंडांच्या देखत बोलतांना अशी धमकी द्यावी कीं, जर तूं वासिस्मा घेशील तर आम्ही मुलांबाळांसुद्धां सर्वजण होडीत बसून नदीच्या मध्यभागीं जाऊन प्राण देऊं !

अशा संकटांत असतां मी फार गोंधळून गेलों. माझ्या मनांत अनेक कल्पना येऊं लागल्या. कधीं कधीं असें वाटावें कीं, दूरच्या गांवीं जाऊन वासिस्मा घ्यावा; कलकत्यास, मद्रासेस, विलायतेस जावें. कधीं असें वाटावें कीं, विष खावें व मरण आलें म्हणजे पश्चात्तापी होऊन प्रभूला शरण जाऊन मरावें; अथवा त्या वेळीं एखाद्या मिशनेरीला बोलवून आणून त्याच्या समक्ष येजूवरील आपला विश्वास पक्करावा. परंतु प्रभूनें मजवर दया करून अशा अयोग्य व अघोर विचारांचें वजन मजवर पडूं दिलें नाहीं.

माझे वडील मुंबईत १८५४ चाच्या मार्च महिन्यांत होते. त्याच महिन्यांत शिमगाचा सण आला होता. ह्या सणांत मुंबईच्या हिंदु होळीच्या रंगाच्या लोकांची अशी चाल आहे कीं, रंगाच्या दिवशीं आपल्या दिवसाचें संभाषण सोयऱ्यांस, व विशेषेंकरून व्याही वगैऱ्यांस, ते बाहेरगांवाहून आलेले असले किंवा आपांच्या मरणामुळे दुःखी असले तर त्यांच्या घरीं जाऊन मोठ्या आदरानें व विनयानें आपल्या (जातीच्या) देवळांत घेऊन जातात; तेथें कळवंतणीचा नाच वगैरे झाल्यावर रंग होतो. ह्या चालीप्रमाणें माझे वडिलांचे व्याही (माझ्या एका बहिणीचे सासरे) त्यांस रंगाच्या रात्रीं बोलावण्यास येतील असें समजून त्याच दिवशीं अगोदर आम्हां उभयतांचें संभाषण झालें तें मीं दुसऱ्या दिवशीं जितकें आठवणींत राहिलें तितकें लिहून ठेविलें. तें येणेंप्रमाणें :—

बा० — मीं येथें आल्यापासून आपलें एका ठिकाणीं कांहीं बोलणें झालें नाहीं. तर आतां तूं आपलें मन मोकळें करून जें असेल तें मला सांग तूं सांगशील तसें मीं ऐकेन व माझें त्वां ऐकावेंस. माझा बेत आहे कीं आतां पेनशन घ्यावें, म्हणजे आपली मोकळीक होऊन पाहिजे तेथें जाण्यास वेळ मिळेल. परंतु जर तूं माझ्या बरोबर बेळगांवास



येत असलास तर आणखी दोन वर्षे चाकरी करून मग पेनशन घेतां येईल.

मी — आपण जसें सांगाल तसें करायास व जेथें जाल तिकडे येण्यास मी सिद्ध आहे. परंतु इतकें एक माझें मागणें आहे कीं, मला धर्मसंबंधीं कामांत मोकळीक असावी. जेथें ईश्वर व मनुष्य यांच्या सांगण्यांत विरोध येतो तेथें मात्र माझ्यानें देवास सोडून मनुष्याचें ऐकवत नाहीं; आणि हीच मोठी अडचण आहे.

बा० — आम्ही तुला कोणतें काम करायास सांगतों? आपल्या घरांतील मूर्तिपूजा, तर तीही बंद केली. तूं जेवणाच्या वेळीं चित्राहुती घेत नाहीस तशी मीही घेत नाहीं. आणखी तुला चोरी लबाडी करायास आम्ही सांगत नाहीं, याशिवाय तुला दुसरें काय पाहिजे?

मी — ज्या धर्माप्रमाणें चालवें अशी माझी इच्छा आहे त्याप्रमाणें प्रसिद्धपणें माझ्यानें अजून चालवत नाहीं.

बा० — म्हणजे कसें?

मी — तें असें कीं, ख्रिस्ती धर्माप्रमाणें मी बासिस्मा घेणार व जातिभेद मोडणार.

बा० — मग लोक आपल्यास जातींत कसे ठेवतील? मग तर हा गांव सोडून उठून जावें लागेल.

मी — मी तुम्हांस सांगत नाहीं कीं तुम्ही जात मोडा. जोंपर्यंत तुम्हांस जात खोटी असें वाटत नाहीं व जोंपर्यंत तुम्हांस आपल्या पापाविषयीं कळकळ लागली नाहीं तोंपर्यंत जात मोडून व माझ्या बरोबर येऊन फळ काय?

बा० — आम्ही सर्व तुझ्यासारखे झालें म्हणजे लोक कांहीं बोलणार नाहीत. पण तूं एकटाच जातींतून निघालास तर आम्हांस मोठी लाज होईल व सर्वजण आम्हांस टोंचणी लावतील. तर असें तूं कांहीं करूं नको. चार लोकांप्रमाणें आपणांस चाललें पाहिजे. घरांत पाहिजे तर तसें करूं नये.

मी — हें तर ढोंग झालें. आणि हेंच व दुसऱ्या अशा गोष्टी तुमच्या

व माझ्यामध्ये आल्या म्हणजे तुम्हांस वाटते कीं मी तुमची आज्ञा मानीत नाहीं.

बा० — पण आम्हीं तुला लहानाचा मोठा केला, तुझे पाळणपोषण केले, आणि तू आम्हांस सोडून जाणार हें देवास आवडतें काय ?

मी — मी तुम्हांस सोडून जात नाहीं. तुमच्याबरोबर राहण्यास मी खुषी आहे. जर तुम्हांस मजविषयीं लोकांकडून अडथळा होत नसला तर मी येथें राहीन. इतकेंच कीं, मी जात सोडली म्हणून तुमच्या बरोबर पंक्तीस बसणार नाहीं. मग तुम्हांस काय अडचण आहे ?

बा० — यास चार लोक काय बोलतील ? आपल्या दारापुढें कोणी उभें राहणार नाहीं. पाहा आज रंग आहे. तेव्हां चार लोक बोलवायास येतील तेथें गेलेंच पाहिजे. अशींच दुसरीं कामें. मग तू माझ्याबरोबर न आलास तर बरें दिसणार नाहीं. चौघांसारखें आपणांस वागलें पाहिजे.

मी — पाहा, अशाच ठिकाणीं तुमचा व माझा विरोध येतो, व तुम्ही मला अशीं कामें करावयास सांगतां कीं, त्या वेळीं या जगांत आपल्यास विचारपूस करणारा असा ईश्वर नाहीं हें समजून तीं कामें मी करावीं. तुम्ही विचार करा कीं, चौघांच्या मिडेस्तव ईश्वराच्या आज्ञांचा भंग केला तर आपल्यास संकटसमयीं चौघेच सोडवायास येतील ? चौघेच आपणास अन्नवस्त्र देऊन आपलें पाळणपोषण करितात ? चौघेच आपणास मरणकाळीं उपयोगी पडतील व चौघेच पुढें मरणोत्तर दुःखांतून सोडवायास येतील ?

बा० — शेवटास तर ईश्वरच पाहिजे. अंतकाळीं त्याशिवाय कोणीच कामास येणार नाहीं.

मी — तर मग त्याच्या आज्ञा सर्वकाळ पाळिल्या पाहिजेत. अंतकाळींच त्यापार्शीं गेलों तर तो आपणास कसे घेईल ? या दुनियेंत आपला मित्र जो आपलें पाळणपोषण करितो त्यास एन्हीवीं कधीं विचारपूस न केली, व केवळ संकटाच्या वेळींच मात्र त्याचें आर्जव करूं लागलों, तर तो आपला अंगीकार करील कीं काय ? आणि तुम्ही म्हणतां कीं देवाच्या आज्ञा भंग करून नंतर अखेरीस त्याची पायधरणी करावयास जावें हें कसे ?

हें संभाषण झाल्यावर रात्री कांहीं मंडळी आम्हांस बोलविण्याकरितां आली, त्यांस माझ्या वडिलांनीं माझ्याकडे सोंपविलें. ते म्हणाले कीं, जर याला तुझी रंगास जाण्याकरितां राजी कराल तर मीही येईन. अर्थात्च मीं जाण्याचें नाकारिलें. त्या मंडळीचें व माझें बरेंच संभाषण झालें, शेवटीं आम्ही उभयतां रंगास गेलों नाहीं.

ख्रिस्ती धर्मावर माझा पूर्ण विश्वास आहे, व त्याचा बाप्तिस्म्याच्या द्वारे प्रसिद्ध रीतीनें स्वीकार करण्याचा मीं दृढनिश्चय केला आहे असें पाहून माझ्या विचारी तीर्थरूपांनीं मला आणखी छेडण्याचें सोडलें; आणि सुज्ञपणानें असें म्हणूं लागले कीं, जो धर्म तुला खरा वाटतो तो आम्हांला शिकीव, व आमची खातरी झाल्यावर आपण सर्व जण ख्रिस्ती होऊं, म्हणजे आपणाला कोणी नांव ठेवणार नाहीं. एकट्यानें स्वर्गास जावें व आम्हीं नरकांत जावें हें तुझ्या शास्त्राप्रमाणें तुला बरें दिसतें काय? तर तूं आमच्या बरोबर वेळगांवास ये व तेथें आम्हांला ख्रिस्ती धर्म शिकीव. हें बोलणें मला सोडून काढतां आलें नाहीं. पण तें खरोखर मनापासूनचें होतें, अथवा वरपंगी होतें याचाही निर्णय करण्यास त्या वेळीं कांहीं साधन नव्हतें. तथापि तें भावार्थाचें आहे असेंच आदरून त्याविषयीं मीं आपल्या मिशनरी मित्रांस, विचारिलें व त्यांसही वाटलें कीं मीं तें मान्य करावें हें माझें कर्तव्य आहे.

ह्या महिन्याच्या ( मार्च ) २९ व्या तारखेस हिंदूंचें नवें वर्ष निघालें.

त्याचें वर्षफल मीं धूमकेतू पत्रास लिहून पाठविलें. त्यांत धूमकेतू पत्र १० कलमें होती, त्यापैकी ९ वे कलमांत असें लिहिलें होतें —

“ या वर्षी पृथ्वीवर बहुत ठिकाणीं ख्रिस्ती धर्माची वृद्धि होईल व अन्य धर्माचा क्षय होत जाईल. ”

आणि शेवटीं पुढील मजकूर होता :—

“ या वर्षी राजा परमेश्वर आहे. तो कधीही बदलत नाहीं. त्यास मंत्री नको, कोशाधिपति तोच, छात्राधिपति तोच, रसाधिपति तोच, अग्रधान्याधीश तोच पश्चिम धान्याधिपति, तोच व्यवहारेण, तोच व्यापारेण, तोच सर्वेश्वर आहे. बुध, भौम, शुक्र, चंद्र, रवि, गुरु हे सर्व त्याचे सेवक आहेत, त्यांच्या हातीं काडीचीही सत्ता नाहीं. ते केवळ निर्जीव पदार्थ होत, त्यांजवर विश्वास ठेऊन

फळ नाही. त्या सर्वांचा व आपला उत्पन्नकर्ता जो परात्पर, सर्वशक्त, सर्वज्ञ, परम पवित्र, परम न्यायी, महादयाळू, सदावंदनीय ईश्वर त्याचीच भक्ति करावी म्हणजे या आनंदसंवत्सराच्या ठायीं सर्वत्र आनंदच होईल. ”

याप्रमाणे वादांत, विचारांत, अविचारांत, काळजींत, लोकांचें बोलणें व मित्रांचे बोल ऐकण्यांत कांहीं दिवस गेल्यावर माझ्या वेळगांवास वडिलांची रजा भरली, व वेळगांवास जाण्याचा समय जाण्याची तयारी जवळ आला तेव्हां मीही त्यांजबरोबर जाण्याचा निश्चय केला.

माझ्या खिस्ती मित्रांनीं मजसाठीं बहुत प्रार्थना केल्या; फ्री चर्च विद्यालयांतील सर्व विद्यार्थ्यांनीं वर्गणी करून मला एक पंचवीस तीस रु० किंमतीचें पवित्र शास्त्र ( Cobbin's Family Bible ) बक्षीस दिलें. त्यावर रे० ( दात्तर ) नारायण शेषाद्री, मि० विन्सेन्ट डिकुना व रा० गोविंदजी नारायण यांच्या सर्व शाळेच्या वतीनें सहा आहेंत. हें अमोल्य पुस्तक अद्याप माझ्यापाशीं आहे. §

§ मीं मुंबई सोडण्यापूर्वीं एक मराठी जुना करार विकत घेतला, त्याविषयीं माझ्या-पाशीं टिपण आहे तें येणेंप्रमाणें :—

१ ली मार्च १८५४. आजच्या दिवशीं मीं परमेश्वराच्या शास्त्रांतील जुन्या कराराचें मराठी भाषेंत पुस्तक विकत घेतलें. तेणेंकरून मला जो हर्ष झाला तो सांगतां येत नाही. देवानें कृपा करून आम्हां अज्ञान्यांस आपलें पवित्र शास्त्र आमच्या भाषेंत दिलें हें त्याचें मोठें वरदान होय. आज माझ्यापाशीं देवाचे धर्मपुस्तकाचा सर्व ग्रंथ आहे. आतां मी किती सुखी आहे. जे कोणी तो वाचायास इच्छितील त्यांस परमेश्वराचीं अद्भुत कृत्ये दाखविण्यास अडचण पडणार नाही. जे धर्माविषयीं वादविवाद करितील त्यांस देवाचें शास्त्र खरें आहे अशीं प्रमाणें काढून दाखविण्यासही सुलभ झालें. देवाची गोष्ट ही तरवार आहे, हिच्या बळानें आम्ही सर्व संकटांतून पार पडूं व हिच्या योगानेंच सर्व भरतखंड जिंकलें जाईल. हे परमेश्वरा, त्वां हें शास्त्र आज आम्हांस आमच्या भाषेंत दिलेंस म्हणून आम्ही तुझा आभार मानितों.”

जें इंग्लिश बैबल मला फ्री० च० विद्यालयानें बक्षीस दिलें त्यावरील बक्षीस लेख येणेंप्रमाणें आहे :—

“ Presented to Mr. Baba Padmanji by the Pupils and Teachers of the Free General Assembly's Institution, on the occasion of his separation from them, as a token of their affection and respect for his excellence as a Teacher and a Companion.”

“ Govind Narayan.

“ Narayan Sheshadri.

“ Vincent A. De Cunha.”

माझ्या सुधारलेल्या हिंदू मित्रांनी मला एका वाडीत मेजवानी केली. तेथे मी ख्रिस्ती रीतीची प्रार्थना केली. रेव. नारायणसाहेब यांनी शाळेत एक मेजवानी दिली. निसबिटसाहेबांनी आपल्या छापलेल्या उपदेशांचे मोठे पुस्तक दिले. मिसेस उइलसन मडमसाहेब यांनी एक “मार्कर” दिला त्यावर Follow the Lord fully ( “ परमेश्वराला पूर्णपणे अनुसर ” ) असे वचन होते. याशिवाय विद्यालयांतील अभ्यासाच्या संबंधाने रेव. दात्तर उइलसन व निसबिटसाहेब यांनी वेगळी वेगळी सर्टिफिकेटे दिली. परंतु त्यापेक्षा उत्तम वस्तु ती ही मिळाली की, रेव. निसबिटसाहेब व रेव. नारायणसाहेब यांनी मला एकांती घेऊन मजकुरितां ईश्वरापाशी फार आग्रहाच्या प्रार्थना केल्या व मला स्थिर राहाण्याविषयी बोध करून ईश्वराकडे निरविले.



## प्रकरण १५

### सिंहावलोकन

मुंबई सोडून बेळगांवास गेल्यावर ज्या गोष्टी घडल्या त्या सांगण्याचे पूर्वी १८४९ पासून १८५४ पर्यंत ६ वर्षांचे जे वृत्त वर सांगितले आहे, त्याजकडे पुनः अवलोकन केल्याने जे दृष्टीस पडते त्याचा थोडक्यात विचार केला पाहिजे.

१. माझे आदनास परत जाणे न होतां मुंबईसच राहणे कसे झाले हे वर सांगितलेच आहे. तसेच फ्री चर्च विद्यालयांत कोणत्या कारणावरून माझे जाणे झाले हेही सांगितले आहे. ह्या दोन गोष्टींत ईश्वरी सूत्र ढळढळीत दिसून येते. जर मिलिटरी बोर्डकडून आगबोटीचा पास मला मिळाला असता तर मी आदनास पुनः गेलो असतो, व तेथे गेल्यावर कोणत्या मार्गास लागलो असतो हे कोणाच्याने सांगवले असते? तसेच मुंबईत राहिल्यावर माझ्या दोघां मित्रांनी मला मिशन स्कुलांत जाण्याचा आग्रह केला नसता तर दुसऱ्या कोणत्याही शाळेत गेलो असतो, व तेथील शिक्षणाने माझ्या धर्मसंबंधी मतांस कोणते वळण लागले असते हे तरी कोणाच्याने सांगवले असते? तर ह्या गोष्टींत ईश्वरी सूत्र दिसत नाही काय? मला जीवनाच्या मार्गावर आणण्याकरितां परमेश्वराने परम चातुर्याने व दयेने जे जे उपाय योजिले त्यांपैकी हेही होते असे कबूल केले पाहिजे. 'जरी त्यां मला जाणिले नाही तरी म्यां तुझी कमर बांधिली आहे,' (यशाया. ४ : ५५) हे शास्त्रवचन ह्या माझ्या अवस्थेसही लागू आहे.

२. त्या काळी फ्री चर्च विद्यालयांत धर्मसंबंधी शिक्षणाची कोणती पद्धत होती हे वरच्या वर्णनांत आलेच आहे. ती सर्वप्रकारे उत्तम असून मिशनेरी सोसैटीच्या व मिशन स्कुलांच्या उद्देशाला अगदीं अनुसरून होती. जे ख्रिस्ती शिक्षक मला मिळाले ते केवळ विद्वान, बुद्धिमान् व लोकप्रिय होते इतकेच नाही, तर ख्रिस्ती गुणमंडित होते. मनुष्याच्या आत्म्याचे कल्याण करण्याची कळकळ, उत्कंठा व आवेश हीं ख्रिस्तासारखी त्यांच्या ठायीं वसत असून त्यांच्या वर्तनांत तीं

दिसून येत. तरुणांस धर्मज्ञान कसे शिकवावे हे ते चांगले जाणत होते. विद्यार्थ्यांचे ते खरे मित्र होते; त्यांच्या अडचणी त्यांनी जाणाव्या. त्यांची धर्मसंबंधी स्थिति कशी आहे व कोणत्या उपायाने ती सुधरेल हे समजून घेण्याविषयी ते फार काळजी बाळगीत. § त्यांनी ईश्वरविद्या शिकावी आणि धार्मिक व सदाचरणी व्हावे एवढ्याविषयीच ते काळजी वाहत असे नाही, तर व्यावहारिक विद्येतही निपुण व्हावे म्हणून ते बहुत श्रम करीत. निसबिट-साहेबांच्या वर्गात परदेशाहून आलेला एक ख्रिस्ती तरुण असे, त्यास असे वाटत असे की, बैबलाशिवाय दुसरे काही शिकणे नको. त्याला निसबिटसाहेबांनी सांगले की, व्याकरण शिकल्याशिवाय आपल्या देशास परत जाऊ नको. हे साहेब आम्हांस मराठी शिकविण्याविषयी फार श्रम घेत. आम्ही इंग्रजीवरून जी भाषांतर करायची, किंवा नवीन निबंध रचावे ते घरी नेऊन शुद्ध करून त्यावर स्वाभिप्राय लिहून आणून आम्हांस परत देत. त्याप्रमाणेच दाक्टर मिचल-साहेबांच्या वर्गात जितके विषय आम्ही शिकत होतो, तितक्यांचा सारांश आम्हांस लिहून आणावा लागत असे; तो चांगल्या कागदावर, काळ्या भोर शईने, सुवक अक्षराने व सरळ भाषेने जुळलेला नसला तर ते कधी कधी तो कागद विद्यार्थ्यांपासून मागून घेऊन त्याची बळकटी करून त्याच्याकडे फेकून देत. दाक्टर उइलसन साहेब पशुपक्षी, कीटक यांची विद्या (Natural History), भूगर्भरचनाशास्त्र (Geology), खनिजपदार्थविद्या (Mineralogy) हे विषय शिकविण्याविषयी बहुत श्रम घेत. वरच्या एका प्रकरणांत त्या विद्यालयांत धर्मसंबंधी शिक्षणाचे कोणते विषय होते हे दाखविले आहे. एथे व्यावहारिक

§ त्या काळांत पुष्कळ युरोपियन लष्करी व दिवाणी कामदार व व्यापारी साहेब लोक आमची शाळा पाहण्यास येत. आमचे प्रोफेसर दा० मरे मिचलसाहेब यांची चाल अशी होती की, अशा लोकांपुढे आपल्या वर्गातील विद्यार्थ्यांस उभे करून त्यांस मुंबईतील शिकलेल्या तरुणांच्या स्थितीचे निरूपण करायला व कोणत्या उपायाने देशकल्याण होईल इ० विषयांवर चर्चा करायला सांगले. रेव० निसबिटसाहेबांची रीत अशी होती की, ह्या पाहुण्यांस आपल्या वर्गात बोलावून त्या वेळी जो धडा चालला असेल तो होईपर्यंत बसवावे, तेणेकरून त्यांच्या शिकविण्याची पद्धत व मुलें कोणत्या प्रकारे शिकतात हे त्यांस चांगले समजे. कधी कधी तेही मुलांस काही विचारित. वर्ग आटोपल्याशिवाय ते त्यांच्याशी दुसऱ्या गोष्टी करीत नसत.

शिक्षणाच्या विषयांची याद संक्षेपाने खाली दिली आहे. § सारांश सुभक्ति सर्वाविषयी उपयोगी आहे. तिला आतांच्या व पुढच्याही जीवनाची भाव मिळाली आहे. शास्त्रवचनाच्या आधारावर ती शिक्षणपद्धत होती. (१ तिमथी. ४:८)

३. हा विद्यालयांत जाऊं लागल्यापासून सहा महिन्यांच्या आंत माझ्या विचारांत व वर्तनांत कसा फेर पडला हें मीं मागे दाखविलें आहे. जें लहानसें चिटोरे मला न कळत प्रथम आठ वर्षेपर्यंत माझ्याजवळ राहिलें व जें हातीं लागल्यावर आजपर्यंत म्हणजे पहिल्यापासून सुमारे ४० वर्षेपर्यंत माझ्या संग्रहीं राहिलें तें उगीच किंवा आकस्मिक योगानें राहिलें असेल काय ? त्यापेक्षां मोठमोठाले तावचे ताव लिहिलेले नाहीसे झाले, व छापील पुस्तकेही कोटे गेली त्याचा पत्ता नाही, पण हा पांच बोटे रुंद व सात बोटे लांब पाठपोट लिहिलेला तुकडा कसा व कां. अभंग राहिला ? तो त्या काळांत फ्री चर्च विद्यालयांतील धर्मशिक्षणावरून माझ्या मनावर अर्धवर्षाच्या आंत जो उत्तम ठसा उमटला त्याची साक्ष देण्यास नव्हे तर कशास राहिला ?

४. तेथें मला जे शिक्षक मिळाले व त्यांपासून जे आत्मिक लाभ झाले, त्यांबद्दल मी देवाची इहलोकींच स्तुति करित आहे असें नाही, तर परलोकीं अनंतकाळ त्याचे उपकार मानीन. ते शिक्षक सर्वप्रकारें पूर्ण व निर्दोष होते असें नाही, तर त्यांच्या ठायीं परिपूर्ण व निष्कलंक जो खिस्त त्याची प्रतिमा प्रतिबिंबित होऊन झळकत होती व त्याची प्रीति त्याच्या अंतःकरणाच्या ठायीं वसत होती ; त्या प्रीतीचा अनुभव घेण्याकरितां देवानें माझें अंतःकरण हळुहळु खुलविलें, व ती प्रतिमा पाहण्याकरितां माझे ज्ञानचक्षु उत्तरोत्तर उघडले. रेव० नारायण शेपाद्री यांच्या शिक्षणाकडून मला खिस्ती धर्माच्या सत्यतेचें जें एक खंवीर प्रमाण म्हणजे बायबलांतील भविष्यांची पूर्णता, तें सांपडलें. ही भविष्यपूर्णता कशी झाली हें कीथ नामक विद्वानानें वोल्टेर

---

§ (College Division) General History, Mathematics, Natural Philosophy, Chemistry, Sanskrit, Mental and Moral Philosophy, Logic, Natural History, English Classics and Composition, Mineralogy and Geology, Zoology, Vernacular Translation and Comparison of the Indian and European Languages.



नांवाच्या फ्रेंच नास्तिकांनं केलेल्या आपल्या प्रवासाच्या ग्रंथाच्या साक्षीवरून नकळत पटविलें आहे. प्रथम मी त्यांच्या वर्गांत असतांना हे आमचे प्रिय शिक्षक आम्हांस नित्याचे धडे शिकवून झाल्यावर विलायतेकडील धर्मसंबंधी वर्तमानपत्रें व मासिक पुस्तकें यांतील निवडक गोष्टी वाचून दाखवीत. न्यूस आफ दी चर्चेस (News of the Churches) ह्या नांवाच्या मासिक पुस्तकांतून वारंवार त्यांनीं आम्हांस वाचून दाखवावें. तसेंच एका वर्षीं मद्रासेकडील रेव० राजगोपाळ हे स्काटलंडांत गेले होते, तें तेथील जनरल असेंब्लीच्या राष्ट्रीय महासभेपुढें व दुसऱ्याही ठिकाणीं जीं भाषणें करीत. तीं उइटनेस पत्रांत छापून येत, तीं फार आवेशानें त्यांच्या बोलण्याप्रमाणेंच वाचून दाखवीत. तीं ऐकण्यास आम्हांला फार हौस वाटे, व कधीं कंटाळा येत नसे. याशिवाय हे अश्रांत शिक्षक दुपारच्या सुटीच्या वेळीं किंचित् उपहार घेतल्यावर रा० गोविंदजी नारायण यांसही कांहीं पुस्तक नेमानें वाचून दाखवीत. याप्रमाणें ते कडी मेहनत करीत. तसेंच ख्रिस्ती मंडळीचा जो इतिहास त्यांनीं आम्हांस शिकविला, त्यांत त्या मंडळीची स्थापना व वृद्धि कोणाच्या सामर्थ्यानें व कोणत्या उपायांनीं झाली तें माझ्या मनांत पक्कें ठसलें. दाक्टर उइलसन साहेबांच्या शिक्षणपद्धतीकडून जगांतील निरनिराळ्या धर्मांचें तुलनारूप ज्ञान बरेंच प्राप्त झालें व त्यांत विशेषेंकरून हिंदु शास्त्र व ख्रिस्ती शास्त्र यांच्या तुलनेवरून माझ्या मनाची सत्याविषयीं खातरी झाली, व तेणेंकरूनच मला पुढें “हिंदु धर्म व ख्रिस्ती धर्म यांची तुलना ” हें पुस्तक लिहिण्यास सहाय मिळालें. उइलसनसाहेबांच्या उपदेशांत, व्याख्यानांत व प्रार्थनेंत “ देवानें जगावर एवढी प्रीति केली कीं, आपला पुत्र दिला ” † ही ओवी वारंवार येत असे, व ती ऐकून देवाच्या प्रीतिविषयीं फार आश्चर्य वाटावें, व तिचा मी बहुत विचार करावा. हिंदु धर्मांत ज्या कित्येक सत्य गोष्टी आहेत त्यांकडे विशेष लक्ष्य लागण्यास दा० उइलसन यांचीच शिक्षणपद्धति माझ्या उपयोगी पडली. रेव० निसबिटसाहेब यांची शिक्षणपद्धति § अनुपम्य होती, याविषयीं ख्रिस्ती व हिंदु एकच साक्ष देतात. त्यांच्यासारखा दुसरा शिक्षक त्या काळांत सगळ्या हिंदुस्थानांत कोणी झाला

† बायबल ( नवा करार ) योहान ३ : १६

§ निसबिटसाहेबांची शिक्षणपद्धति लोकांस किती प्रिय होती याचें एक उदाहरण आठवतें, तें असें कीं, जेव्हां ते १८५१ चांत विलायतेहून परत मुंबईस आले, तेव्हां त्यांनीं आपल्या घरीं कांहीं विषय शिकविण्याचा वर्ग काढला. त्या वर्गास पहिल्याच

नसेल. त्यांच्या शिकविण्याकडून मला पवित्र शास्त्राच्या कित्येक भागांचा उत्तम प्रकारे अर्थ समजला. जुन्या करारांतील अनुवाद व नव्या करारांतील

दिवशीं इतके लोक आले कीं, त्यांस बसावयास जागा मिळाली नाही. सुमारे १५० मनुष्ये आली असतील. पुढे ही संख्या अनेक कारणांनीं कमी होत गेली, तरी त्यावरून त्यांच्या शिकविण्याची केवढी आख्या होती हे दिसून येते. त्यांच्या शिक्षणपद्धतीविषयी त्यांच्या मरणानंतर माझे एक पत्र ज्ञानोदयांत (१५ आग. १८५५) छापले होते त्यांतील एक उतारा एथे घेतोः— या विद्यागुरूची शिक्षणपद्धति सर्वोत्कृष्ट होती. त्यांच्या हातोटीचा शिकविणारा मिळणे दुर्लभ. ज्यांनीं त्यांच्या चरणांपाशीं बसून विद्यादान घेतले ते त्यांची पराकाष्ठेची तारीफ करितात. एतद्देशीय विद्यार्थ्यांस एखादा विषय कसा ग्रहण करितां येईल ही खुबी त्यांस चांगली समजली होती, तो विषय कितीही गहन असला तरी त्याचा स्पष्टार्थ करून तो शिकणाराच्या मनांत कसा बिंबवावा हे त्यांस चांगले समजले होते. शिष्य जरी मंदबुद्धि असला तरी त्यास विषयाची फोड करून त्याच्या चाचही वाजू उलटून पालटून दाखवून त्याची समजूत पाडण्याचा त्यांचा हक्क होता. प्रत्येक अंशाचे पृथक्करण केल्यावर ते अंश एकत्र जुळून त्याचे सुंदर रूप दाखविण्याचे अप्रतिम बुद्धिकौशल्य त्यांजपाशीं होते. यासुळे असे होई कीं, जो विषय विद्यार्थ्यांस प्रथम अगदीं कठीण, कोरडा व अभेद्य वाटत असे तोच पुढे सुलभ, सुरस व गम्य दिसू लागे आणि हे सर्व स्वतः ते एकदम सांगत नसत, तर बहुधा शिष्यांस प्रश्न करून त्यांकरवीं उत्तरद्वारे अर्थविवेचन करवीत. हे पुस्तक लिहिण्याचे काम चालत असतां निसबिटसाहेबांच्या हाताखालीं शिकलेला एक आतां वृद्ध झालेला व सरकारी पेनशनदार ब्राह्मणमित्र मला भेटला; त्यानें माझ्या विनंतीवरून आपल्या विद्यागुरूविषयी कांहीं मजकूर लिहून आणून दिला त्यांतील एक दोन उतारे खालीं घेतले आहेत.

“मी बहुतेक पाद्री पाहिले, परंतु निसबिटसाहेबासारखा तंतोतंत नियमाने वागवणारा असा कोणी पाहिला नाही. हा शाळेमध्ये वेळेवर येत असे. शाळेत आला म्हणजे एक क्षण व्यर्थ चालवीत नसे. विद्यार्थ्यांस वारंवार सांगत असे कीं, ‘क्षणशः कणशश्चैव विद्यामर्थं च साधयेत्’ याचे शिकविणे फारच थोडे असे, परंतु सविस्तर शिकवीत असे. जसे एखाद्या मुलाला अन्न भरवितात तसे तो पुस्तकांचीं वाक्ये भरवीत असे. याच्या हाताखालीं जे लोक शिकलेले आहेत ते फारच हुशार आहेत. यास कोणताही प्रश्न विचारिला असतां जबाब देणे तो विचार करून बरोबर देत असे. उपदेश करितांना ईश्वराविषयी विचार करा, दुराग्रह सोडा, खरेखोटे याचा विचार करा, असे बोले.

“सन १८५४ च्या नोवेंबरच्या महिन्यांत मुंबईत मोठे वादळ झाले. त्या वादळांत बहुत माड पडले, पाऊस पडला, घरावरील कौले उडालीं. दुसरे दिवशीं आम्ही शाळेत गेलों, तेव्हां त्या साहेबाने प्रत्येक विद्यार्थ्यांस विचारिले— वादळाचे वेळीं तुम्हीं काय

योहानाचें शुभवर्तमान यांचे भाग त्यांजपाशीं मी शिकलों. त्यांच्या शाख शिकविण्याच्या वर्गीत वसणें म्हणजे मिष्टान्नाच्या भोजनास वसणें असें होतें. कधीं कधीं सगळ्या एका तासांत केवळ एकाच ओवीचा अर्थ होत असे. जें काहीं ते शिकवीत तें सर्व पूर्वीं घरीं तयार करून व कागदावर टांचून आणीत, आणि शांत व गंभीर चित्तानें व आस्थेनें शिकवीत. ते शिकवितांना मुलांच्या समजुतीकरितां अनेक प्रकारचे दृष्टांत देत व कधीं कधीं शरीराच्या हावभावांनीं वतावणी करून दाखवीत. ती अशी हुबेहुब असे कीं, आम्हांस त्यांच्याकडे पाहून हसूं यावें; परंतु त्यांच्या गालावरील माशीही उडत नसे. त्यांच्या शिकविण्यावरून मला ज्या गोष्टी विशेषेंकरून समजल्या त्या येणेंप्रमाणें होत्या—मनुष्याचा अपराध व ईश्वराचा न्याय. ईश्वर थोर आहे म्हणून त्याची आज्ञा थोर. त्याची आज्ञा थोर म्हणून ती मोडल्याचा अपराध थोर, व त्या अपराधाचा दंडही थोर. देव जर मनुष्याचें अपूर्ण आज्ञापालन मान्य करील तर काय परिणाम होतील? देवाच्या नीतीसंबंधी गुणांच्या संबधानें ज्या त्याच्या नीतिविशिष्ट प्राण्यांनीं पाप केलें नाहीं त्यांच्या संबधानें—आणि त्याच्या पतित प्राण्यांच्या संबधानें—मनुष्य आपल्या अपराधाचा दंड सोसीत असतां एक घटका तरी ईश्वराज्ञा पावूं शकेल काय? दंड सोसीत असतां त्याच वेळीं देवावर प्रीति करूं शकेल काय? कोणी मनुष्याला आपल्या पापाबद्दल पूर्ण प्रायश्चित्त करवेल काय? मनुष्याच्या हातून पुण्य घडतें काय? पुण्य म्हणजे जें तो ईश्वराचें कर्तव्य लागतो त्यापेक्षां अधिक करणें—सेवेची योग्यता कशावरून वाढते? सेवा करून घेणाराच्या थोरपणावरून किंवा सेवा करणाराच्या थोरपणावरून? अशा प्रकारचें त्यांचें शिकविणें होतें. जु० क० त अब्राहाम, याकोब इ० यहुदी कुलाधिपतींच्या कथांत जें रहस्य व बोध आहे तो समजण्यास व जुन्या नव्या

केलें, व दुसऱ्या लोकांनीं काय केलें व काय म्हटलें. प्रत्येक विद्यार्थ्याचें ऐकून घेऊन नंतर त्यांनीं त्याजवर जबाब दिला कीं, वारा, अग्नि, पाणी, इ० तत्त्वे ईश्वराच्या स्वाधीन आहेत. त्याची जर नजर चुकली तर सृष्टीचा नाश होईल. एक तासभर त्यानें वाऱ्यास मोकळीक दिली तर इतका अनर्थ केला. अशीच जर जास्ती मोकळीक दिली असती तर काय झालें असतें याचा विचार करा. ज्या वेळीं अशीं अरिष्टें प्राप्त होतात, त्या वेळीं ईश्वराची प्रार्थना करावी, हाच काय तो उपाय मनुष्याच्या स्वाधीन आहे. देवावर अभिषेक धरून, किंवा ब्राह्मणांस भोजन देऊन कांहींच होणार नाहीं.”

करारांचा संबंध ध्यानांत येऊं लागण्यास ह्यांचेंच शिक्षण माझ्या उपयोगी पडलें. तसेंच त्यांच्या शिकविण्यानें मला प्रभु येशूचे गुण व कर्मे यांच्याठायीं भक्तिभाव उत्पन्न झाला.

**रेव० दाक्टर मिचलसाहेब** यांच्या धर्मशिक्षणपद्धतीपासून मला ख्रिस्ती शास्त्राचा प्रकाश जसा उत्तम टीकेचे ग्रंथ वाचून प्राप्त होतो तसा झाला. त्यांच्या वर्गांत रोमकरांस पौलसांचें पत्र व पेत्रसाचें पहिलें पत्र हीं मीं बराच काळ शिकलों. सारांश, माझे सर्व ख्रिस्ती शिक्षक जसा कोणी घरघनी आपल्या भांडारांतून नवे व जुने पदार्थ काढितो त्यासारखे स्वर्गराज्याविषयीं शिकलेल्या शास्त्राप्रमाणें होते, ( माथी १३:५२ )

५. मुंबईत मला जीं वर्तमानपत्रें वाचायास मिळत तीं सुताराच्या हत्यारांसारखीं होतीं. सुतार जसा एखादें लाकूड तयार करण्याकरितां तें वाकसानें तासतो, व रंध्यानें साफ करितो तसें त्या काळच्या ज्ञानोदयादि पत्रांनीं माझी बुद्धि, विचार व नीति तासून रंधून साफ गेली.

६. फ्री. च. विद्यालयांत माझा प्रवेश झाल्यापासून मला जे मित्र मिळत चालले, त्यांकडूनही माझी बहुत प्रकारें सुधारणूक होऊन मी नास्तिक मताच्या खांचेंत न पडतां व दुर्व्यसनाच्या गाळांत न रुततां सन्मार्गवर्ती झालों.

७. जसजशी माझी धर्मसंबंधीं सुधारणूक होत चालली तसतसा माझ्या वर्तनांत पालट पडत चालला, हें शाळेंत शिक्षक व विद्यार्थी यांच्या लक्षांत व घरांत नातलगांच्या व जनांत ज्ञातिबांधवांच्या देखील नजरेस येऊं लागलें. मीं आपलीं नवीन धर्मसंबंधीं मते आपल्या वडिलांशीं कधीं लप-विलीं नाहींत. तेणेंकरून त्यांचें व माझें प्रथमतः कांहीं प्रकारें वैमनस्य पडलें असें होणें साहजिक होतें. संसारांतील साधारण जुन्या व नव्या चाली यांची जेव्हां सुधारणुकेच्या मार्गावर गांठ पडते व त्यांच्या कर्तव्या-कर्तव्याचा विचार करण्याचा जेव्हां प्रसंग येतो, तेव्हां जर इष्टमित्रांचे व जातीचे विरोध सोसावे लागतात, तर धर्मासारख्या महत्त्वाच्या गोष्टींचा विचार करून त्या टाकाव्या किंवा आदराव्या असा विचार करणारास, व त्यांतही त्यांप्रमाणें आचरण करणारास किती विशेषेंकरून विरोध उत्पन्न होईल हें सांगणें नको. ह्याविषयीं मी कोणास दोष लावून लिहीत नाहीं, तर ख्रिस्ती होऊं इच्छिणाऱ्या हिंदूस ( व इतर धर्माच्या मनुष्यांसही ) किती

अडथळे येनात व किती दुःखे सोसावीं लागतात, व तेणेंकरून प्रभु येशूनें सांगितलेल्या गोष्टीचा कसा प्रत्यय येतो हें समजतें. इतकेंच नाही, तर ह्या परीक्षेकडून ज्याचा त्यास आपला विश्वास कसोटीस लावून पाहतां येतो; व तो त्या कसोटीस उतरला म्हणजे खिस्तासाठीं दुःख, निंदा, अपमान, छळ, इ० सोसणारास ज्या धन्यत्वाचें अभिवचन आहे तें प्राप्त होतें; आणि पुढें खिस्ती जिण्यांत त्याला जीं महायुद्धें करून जय मिळवायाचा असतो त्यांसाठीं तो सज्ज व सावध होतो. कृपाकृ देवानें मला याच मार्गानें आपल्या मंडळींत घेतलें. सुमारे तीन वर्षे-पर्यंत मला माझ्या धर्मसंबंधीं मतामुलें अनेक प्रकारचें मानसिक दुःख सोसावें लागलें, त्याचें थोडें बहुत वर्णन वर आलेंच आहे. असें दुःख जरी त्यावेळीं अप्रिय होतें तरी त्याचा परिणाम गोड झाला. हें सर्व परमेश्वराच्या कृपेचें दान असें मी समजतों. “स्वर्गाच्या राज्यावर बलात्कार चालला आहे आणि बलात्कारी तें नेटानें घेतात.” (माथी. ११ : १२).

वर ज्या नातल्यांविषयी लिहिलें आहे त्यांतच माझे प्रिय व बहु सन्मान्य तीर्थरूप रा० रा० पद्मनजी माणिकजी यांच्याविषयीं दोन शब्द सांगून ह्या भागाचें हें पुनरावलोकन समाप्त करितों. जरी माझे वडील सुधारलेल्या लोकांपैकीं नव्हते व खिस्ती धर्माचा त्यांस मुळींपासून संपर्क नव्हता, तरी त्यांनीं माझ्या मनांत रावून माझ्याशीं जीं वर्तणूक केली ती एकंदरीनें पाहतां फार सूक्ष्मपणाची होती व निजबद्दल ते बहुत स्तुतीस पात्र झाले. त्यांस माझ्याविरुद्ध मसलत देणारे पुष्कळ होते, त्यांजविषयीं मागील प्रकरणांत आलेंच आहे, तरी त्या सर्वांचें ऐकून घेऊन ते आपल्या स्वतांच्या विचारानेंच चालले. याविषयीं विशेष मजकूर पुढील प्रकरणांत येईल. त्यांनीं माझे लालनपालन करून मला लहानाचें मोठें केलें, इतकेंच नाही तर पुष्कळ द्रव्य खर्चून मला सुशिक्षण व सुविद्या दिली; पुष्कळ वर्षे शालेंत राहूं दिलें; जीं पुस्तकें लागतील तीं पुरविलीं; कांहीं मोलवान पुस्तकें त्यांनीं आपल्या वरिष्ठ इंग्लिश अमलदारांस सांगून मजकूरितां मुजरत इंग्लंडाहून आणविलीं. त्यांपैकीं दोन तीन अद्याप माझ्यापाशीं आहेत. बहुत काळ ते आदनास होते, तेव्हां मी मुंबईस कांहीं दिवस माझ्या सासऱ्याच्या घरी; कांहीं दिवस एका वृद्ध मावशीबाईस जवळ ठेऊन; कांहीं दिवस प्रिय आई व भावंडें यांच्या समागमांत असा राहिलों, तेव्हां मला अन्नवस्त्राची व संसारोपयोगी दुसऱ्या कोणत्याही गोष्टीची त्यांनीं वाण पडूं दिली

नाहीं. मी सुधारणुकेच्या मार्गास लागण्यापूर्वी फार उधळेपणाने खर्च करायचा. मार्किटांत जातांना कधी कधी मोजल्याचांचून मूठ दोन मुठी रु० खिशांत घादून जावे व जे माझ्या गरजेचे नाहीत असे पदार्थ विकत घ्यावे. अशा पुष्कळ जिन्नसांचा मी घरांत व्यर्थ भरणे केल्या होता. परंतु अशा खर्चाचा मला कोणास हिशेब द्यावा लागत नसे; कुटुंबाचा खर्च व कारभार माझ्या हाती होता. हें माझ्या चुलत्यांनीं देखील आपल्या एका पत्रांत कबूल केले आहे. आणि जेव्हां वडिलांच्या इच्छेविरुद्ध माझे मत बदलले तेव्हां देखील त्यांनीं मजशी दुजाभाव ठेविला नाहीं. जरी ते रागे भरत व कठोर भाषण करीत व मी प्रसिद्धपणे ख्रिस्ती धर्म स्वीकारिला असतां आपल्या कुळास काळिमा लागेल असें त्यांस वाटे, व कुटुंबाची मोठी हानि होईल अशी कल्पना करीत, तरी त्यांच्या मनांतून मजवरील प्रीति व प्रेम व भरंवसा हीं उडालीं नाहींत.

याप्रमाणे प्रभूची मजवर अत्यंत दया झाली. मी बेलगांवाहून मुंबईस आलों तेव्हां मोठ्या अंधारांत होतों. त्या अंधारांत त्यानें मला आपल्या प्रिय पुत्राचा आश्चर्यकारक प्रकाश आश्चर्यकारक रीतीनें दाखविला आणि त्या प्रकाशांत मीं यावे म्हणून आश्चर्यकारक उपाय योजिले; आणि मला अंधकारांत ठेवण्याविषयीं अंधकारांतील सत्ताधीशानें व त्याच्या धोरणानें चालणाऱ्यांनीं जे यत्न चालविले ते सर्व निष्फळ केले.



## प्रकरण १६

माझे वेळगांवांस जाणें व तेथील वृत्त

( एप्रिल - सप्टेंबर १८५४ )

सन १८५४ च्या एप्रिल महिन्यांत मी मुंबई सोडून आपल्या मालवणांतील मातापितरांच्या समागमें समुद्राच्या मार्गानें वेळगांवास मानसिक धैर्याची जाण्यास निघालों. वेगुल्यार्या बंदरीं उतरल्यावर माझ्या गोष्ट वडिलांनीं मला मालवणास नेलें. तेथें रा० श्रीधर लाडकोबा नांवाचे त्यांचे एक जुने मित्र मुनसुफीच्या कामावर होते, माझा त्यांस धर्मसंबंधीं विचार कळवून त्यांच्याकडून मला कांहीं बोध करावा असा त्यांचा मानस होता. ज्या दिवशीं आम्ही तेथें पोचलों त्याच दिवशीं भोजनाच्या पूर्वी त्या वृद्ध गृहस्थाचें व माझे बरेंच भाषण झालें. नंतर स्नान झाल्यावर देवखोलीत आम्हां उभयतांस संख्या वगैरे करायास पाठविलें. तेथें मीं कांहीं केलें नाहीं. परंतु स्नानास बसल्यापासून भोजनाची वेळ येईपर्यंत भोजनसमयीं चित्राहुति घालण्याविषयीं कसें काय करावें हा विचार माझ्या मनांत येऊं लागला. घरीं तर मीं हें कर्म करण्याचें मार्गेंच सोडलें होतें, परंतु आतां परक्याच्या एथें कसें करावें याचा विचार पडला. जर तें करावें तर आपल्या धर्ममतास बाध येतो. सकाळीं जें भाषण झालें त्यावर पाणी पडतें, व मी केवळ तोंडानें बोलणारा मात्र आहे, बोलल्याप्रमाणें चालणारा नाहीं असें त्या गृहस्थास वाटणार आहे, जर न करावें तर माझ्या वडिलांस वाईट वाटेल व मजविषयीं भोजनसमयीं परस्थळीं त्यांस लजा प्राप्त होऊन खालीं पाहावें लागेल, आणि अशा क्रियाभ्रष्टास माझ्या घरीं आणिलें म्हणून कदाचित् आमच्या यजमानास राग येईल. अशा कल्पना मनांत येऊन मोठ्या पंचाईतीत पडलों. अशा प्रसंगीं लुथराच्या धैर्याची मला आठवण झाली, आणि मनांत परमेश्वराची प्रार्थना करून जें आपणास खोटें दिसतें तें वर्जण्याचा निश्चय केला. माझे वडील, आपली तांत्रिक संख्या उरकून भोजनगृहांत येऊन पाटावर बसले. त्यांच्या शेजारीं मीही बसलों; आमच्या समोर आमचे यजमान बसले. ब्राह्मण स्वयंपाक्यानें वरणभात, भाजी, पोळी

वगैरे पात्रावर वाढलें. यजमान खत्री जातीचे होते, म्हणून त्यांच्या भायेंने आमच्याकरितां स्वयंपाक केला नाहीं; मागाहून आम्हांस मटनाचें काढवण मात्र आणून वाढलें. नंतर मुनसफसाहेबांनीं व माझ्या वडिलांनीं रीतीप्रमाणें चित्राहुती घाळून आपोषण घेतलें; तोंपर्यंत मी स्वस्थ बसलों, आणि ते जेवायास लागल्याबरोबर मीही ग्रास उचलून तोंडांत टाकला. मला कोणी कांहीं बोललें नाहीं. याप्रमाणें त्या प्रसंगावर जय मिळाल्यावर मला धैर्य आलें. संध्याकाळीं तसेंच केलें. पुनः दुसरें दिवशींही तसेंच केलें. आमच्या देशांतील सुधारलेल्या किंवा सुधारणा करणाऱ्या लोकांनीं ही गोष्ट ध्यानांत ठेवावी. धर्म व नीति यांच्या प्रकरणांत ज्या गोष्टीची आपली खातरी झाली असेल तीं आचरायास पहिलें पाऊल टाकलें म्हणजे त्याच मार्गांत पुढें चालायास परमेश्वर शक्ति देतो. हा जय मिळाल्यानें मला मोठें समाधान वाटलें व उत्तेजन आलें. तेथून निघतेवेळीं रा० श्रीधरजींनीं मला सामोपचाराच्या चार गोष्टी सांगून शेवटीं म्हटलें कीं, आपलीं मते मनांत बाळगावीं, पण बाहेरून जनरूढीप्रमाणें चालावें.

बेळगांवीं पोचल्यावर थोड्या दिवसांनीं माझ्या आईबापांनीं मला सरकारी चाकरी धरण्याचा नेट लावला. मी त्यांस सांगितलें कीं, ह्या हेतूनें मी एथें आलों नाहीं, तर आपणाला आग्रह; माता-पितरांस खिस्ती आपल्या सांगण्याप्रमाणें खिस्ती धर्माचें ज्ञान करून धर्म शिकविण्याचा देण्याकरितां आलों आहे; त्याप्रमाणें तुम्हीं त्या धर्माची उद्योग माहिती करून घ्यावी. परंतु ह्या गोष्टीस कोणी मान्य होईना. तथापि मी तो क्रम थोडा थोडा चालविला. ह्या कामांत माझा एक धाकटा भाऊही मला सहाय झाला. हा अंधळा असून त्याला खिस्ती शास्त्राची बरीच माहिती झाली होती. तो मुंबईत असतांना माझ्यापासून व जी सत्यशोधक मंडळी माझ्या घरीं मिळे तिजपासून खिस्ती धर्माचें ज्ञान प्राप्त करून घेत असे. याशिवाय तो त्या मंडळीपैकीं एका सोबत्याबरोबर कित्येक खिस्ती लोकांच्या घरीं म्हणजे ( रेव० दाक्टर ) नारायण शेषाद्री, रे० मि० बटार इत्यादिकांच्या एथें जात असे. हे खिस्ती मित्र त्याजवर फार प्रीति करीत. तो बोलण्यांत मजपेक्षां धीट होता. तो बेळगांवीं गेल्यावर अंधव्याकरितां जीं पुस्तकें छापलीं असतात तीं वाचायास शिकला; त्यांत सर्व शुभवर्तमानें



व जुन्या करारांतील एक दोन पुस्तकें होती तीं मी त्याच्याकरितां बै० सो० † तून विकत घेतलीं होती. याप्रमाणें आमच्या कुटुंबांत दोन सत्यार्थी त्यावेळीं होते. आम्हीं दोघांनीं उघडपणीं शास्त्र वाचावें व धर्मसंबंधीं गोष्टींविषयीं घरच्या माणसांशीं बोलवें. फारकरून संध्याकाळीं आमची धर्मचर्चा चालत असे. कांहीं दिवसांनीं मला मुंबईतील फ्री चर्च विद्यालयांतील मित्रांनीं दिलेलें मोठें बैबल येऊन पोचलें त्यांतील अनेक चित्रे व नकाशे मी आपल्या वडिलांस व इतरांस दाखवून त्यांवरून शास्त्रसंबंधीं गोष्टींची त्यांस माहिती करून देऊं लागलों. ती त्यांस आवडूं लागली. वडील नकाशे काढण्यांत स्वतां कुशळ असल्यामुळे त्यांनीं त्या बैबलांतील नकाशांच्या कित्येक चिन्हांचा मला उलगडा करून सांगला. तसेंच कित्येक शास्त्रसंबंधीं आरशांत बसविलेलीं सुंदर चित्रे मी मुंबईहून आणिलीं होती तीं घरांत टांगून दिलीं; त्यांवरूनही मी त्यांस शास्त्राची गोष्टी सांगल्या. दाक्टर उइलसनसाहेबांनीं मला आपली चौकटींत बसविलेली तसवीर दिली होती तीही भिंतीस लाविली. याप्रमाणें आमचें घर शास्त्र व शास्त्रसंबंधीं चित्रे व एका मोठ्या मिशनरीचें चित्र यांकडून मंडित झालें. ही शोभा करण्याला मला कोणी अटकाव केला नाहीं. माझ्याकरितां माझ्या प्रिय पित्यानें एक चांगलें पुष्कळ खणांचें वर्तुलाकार चिनाई मेज विकत घेतलें आणि खुरच्या, दिवेवत्ति यांची चांगली सोय करून दिली.

माझ्या धर्मसंबंधीं स्थितीविषयीं लवकरच माझ्या वडिलांच्या मित्रांस समजलें.

धर्मसंबंधीं पुष्कळ लोक मला भेटायलास व मजसीं वादविवाद करा-  
वादविवाद वयास येऊं लागले. माझ्या वडिलांनीं एकदां एका विद्वान  
शास्त्र्यास आणिलें. त्याशीं बोलतांना वेदाच्या अनादित्वाविषयीं  
मी कांहीं प्रमाणें विचारलीं, व त्यांविरुद्ध जीं मला माहित होती तीं सांगितलीं. §  
तीं ऐकतांच शास्त्रीबुवांनीं आपलें बोलणें बंद केलें. ते म्हणाले, वेदाला

† बायबल सोसायटीतून.

§ अलीकडे मुंबईस प्रोफेसर जिनसीवाले ह्यांनीं वेद अनादि व ईश्वरप्रणित नाहींत असें स्थापण्याकरितां ज्या प्रकारचीं प्रमाणें आपल्या एक दोन व्याख्यानांत दाखविलीं तशाच प्रकारचीं माझीं प्रमाणें होती; तीं मला काशींत प्रसिद्ध झालेल्या एका निबंधांतून ज्ञानोदयाच्या द्वारे मिळालीं होती. (ज्ञानो. सन १८५१, आगस्त १५, पाहा.) याविषयीं विस्तारानें जाणायाचें असेल तर Muir's Sanskrit Texts, Vol. III हा ग्रंथ पाहावा.

प्रमाणभूत मानून जर कोणी बोलत नाही तर त्याच्याशी त्या विषयावर भाषणच करू नये. हें ऐकून माझ्या वडिलांसही आश्चर्य वाटलें व शास्त्रीबाबा कांहीं वाद करीनात असें पाहून त्यांनीं त्यांस आठ आणे दक्षिणा देऊन निरोप दिला. बेळगांवांत त्यांचेळीं माझ्या चुलत्यांच्या घराशिवाय आमच्या आसाचें किंवा जातीच्या लोकांचें दुसरें एकही घर नसल्यामुळे मला मुंबईतल्या-प्रमाणें बाहेरून कोणापासून त्रास झाला नाही. तेथील सुधारलेले लोक आपापल्या ठिकाणीं मजविषयीं चर्चा करीत, परंतु धर्मसंबंधीं वादविवाद करावयास कोणी त्यांपैकीं माझ्याकडे आलें नाही. जे माझ्या ओठखीचे होते ते बहुतेक परमहंस मंडळीच्या मताचे होते; त्यांस माझ्या मतांविषयीं विशेष वाईट वाटलें नाही.

पुढें एके दिवशीं माझ्या वडिलांनीं मला तेथील कलेक्टर साहेब मि. मी चाकरी इनविरारिटी यांच्या बंगल्यास नेलें, व त्यांस दोन पत्रें धरण्याविषयीं देऊन माझी भेट करविली. हीं पत्रें त्यांनीं मुंबईत असतांना वडिलांचा प्रयत्न - दा. उइलसनसाहेब व निसत्रिटसाहेब यांजपासून मला मोठ्या दुःखाचा न समजतां मागून घेतलीं होती. त्यांत काय मजकूर दिवस होता हें मला अगदीं माहीत नव्हतें. तीं पत्रें वाचल्या-बरोबर कलेक्टरसाहेबांनीं मला आपल्या कचेरींत ४० रु. ची ट्रान्सलेटरची जागा देण्याचें वचन देऊन दुसरे दिवशीं कामावर बोलविलें; तेव्हां मी तेथें कांहीं न बोलतां घरीं आलों. आणि आपल्या पित्यास सांगितलें कीं, मी खिस्ती झाल्याअगोदर कोणतीही चाकरी धरायाची नाही असा निश्चय केला आहे; व चाकरी करण्याकरितां मी येथें आलों नाही; तर तुम्हीं आपल्या वचनाप्रमाणें मजशीं वागावें. ह्या बोलण्यावरून घरांतील सर्व मनुष्ये मजवर अतिशय रागावलीं. तो दिवस त्यांस फार दुःखाचा गेला व मलाही त्या दिवशीं त्यांच्या बोलण्यावरून फार वाईट वाटलें. माझ्या भावाशिवाय सर्व माणसें मला शत्रुवत् पाहूं लागलीं. माझ्या आईनें फार दुःख केलें. तिला वाटलें कीं, त्याच दिवशीं मी खिस्ती झालों. मला माडीवर नेऊन तेथें माझ्याशीं सर्वांनीं मोठ्या निव्वरानें वाद केला. तेथें माझे विभक्त असलेले चुलते व माझी आजीही आली होती. माझ्या बायकोच्या कानीं ह्या गोष्टी गेल्या, व ती रडूं लागली. घरांतील स्वयंपाकीण व तिचा मुलगा ( ही आमच्या जातीची होती ) त्यांसही कुणकुण

समजजी. माझ्या मातापितरांस अशी आशा होती कीं, मला चाकरी लागली म्हणजे माझा हा नाद सुटेल. परंतु ती त्याच दिवशीं भग्न झाली. अशा समर्थी केवळ परमेश्वर माझा सहाय होता. ह्या दिवसाच्या हकीकतीचें टिपण कोठें सांपडत नाहीं; परंतु माझ्या मराठी वैजल्याच्या पानावर पुढील टांचण इंग्रजींत लिहून ठेवल्यावर दुसऱ्या एका चोपडींत उतरून घेतलेलें येणेंप्रमाणें आहे :—

“ १८५४.१९ मे. बेळगांव. माझे वडील मला प्रभूपासून फिरविण्या-करितां मला चाकरी लावून देऊं पाहतात. ह्या कारणामुळे आज माझा जीव अतिशय दुःखी आहे. ईयोत्र २२:२१-३० ह्या ओव्या माझ्या जिवाचें समाधान करितात, आणि मला सरळ मार्ग दाखवितात. त्या ओव्या येणेंप्रमाणें :

“ त्याची ओळख करून घे व सुखी हो. तेणेंकरून तुला कुशल प्राप्त होईल. त्याच्या मुखापासून नेम घे, आणि त्याचीं वचनें आपल्या हृदयांत ठेव. सर्वसमर्थाकडे जर फिरशील तर तो तुला स्थापील, आपल्या डेव्यांपासून अन्याय दूर करशील. आणि तूं रूपें धुळीसारखें व ओफिराचें सोनें ओघांतल्या दगडासारखें जमा करशील. म्हणजे सर्वसमर्थ तुझे बहुद्रव्य असा होईल, आणि तुला भांडाराचें रूपें होईल, कां कीं तेव्हां सर्वसमर्थाविषयीं आनंदशील व आपलें मुख देवाकडे उंचावशील. तूं त्याला प्रार्थिशील तेव्हां तो तुझे ऐकेल, आणि तूं आपले नवस फेडशील आणि तूं गोष्ट कल्पिशील तेव्हां ती तुझी ठरेल, आणि उजेड तुझ्या मार्गावर प्रकाशेल. कोणी तुला पीडलें म्हणजे तूं म्हणशील कीं उंचावणें आहे आणि तो गरीब माणसाला तारील. तो निर्दोषाला सोडवील आणि तुझ्या हातांच्या स्वच्छतेनें तो सुटेल.”

माझे वडील फार विचारी व सुज्ञ होते. त्यांनीं माझा हा दृढ निश्चय जाणून वडिलांनीं खिस्ती मजपासून खिस्ती धर्म समजून घेण्याची इच्छा पुनः धर्म समजून घ्यावा दर्शविली, व त्यांस सरकारी कामाकरितां प्रांतांत फिरायास म्हणून माझा प्रयत्न जायाचें होतें म्हणून मी त्यांस वाचावयास दिलेलीं पुस्तकें बरोबर घेऊन व तीं वाचून पाहण्याचें मला वचन देऊन ते निघून गेले. त्या सर्व पुस्तकांची मला आठवण नाहीं, परंतु त्यांत योहानाचें शुभवर्तमान व दाविदाच्या गीतांचें पुस्तक व यात्रिकक्रमण हीं होतीं, असें त्यावेळीं त्यांस पाठविलेल्या पत्रांतील एका उताऱ्यावरून कळतें, तो येणेंप्रमाणें :—

“आपणास आपणखी एक विनंती करितों कीं, आपल्याबरोबर मीं जीं पुस्तकें दिलीं आहेत, तीं पुरसतीप्रमाणें अगत्य वाचावीं व नित्य रात्रीं निजण्याचे पूर्वीं योहानानें लिहिलेलें शुभवर्तमान व गीतांचें पुस्तक यांतून अनुक्रमानें कांहीं भाग वाचण्याचा परिपाठ ठेवावा. हीं दोन पुस्तकें आपल्यास ईश्वरप्रेरित म्हणवितात, तर त्यांच्या ठायीं एवढ्या मोठ्या हक्काचीं चिन्हें आपणास सांपडतात कीं काय हें पाहावें. गीतांच्या पुस्तकांत यहूदी लोकांचा दावीद नामक एक मोठा धार्मिक राजा होता, त्यानें व दुसऱ्या कित्येक भक्तिमान पुरुषांनीं लिहिलेलीं गीतें आहेत, योहान हा येशूचा शिष्य होता. त्यानें आपल्या प्रभूचा वृत्तांत लिहिला आहे. ह्या दोन पुस्तकांत ईश्वराच्या गुणांस बऱ्या लावण्याजोग्या, त्याचा अपमान करण्याजोग्या गोष्टी आहेत काय हें पाहावें. तरींच तीं पुस्तकें जगास फसविण्यासाठीं, भोळे लोकांपासून पैसा उपटण्यासाठीं बनावट लिहिलीं आहेत असें वाटण्याजोगें कांहीं त्यांत आहे. काय हें पाहावें. तसेंच ज्याच्या गोष्टी योहानाच्या पुस्तकांत आहेत तो पुरुष कसा होता हें पाहावें, त्याच्या ठायीं ईश्वरी गुण दिसून येतात किंवा नाहीं ? सत्य, दया, कृपा, अनंत शक्ति, अनंत ज्ञान यांकडून तो पूर्ण आहेसा दिसतो किंवा कोणी ठक, लबाड, पोटभरू, ढोंगी असा दिसून येतो कीं काय हें पाहावें.

“मी जीवनाची भाकर § आहे. जो कोणी मजवर विश्वास ठेवितो त्याला सर्वकाळचें जीवन प्राप्त होईल, आणि शेवटील दिवशीं मी त्यास उठवीन.”  
‘जे मेलेले ते देवाच्या पुत्राची वाणी ऐकतील आणि ऐकणारे जिवंत होतील. जो पाप करतो तो पापाचा दास आहे. जो कोणी मी दिलेले पाणी पितो त्याला सर्वकाळपर्यंत तहान लागणार नाही.’ (ह्या वाक्यांकडे लक्ष द्यावें.)

आतां थोडीशी बाहेरची हकीकत सांगितली पाहिजे. मी कधीं कधीं संध्याकाळीं बाहेर फिरायास जात असें, तेव्हां कित्येक बेळगांवांतील ख्रिस्ती एतद्देशीय ख्रिस्ती तरुण मला भेटत. परंतु ते प्रथम दुरूनच लोकांशीं भेट मला पाहत व कांहीं न बोलतां निघून जात; असें कित्येक वेळ झाल्यावर त्यांस मी कोण वगैरे समजलें, व ते जवळ येऊन बोलू लागले. मी पूर्वीं तेथल्या मिशनस्कुलांत होतो असें समजल्यावर त्यांस आनंद वाटला, आणि मी ख्रिस्ती धर्माविषयीं विचार करणारा आहे असें जेव्हां मीं त्यांस सांगितलें, तेव्हां तर ते मजपाशीं फारच प्रीतीनें व मित्रपणानें

§ वायबल (नवा करार) योहान ६:४८

वागूं लागले. त्यांनीं मला उत्तेजनदायक बोध करावा व मजसाठीं प्रार्थना करावी.

मी दर आदितवारीं संध्याकाळीं लंडन मिशनाच्या इंग्लिश भजनाल्यास जाऊं लागलों, आणि तेथील मिशनेरी रेव० जोसेफ ख्रिस्ती देवळांत टेलरसाहेब व रेव० बेननसाहेब यांची भेट घेतली. जाणें; इतर उद्योग हेच गृहस्थ सुमारे १२ वर्षांमागें माझे विद्यागुरु होते. त्यांची माझी पुनः या अवस्थेंत भेट झाल्यावरून मला फार आनंद झाला व उत्तेजन आलें. त्यांस मी आपला मजकूर व स्थिति कळविली; परंतु अद्याप उघडपणीं प्रभूला पंकरण्याचा दिवस मी नेमला नव्हता. ह्या दोघां मित्रांशिवाय व वर सांगितलेल्या एतद्देशीय ख्रिस्ती तरुणांशिवाय धर्मसंबंधीं गोष्टींविषयीं माझा कळवळा करणारे तेथें कोणी नव्हते. तरी ख्रिस्ती नव्हे असा एक मनुष्य मला भेटला. त्याचा माझा पूर्वीं शालागुरुशिष्यसंबंध होता, परंतु ह्या काळीं हे गृहस्थ सरकारी नोकर होते. त्यांचा विश्वास हिंदु धर्मावर अगदीं नव्हता. पहिल्यापासून ते तसेच होते, परंतु सत्याच्या अमलाखालीं न आल्यामुळें त्यांजवर जगाचा जबर अमल बसला होता. त्यांस माझी स्थिति कळविल्यावर तेही मजपाशीं फार ममतेनें वागूं लागले. त्याशिवाय ते माझ्या वडिलांचे स्नेही असल्यावरून त्यांनीं पुष्कळ प्रकारें त्यांची माझ्याविषयीं समजूत करावी. मीही त्यांच्या आत्मिक हितार्थ फार झटूं लागलों, ह्याशिवाय बेळगांवांतील नेटिव लायब्ररींत एक तरुणांची सभा भरत असे, तींत रे० बेननसाहेबांकडून मी मद्यपाननिषेधक व्याख्यानें देवविलीं व स्वतांही त्याच विषयावर कित्येक वेळ बोललों.

त्या काळीं एक मार्मन मिशनेरी बेळगांवीं आला होता, तो लोकांस आपल्या अशुद्ध व अशास्त्र मताचा उपदेश करीत असे. त्याचीं एक मार्मन व्याख्यानें ऐकण्यास बरेच हिंदु व युरोपियन लोक जाऊं मिशनेरी लागले. तेथें मीही जात असें. माझ्या वडिलांस तें समजल्यावर ते मला म्हणूं लागले कीं, ह्या मिशनेरीच्या मताचा तूं कां विचार करीत नाहीस ? अद्याप तुला सत्य कोठें सांपडलें आहे ? §

§ मार्मन मतांचीं कांहीं पुस्तके मीं मुंबईस असतांना वाचलीं होती व तें मत अशास्त्र आहे हें मलां तेथेंच समजलें होतें. वर सांगितलेल्या मिशनेरीस बेळगांवीं कित्येक

याप्रमाणें माझे दिवस वेळगांवांत जात चालले. मला घरांत अन्नवस्त्राची कांहीं वाण नव्हती. सर्व घरचा कारभार माझ्या हातीं होता, तरी मी सुखी नव्हतो. मला माझ्या आत्म्याच्या तारणाची व घरच्या माणसांच्या तारणाची फार काळजी लागली होती. मला जेवण गोड लागत नसे, व जें अन्न मी खाईं तें न्यायाच्या दिवशीं मजविरुद्ध साक्ष देण्यास उठेल असें भय वाटावें. त्यावेळच्या स्थितीचें वर्णन मी कदाचित् सविस्तर लिहून ठेविलें असेल, परंतु त्यासंबंधीं सर्व कागदपत्रें आतां माझ्यापाशीं नाहींत, कांहीं थोडेंसें टिपण सुट्या कागदावर किंवा नोटबुकांत लिहिलेलें आहे. एका कागदावर ता० १३ जुलै १८५४ रोजीं इंग्रजींत लिहून ठेवलेला लेख अद्याप माझ्यापाशीं आहे, त्याचें भाषांतर खालीं केलें आहे :—

“मला गूढ ईश्वरी सूत्रांनं वेढिलें आहे. अशा अवस्थेंत देवानें मला कशाकरितां घातलें हें मला समजत नाहीं. हे प्रभू, जो तूं पाप्याच्या मरणांत आनंद मानीत नाहींस, तो तूं मला कां आपणाकडे ओढीत नाहींस ? हे प्रभू, नाश पावणाऱ्या अशा मज पाप्याकडे पाहा, लोक जी माझी निंदा करितात ती ऐक. लोक माझी थड्या करितात व मजकडे पाहून हसतात. माझ्या उत्तम हेतूचा व इच्छेचा विपरीत अर्थ करितात. मी काय करूं व कोठें जाऊं ? हे देवा, केवळ तुझ्या दयेच्या पंखांचा आश्रय करितों. तूं कृपाळु होऊन केव्हां मला भेटशील ? तूं नेमलेला दिवस लवकर येवो. ”

तसेंच एका रोजनिशीच्या बुकांत ह्याच महिन्याच्या ३० व्या तारखेस पुढील उद्गार इंग्रजींत लिहिलेले आढळतात :—

“ज्या रीतीचें माझें हल्लींचें जिणें आहे त्या रीतीनें जगण्यापेक्षां जन्मभर रोगी पडून धर्माचा उपभोग घ्यावा हें फार बरें. ” यावरून मी त्यावेळीं आजारी पडलों होतो असें दिसतें.

ह्याच महिन्याच्या २ व्या तारखेस दा० मरे मिचलसाहेबांस पाठविलेल्या इंग्रजी पत्राची अर्धवट नकल माझ्यापाशीं आहे, तींत मी आपल्या अवस्थेचें जें वर्णन केलें आहे तें येणेंप्रमाणें :—

अज्ञान युरोपियन भुलत चालले होते, हें पाहून क्यापटन ( आतां मेजर जनरल ) फेर-साहेब यांनीं एक लहानसें त्राकट तयार केलें, त्यांस मीं आपल्या जवळचीं पुस्तकें दिलीं त्यांपासून बरेंच सहाय झालें. हें त्राकट त्यांनीं गांवांत व लष्करांत पुष्कळ वांटलें तेणेंकरून त्या मार्मन मिशनेरीस लवकरच तेथून आपला गाशा गुंडाळावा लागला.

‘मी दोन वर्षांपासून मोठ्या निव्वराचें युद्ध करीत आहे. ख्रिस्ताकरितां जग सोडण्याचें वचन मी स्वतांस दिलें आहे. आणि जरी मला या युद्धांत जय मिळाला असें माझ्यानें म्हणवत नाही, तरी देवानें मजवर एवढी दया केली कीं, माझे डोळे उघडून जगाची व्यर्थता मला दाखविली. गेल्या बारा महिन्यांत तर ह्या गोष्टीचा ठसा फारच उत्तम रीतीनें मजवर उठला आहे. जरी मला संसाराचें पुष्कळ सुख आहे. तरी त्यापासून मला आनंद नाही. माझ्या पापाचें ओझे व भार व दुसऱ्या मरणाचें भय यांनीं या जगांतील ऐषआरामाची रुची घालविली. मी सर्वदां उदास व दुःखी आहे. मी इतका अशक्त आहे कीं, मला अग्नीच्या परीक्षेंत उभें राहण्याची शक्ति नाही. तथापि माझी अशी आशा आहे कीं, माझ्या अशक्तपणांत देवाची शक्ति पूर्ण होईल व माझ्या अशक्तपणाकडून मी त्याचा गौरव करीन.’

याप्रमाणें प्रभूला दुःख कळवीत व त्याची प्रार्थना करीत असतां लवकरच त्यानें माझी सुटका केली. वडील घरीं जाऊन येऊन असत. ते बाहेर असले म्हणजे त्यांस धर्मसंबंधीं विषयांवर पत्रें पाठविण्याचा मी क्रम ठेविलाच होता. त्यांपैकीं कांहीं पत्रांच्या प्रती मजपाशीं अद्याप आहेत. त्या फार लांबलचक असल्यामुळे त्यांचा उतारा येथें घेतला नाही. एकदां ते घरीं आल्यावर मी त्यांस रेव० टेलर-साहेबांच्या एथें घेऊन गेलें. § तेथें कांहीं भाषण झालें, व टेलरसाहेबांनीं

§ ही भेट दोनदां झाली. ( ता. २२ व २४ जुलै ) असें माझ्या नोटबुकांत आहे. ती होण्याचे पूर्वीं टेलरसाहेबांस मी आपली धर्मसंबंधीं स्थिति पत्रद्वारे कळविली होती. त्या पत्राची प्रत माझ्यापाशीं नाही, परंतु त्याचे उत्तराचीं मूळचीं चार पृष्ठे आहेत. त्यांजवर तारीख नाही, “सोमवार प्रातःकाल” एवढें आहे. त्यांतील कांहीं मजकुरांचें भाषांतर एथें अशाकरितां दाखल करितों कीं, ख्रिस्ती होणाऱ्या मनुष्याविषयीं मिशनरी लोकांचे विचार कसे असतात हें हिंदु वाचकांस समजावें.

“प्रिय तरुण मित्र—

तुमचें पत्र वाचून मला फार संतोष झाला. तुमच्या अंतःकरणांत देवानें परम दयेनें जें कार्य आरंभिलें आहे तें जाणून मला आनंद वाटतो. तुमच्या योगानें तुमच्या कुटुंबांतील दुसऱ्याही मनुष्यांस देवाच्या कृपेच्या तारणाचें ज्ञान होईल अशी माझी आशा आहे. देव तुमच्या वडिलांचे ज्ञानचक्षु उघडो, आणि ख्रिस्त येशूच्या द्वारे जी त्याची दया प्रगट झाली ती त्यांस दिसो. मार्ग, सत्य व जीवन तोच आहे; आणि

त्यांशीं फार ममतेनें भाषण केलें, व जे माझे धर्मसंबंधीं विचार व हेतु आहेत ते योग्य आहेत असें सांगितलें, आणि त्यांनींही ह्या गोष्टीचा विचार करून स्वस्तावर विश्वास ठेवावा असा उपदेश केला. घरीं आल्यावर पूर्वीप्रमाणें पुष्कळ रागाचें व दुःखाचें बोलणें झालें. नंतर वडील कामावर बाहेर गांवीं गेले.

पुढें कांहीं दिवसांनीं माझ्या स्त्रीनें जन्म पाहिला. त्यासंबंधी विधि व सोहळा करण्याकरितां माझ्या आईनें तयारी चालविली. तासेवाजंत्री, पहिली मोठी चौघडा वगैरे वाद्ये दारापुढें लाविलीं, मखर बांधविण्याचें परीक्षा काम चालविलें, होम हवन करण्यासाठीं ब्राह्मण सांगून ठेविले. तेव्हां हें सर्व करण्याचें कारण नाहीं, व मी कोणतीही धर्मसंबंधीं क्रिया करणार नाहीं असें आपल्या आईस सांगितलें. तिनें हें माझे म्हणणें माझ्या चुलत्याकडून माझ्या पित्यास लिहून कळविलें. त्यांनीं तासेवाजंत्री बंद करावे असा जबाब पाठविला. परंतु माझ्या आईनें मला एकांतीं गांठून माझे पाय धरून व पदर पसरून व डोळ्यांत अश्रु आणून माझी विनवणी केली कीं, एवढा प्रसंग साजरा केलाच पाहिजे. नाहींतर आपल्या नांवलौकिकाला बडा लागेल. हा तिचा आग्रह पाहून मला फार दुःख झालें; तरी मी सांगायाचें तें सांगून तिची पुष्कळ समजूत केली पण ती व्यर्थ गेली.

त्या रात्रीं मला फार वेळ झोप आली नाहीं. अनेक प्रकारचे विचार माझ्या मनांत येऊं लागले. मी पुष्कळ प्रार्थना केली व देवाची सूचना रडलों. पवित्र आत्मा मला अनेक शास्त्रवचनांच्या सूचना करूं लागला, त्यांत मुख्य सूचना लग्नाच्या दाखल्याची होती. लवक १४ : १६-२४ यांतील आमंत्रित मनुष्यांपैकीं एकांनें जेवणावळीस न जाण्याचें जें निमित्त सांगितलें त्याची मला आठवण झाली, तें असें होतें कीं, “ मी

त्याच्याच द्वारे पाप्यास देव अंगिकारितो, आणि त्यांस अनंतकालिक जीवनाचा वारीस करितो. त्यांस ही दया समजो इतकेंच नाहीं तर त्या दयेवर त्यांचा विश्वास व प्रीति बसून त्यांनीं तुमच्या सहवर्तमान व तुमचे बंधु व बायको ह्यांसहवर्तमान त्या दयेचा निर्भयपणें जगापुढें स्वीकार करावा, आणि जे खऱ्या व जिवंत देवाची भक्ति करितात व आमच्या पापाकरितां ज्याला त्यानें पाठविलें त्या प्रभु येशूवर विश्वास ठेवितात त्यांच्यामध्ये मिळावें.”



बायको केली आहे म्हणून माझ्याने येववत नाही.†” यावरून मला अशी सूचना झाली की, मीही बायको केली आहे, आणि मलाही देवाचे आमंत्रण झाले आहे; जर मी आतां त्याचा अन्हेर केला तर “ त्या आमंत्रित माणसांतून एकही माझ्या जेवणांतील कांहीं चाखणार नाही. ” असें जें धन्यानें म्हटलें तसें मज-विषयीही देव म्हणेल, मग देवाच्या राज्यांत माझा प्रवेश कधीं होणार नाही. असा विचार मनांत येऊन मला फार भय वाटूं लागलें; व ह्याच प्रसंगीं खिस्ताला पत्करिलें पाहिजे असा निश्चय केला; तेव्हां मला शांति वाटली व झोंप आली. §

दुसरे दिवशीं मी रेव० टेलरसाहेबांस लिहून सर्व मजकूर कळविला आणि पुढील रविवारी देवळांत आल्यावर तेथूनच आपल्या घरीं राहावयास येईन, तर कृपा करून माझ्याकरतां एक खोली तयार करावी. तीत खुर्ची, मेज व बिछाना इतकें मात्र असावें अशी विनंती

† हा सगळा दाखला येणेप्रमाणें आहे:—त्यानें ( येझूनें ) त्याला म्हटलें, कोणी एक मनुष्यानें संध्याकाळची मोठी जेवणावळ केली, तेव्हां बहुतांस आमंत्रण केलें. आणि जेवणाच्या वेळेस, आतां या, तयारी झाली आहे असें आमंत्रितांस सांगायला त्यानें आपला दास पाठविला तेव्हां ते सर्वजण सारखेच क्षमा मागूं लागले. पहिला त्याला म्हणाला, मी शेत विकत घेतलें आहे, तें मला जाऊन पाहिलें पाहिजे, मी तुला विनंती करतो, मला क्षमा असावी. दुसरा म्हणाला, मी बैलांच्या पांच जोड्या विकत घेतल्या आहेत त्या मी पारखायला जातो, मी तुला विनंती करितो, मला क्षमा असावी. आणखी दुसरा एक म्हणाला, मी बायको केली आहे, म्हणून माझे येणें होत नाही. मग त्या दासानें येऊन आपल्या धन्याला हें वर्तमान सांगितलें तेव्हां घरधनी रागावून आपल्या दासाला म्हणाला, नगरच्या रस्त्यांत व गल्लीयांत लवकर जा, आणि दरिद्री, व्यंग, लंगडे व आंधळे ह्यांस इकडे आण. दास म्हणाला, महाराज, आपण आशा केल्याप्रमाणें झाले आहे तरी अद्याप जागा आहे. धनी दासास म्हणाला, माझे घर भरून जावें म्हणून सडकांवर व कुंपणाकडे जाऊन लोकांस आग्रह करून आण. कारण मी तुम्हांस सांगतो की, त्या आमंत्रित मनुष्यांतून एकही माझ्या जेवणांतलें कांहीं चाखणार नाही. ( बायबल—नवा करार—लूक १४ : १५-२४ ).

§ आणखी जीं शाल्लवचनें माझ्या मनांत आलीं त्यांची मला आतां आठवण नाही. दहा कुमारींच्या दाखल्यांतील “ दार बंद झाले ” ( मत्तय २५ : १-१३ ) हें वचन आलें असावें असें आठवतें. परंतु त्या सर्वांत ह्या जेवणावळीच्या दाखल्याच्या पवित्र आत्म्यानें त्या समयीं माझ्या आत्म्यावर प्रहार करून मला जागृत केलें, व अशा प्रसंगीं माझे कर्तव्य कोणतें, तें न केल्यास कोणता भयंकर परिणाम होईल हें स्पष्ट दाखविलें.

केली. ह्या वेळचीं टेलरसाहेबांचीं जीं पत्रें मजपाशीं आहेत, त्यावरून असें समजतें कीं घर सोडण्याची गोष्ट मीं प्रथम आपल्या पित्यास कळविली असतां बरे होईल असें त्यांनीं मला सुचविलें. परंतु तसें करण्यास वेळ नव्हता, व केलें असतें तर पुष्कळ अडथळे मात्र आले असते. घरांत सोहळ्याची सर्व तयारी चालली असून दिवसही नेमला होता. त्या दिवशीं ब्राह्मण बोलावून माझ्याकडून होम वगैरे करावयाचा होता, आणि तें केल्याशिवाय गत्यंतर नव्हतें. परंतु तसें करणें म्हणजे प्रभु ख्रिस्ताला नाकारून आपलें तारण गमावणें अशी माझी पूर्ण खातरी झाली होती, म्हणून टेलरसाहेबांशीं आणखी कांहीं पत्रव्यवहार झाल्यावर शेवटीं त्यांनीं माझी विनंती मान्य केली.



## प्रकरण १७

### ईश्वरी कृपेचा महादिन

रविवार, ता० १३ आगष्ट १८५४ या रोजी संध्याकाळी मी ख्रिस्ती भजनालयास ( मिशन चापल † ) जाण्यास निघालों. घरांतून निघतेवेळीं मी रोजचा साधारण पोशाख केला होता. माझ्यापाशीं घरचे ३०० रुपये रोख होते, त्यांतून कांहीं बरोबर घेतलें नाहीं. आईला बाजारचें कांहीं सामान वगैरे पाहिजे काय असें विचारलें. बायको एका कोपऱ्यांत बसली होती तिला न्याहाळून पाहिलें. हिंदुधर्माच्या संबंधानें ही सर्वांची शेवटची भेट असें मनाला वाटलें. अंगणांत लहान भावंडें खेळत होती त्यांची भेट घेतली, आणि देवाची प्रार्थना करून बाहेर पडलों. मार्गांत कित्येक ख्रिस्ती मित्र भेटले, त्यांसह लंदन मिशनचे दफ्तारांतील इंग्लिश भजनालयीं पोहचलों. तेथें रेव० बेननसाहेबांची उपदेश करण्याची पाळी होती. त्यांस मी पूर्व दिवशीं टेलरसाहेबांस पाठविलेल्या चिठीविषयीं अथवा मला ज्या शास्त्रवचनांवरून माझ्या कर्तव्याची जी सूचना व जें समाधान झालें होतें त्यांविषयीं कांहींच ठाऊक नव्हतें. मी टेलरसाहेबांच्या घरी राहण्यास जाणार हेंही त्यांस समजलें नव्हतें, कारण शनिवारी शेवटचा पत्रव्यवहार होऊन ठराव होण्यास संध्याकाळ झाली होती. टेलरसाहेबांच्या बंगल्यापासून बेनन-साहेब वरेच दूर किल्टुयाबाहेर शहापूरच्या वाटेवर राहत असत. असें असतां त्या संध्याकाळीं त्यांचा उपदेश दफ्ताराच्या शुभवर्तमानांतील ज्या दाखल्याचें दोन तीन दिवसांमार्गे रात्री मला स्मरण झालें होतें त्याच दाखल्यावर होता. § त्यांचें व्याख्यान जसजसें मी ऐकत गेलों तसतशी माझ्या मनाची खातरी होत गेली कीं, हें देवाचें आमंत्रण मलाच आहे. सर्मनाच्या शेवटीं जो बोध

† चॅपेल (Chapel)

§ रेव० बेननसाहेब आपलें सर्मन समग्र लिहून देवळांत वाचीत असत. वर सांगितलेलें सर्मन मी पुढें जेव्हां ( १८५७ चांत ) बेळगांवीं गेलों, तेव्हां त्यांजपासून मागून वाचलें. त्याची तेव्हांच एक प्रत घेऊन ठेविली असती तर फार बरें झालें असतें. आपल्यापाशीं अशीं साद्यंत लिहिलेलीं ८०० सर्मनें आहेत असें त्यांनीं एकदां मला सांगितलें. हें त्यांचें सांगणें त्यांच्या दुसऱ्या एका सांगण्याशीं जुळतें. ते म्हणतें कीं, ३०

होता तो फार वित्तभेदक व भारदस्तीचा होता. त्या अध्यायाच्या चोवीसाव्या ओवीवरून ज्या सावधगिरीच्या सूचना त्यांनी केल्या, त्या पूर्वी माझ्या मनांत आलेल्या सूचनांसारख्या असून पवित्र आत्म्याने तत्क्षणीं माझ्या अंतःकरणांत बिंबविल्या.

याप्रमाणें उपदेश ऐकल्यावर मी आपल्या सिस्ती मित्रांसह देवळांतून बाहेर निघूं लागलों. आतां एथें पाहा. — मनुष्याची सुदृढ दुर्बलता व देवाचें सामर्थ्य, मनुष्याचें भेकडपण व ईश्वरदत्त धैर्य; मनुष्यास नरकाच्या मार्गांत धरून ठेवण्याची सैतानाची युक्ति व त्या मार्गांतून काढण्याची देवाची शक्ति; आणि तसेंच ईश्वराची पूर्ण सत्ता व मनुष्याची पूर्ण स्वतंत्रता; हीं अगदीं ढळढळीत दिसून येतात.

जरी मी त्या रात्री टेलरसाहेबांच्या घरी जाण्याचा पूर्ण निश्चय करून आलों होतो, व उपदेश ऐकून माझी पूर्ण खातरी झाली होती कीं, हाच प्रसंग देवाच्या राज्यांत प्रवेश करण्याचा आहे, तरी देवळांतील बांकावरून उठून बाहेर सोप्यावर जी खोली होती तिक्डे येत आहे, इतक्यांत माझ्या मनांत सैतानाची सूचना झाली कीं, “घरीं चल.” मित्रमंडळी तर संगती होतीच, त्यांच्या सोबतीनें घरची वाट घरावी अशी कुबुद्धि झाली. परंतु देवानें त्यावेळीं परम दया करून “अर्गीतून पटकन काढलेल्या कोलतीप्रमाणें” ( जखर्या. ३:२ ) मला काढिलें. ज्या प्रभूच्या दूतानें बंदिशाळेंत पडलेल्या पेत्रास “माझ्या मागे ये” असें म्हटलें व तो तयार होईपर्यंत जो खोळंबून राहिला ( प्रे० कृ० १२:७,८ ) त्याप्रमाणें त्या खोलीच्या दाराशीं टेलरसाहेब माझी वाट पाहात उभे राहिले होते. त्यांनीं मला पाहिल्याबरोबर “येतोस काय?” (Are you coming?) इतकेंच विचारिलें, व तें ऐकल्याबरोबर “होय” (Yes) असें मी उत्तर दिलें, आणि

वर्षांत केवळ आजारीपणामुळे एक उपदेश करण्याची त्यांची पाळी चुकली होती. ते एक आदितवार आड उपदेश करीत, याप्रमाणें पाहिलें असतां ३० वर्षांत त्यांच्या ७८० पाळ्या होतात. ही संख्या ८०० च्या जवळ जवळ आहे. ह्या सर्मनांपैकी एकही आपल्याचें माझ्या ऐकण्यांत किंवा पाहण्यांत आलें नाहीं. ही मोठी दुःखाची गोष्ट होय.

त्यांच्या संगतीं देवळाच्या पायऱ्या उतरून खाली त्यांची गाडी उभी होती तीत बसलों. बंगल्यास पोचून कांहीं उपहार घेतल्यावर व प्रार्थना झाल्यावर मजकरीतां तयार केलेल्या खोलीत गेलों.

सुखावस्था; त्या रात्री माझ्या जिवाला जें सुख व समाधान वाटलें तें  
ईश्वरसमागम अवर्णनीय होतें. मी पापी आहे अथवा दुःखी आहे असें  
मला अगदीं वाटलें नाहीं. मी त्या एकांतस्थानीं कांहीं  
शास्त्रभाग वाचून प्रार्थना केल्यावर दिवा मालवून अंधारांत बिछान्यावर  
पडलों. परंतु तो अंधार मला प्रकाशमय झाला. जसा कोणी अत्यंत थोर  
व परम दयाळू पुरुष आपल्या गरीब मित्राजवळ येतो, तसा परात्पर देव  
व पायांचा सखा प्रिय प्रभु येशू ख्रिस्त मज दीन पामराजवळ आला.  
त्याच्या समागमानें जसें खोल पाण्यांत बुडणाऱ्या मनुष्यास बाहेर काढल्यावर  
व अघोर मृत्यूच्या भयापासून मुक्त केल्यावर निर्भयता प्राप्त होते तसें  
मला झालें. जसें त्या धंडीनें गारठलेल्या मनुष्यास विस्तवापाशीं ऊबदार  
बिछान्यावर निजविल्यानें सुख व समाधान वाटतें, तसें माझ्या आत्म्यास  
वाटलें. माझें अंतःकरण प्रकाशानें व हर्षानें भरलें. त्या रात्रीची आठवण  
माझ्या मनांतून कधीं जाणार नाहीं. तसा अनुभव मला पुढें वारंवार  
झाला नाहीं. देवानें परम दया करून मला त्या रात्री जें दिव्यदर्शन  
दिलें, तें स्वर्गांत भक्तांस जें सुख प्राप्त होतें त्याची वानगी होती.  
अशीं दर्शनें त्या काळीं कित्येक रात्रीं सतत होत गेलीं, व त्याविषयीं  
मी आपल्या कित्येक खिस्ती मित्रांस तेव्हांच लिहून कळवीत गेलों.  
खरोखर मी पिसगा डोंगरावर ( अनु. ३.२७ ), रूपांतराच्या पर्वतावर  
( माथी १७ ) व बेऊला देशांत ( यशाया ६२:४ ) संचार करीत होतो.  
“ त्यानें मला मेजवानीच्या घरांत आणिलें, आणि मजवर त्याचा झेंडा प्रीतीच  
होता. ” ( शल. गीत २:४ ) §

§ ह्या प्रसंगीं खिस्ती मित्रांस पाठविलेल्या पत्रांच्या नकला माझ्यापाशीं नाहींत, परंतु  
त्यांपैकीं एकाचा उतारा स्पर्जन साहेबांच्या “ Feathers for Arrows, or My Note  
Book ” या नांवाच्या पुस्तकांत बहुत वर्षांनीं माझ्या पाहण्यांत आला. तो ज्या  
मित्रास तें पत्र लिहिलें होतें त्यानें विलायतेतील एकाद्या धर्मसंबंधीं पत्रांत छापल्यावर  
घेतलेला असावा; तो येणेंप्रमाणें:—

“ How I long for my bed ! Not that I may sleep—I lie awake  
often and long ! but to hold sweet communion with my God. What  
अ. ११

ह्या प्रसंगीं प्रभूच्या प्रीतीच्या अनुभवाची मला फार गरज होती. पुढे ज्या माझ्या परीक्षा होणार होत्या त्यांजमध्यें टिकून राहण्याकरितां मला ह्या अनुभवापासून शक्ति मिळाली आणि जेव्हां जेव्हां माझी प्रीति थंड होईल तेव्हां ह्या प्रीतीची आठवण होऊन मला प्रभूवर अधिक प्रीति करण्यास प्रोत्साहन व्हावें असा ह्या दर्शनांचा हेतु आतां मला दिसून येतो.

ह्या दिवसाविषयीं त्याच रात्रीं आठ वाजतां मीं आपल्या रोजनिशीच्या बुकांत लिहिलें तें येणेंप्रमाणें —

“ दयेचा दिवस. आठवणींत धरण्याजोगा. ह्या दिवशीं मी बाहेर पडलों, आणि प्रभूची आज्ञा मानून मूर्तिपूजकांपासून वेगळा झालों. त्याजवरच मात्र

shall I render unto him for all his revelations and gifts to me? Were there no historical evidence of the truth of Christianity, were there no well-established miracles, still I should believe that the religion propagated by the fishermen of Galilee is divine. The holy joys it brings to me must be from heaven. Do I write this boastingly, brother? Nay, it is with tears of humble gratitude that I tell of the goodness of the Lord ! ”

हैं व दुसरीं कित्येक पत्रें ज्या मित्रांस लिहिलीं होतीं तीं त्यानें रेव० निसब्रिटसोह्व यांस दाखविलीं. त्यांस व विशेषेंकरून वरील पत्रास अनुलक्षून त्या सहेबांनीं जें मला पत्र पाठविलें त्यांतील उतारा येणेंप्रमाणें आहे. ह्याचें भाषांतर पुढील एका टिपेंत दिलें आहे —

We give unceasing thanks to God for all this goodness to you. I have read most to your letters with great interest and pleasure; but the one that gave me most delight was that in which previous to your baptism, you spoke of your delighting in God, meditating on Him in the night watches, and holding sweet and satisfying communion with him. Your experience and David's is the same (Ps. 63. 5-8.) I always wish for young converts such experiences of holy joy. They are to them not only the shortest and surest proof of Christianity, but they make them miserable afterwards when they go astray in sin or in carelessness, and lose their sense of the Divine presence. I bless God for the guiding light you have had. May you ever remember your privileges, and strive to attain to the height of them. You glorified God and enjoyed Him in the most sensible manner; you may again and again. Let your soul still 'follow after Him and his right hand will uphold you.' ”

मी विश्वास ठेविला आहे, आणि मला शांति व सुख प्राप्त व्हावे एतदर्थ केवळ त्याची मी आशा धरिली आहे. ”

ह्या रात्री मला फार शांत झोप लागली. परंतु घरी मोठी धांवाधांव व आकांत झाला. देवळांतून परत येण्याची वेळ होऊन गेल्यावर माझ्या आईने माझ्या चुलत्यास बोलावून आणून माझा शोध करायला सांगितले. ते दोन चार स्नेहांच्या घरी जाऊन नंतर बेननसाहेबांच्या घरी गेले; तेथे मी नसल्यामुळे टेलरसाहेबांच्या घरी येणार होते, परंतु रात्र फार झाल्यामुळे सरकारी चालीप्रमाणे किल्ल्याचे दरवाजे बंद झाले होते, म्हणून त्यांच्याने तेथे येवले नाही.

दुसरे दिवशी माझी मातोश्री माझ्या सर्व भावंडांसुद्धा मला पाहण्यास व परत नेण्यास आली. ही प्रथमची भेट फार दुःखाची दुसरी परीक्षा होती. तिचे वर्णन करितां येत नाही. परंतु त्या समयी प्रभु माझ्याजवळच असून मला धीर देत होता. जर त्यावेळी प्रिय आत्मांच्या शोकाने माझे अंतःकरण द्रवल्ले असते तर खचीत मी परत गेलों असतो, परंतु तसें न होतां मी स्थिर राहिलों. आईची, आजीची व सर्वांची बोलणी ऐकून घेतली, व त्यांस जीं उत्तरे द्यायाचीं तीं थोडक्यांत दिलीं. पुष्कळ वेळपर्यंत बोलणें झाल्यावर माझा दृढ निश्चय पाहून आईने मोठा हंबरडा फोडून मला आणि टेलरसाहेबाला शिब्याशाप देऊन बंगल्यांतून पाय काढिला. तो तिचा आकांत व आक्रोश माझ्या कानांतून व डोळ्यांतून बहुत दिवस गेला नाही. सर्व मंडळी निघून गेल्यावर मला मोठे रडें कोसळलें, मी एकटाच आपल्या खोलींत होतो. जीं माझी प्रिय नातलगें नुक्तींच येऊन गेलीं होती त्यांच्यासाठी व आपल्यासाठी मी देवाची प्रार्थना केली. माझे सर्वांग चेंचून गेल्यासारखें होऊन माझे मन फार दुःखी व कष्टी झालें, तरी प्रभु मला धीर व बळ देत मजजवळ होता.

ह्या प्रसंगी टेलरसाहेबांच्या येथे क्यापटन फेरसाहेब ( सर राबर्ट फेर ) होते. त्यांस माझी हकीकत ठाऊक होती. त्यांनीं मला जवळ घेऊन माझे पुष्कळ समाधान केलें आणि ते स्वतां खिस्ती झाले तेव्हां त्यांस कसकशीं दुःखें भोगावीं लागलीं तीं सांगितलीं. तेणेंकरून माझ्या मनाला विशेष धीर आला. टेलरसाहेबांस तर माझा फार कळवळा आला. त्यांनीं मला जवळ घेऊन माझे बहुत प्रकारें शाखवचनांकडून सांत्वन केलें.

चौथ्या दिवशीं म्हणजे ता० १५ रोजीं मी आपल्या नोटबुकांत पेनसलीने पुढील टिपण करून ठेवलेलें आढळतें. मध्यंतरीं घरचा आईची प्रीति गडी वगैरे कोणी येऊन माझी आई उपास करिते असें सांगत ; तिच्या तसें करूं नको असें मी सांगून पाठवावें —

“ आज माझ्या प्रिय आईनें माझे कपडे पाठविले, परंतु त्यापेक्षां अधिक चांगलें तें हें कीं, तिनें प्रीतीचा निरोप पाठविला, तो असा कीं, ‘ मजकरितां दुःखी होऊं नको, जेथें आहेस तेथें सुखी ऐस ; मी आतां उपास करित नाहीं. ’ ह्या निरोपाबरोबर ५ रुपयेही पाठविले, व आणखी लागल्यास २०-२५ पाठविण्याचें वचन दिलें. ” ज्या छापील नोटबुकांत हें टिपण केलें त्याच्या डाव्या बाजूच्या पानावर त्या तारखेकरितां एक शाखवचन होतें तें असें कीं, “ जर कोणी माझी सेवा करील तर बाप त्याचा मान करील. ” ( यो० १२:२६. ) ह्या ओवीकडे पाहून मी त्यावेळीं बरील टिपणाच्या शेवटीं असें लिहून ठेवले कीं, “ ह्या गोष्टींत देवानें माझा मान केला नाहीं काय ? ” ह्याच दिवशीं मी आपल्या तीर्थरूपांस पत्र लिहिलें, परंतु त्याची प्रत माझ्यापाशीं आतां नाही. ज्या पेट्यांत माझ्या प्रिय आईनें माझे कपडे घालून पाठविले ती बहुत वर्षे मी आपल्या खिस्ती कुटुंबांत स्मरणार्थ फार आवडीनें ठेविली होती व तिजविषयीं कुटुंबांतील मनुष्यांस वारंवार सांगून तिजवरून बोधही करित असें, तो असा कीं, जे खिस्ताकरितां सर्वस्व सोडितात ( म्ह० ज्यांस सोडण्याचा प्रसंग येतो ) त्यांस देव त्यांच्या गरजेच्या सर्व वस्तु पुरवितो. त्या वस्तु मला पुरविण्याचा आरंभ त्यानें माझ्या आईबापांच्या घरांतील ह्या पेट्यापासून केला ; आणि तिच्या मागून पुष्कळ पेट्या व कपाटे व पुष्कळ वस्त्रेपाखे व बहुत धनही दिलें. इतकेंच नाही, तर ज्या मातापितरांपासून मला प्रभूकरितां दूर राहावें लागलें, त्यांच्या प्रीतीचा व ममताळुपणाचा अनुभवही पुढें बहुत वर्षे अधिकाधिक घेऊं दिला.

ता० १८. ह्या दिवशीं मी धर्मांतर करण्याचें कारण मुंबईच्या धूमकेतु पत्रास लिहून पाठविलें. तें त्याच्या कर्त्यांनीं कांहीं टीका न करितां तसेंच प्रसिद्ध केलें. तेणेंकरून मी खिस्ती झाल्याचें ( होणार असें ) वर्तमान मुंबईत व सर्वत्र पसरलें. हें पत्र व दुसऱ्या वर्तमानपत्रकारांचे मजविषयींचे लेख पुरवणीत पाहावे.

माझ्या धर्मांतराची  
वर्तमानपत्रांतून  
प्रसिद्धि



घर सोडल्यानंतर माझ्या आत्मिक स्थितीत कोणता पालट झाला हें देख-  
साहेबांच्या एथें आल्यापासून सातव्या व आठव्या दिवशीं  
आत्म्याची सुस्थिति इंग्रजीत लिहून ठेविलेल्या ध्यानावरून ( Meditation )  
समजतें. प्रथम दिवसाच्या स्थितीविषयीं वर सांगितलेंच  
आहे. तें ध्यान येणेंप्रमाणें :—

( इंग्लिश मूळावरून )

“ हे देवा माझ्या प्रभु, तूं मज नाश पावणाऱ्या पाप्यावर जी दया  
केलीस तिजवद्दल मी तुझे उपकार मानितों. मी आपल्या तारणाराला मनुष्यां-  
समोर कबूल करावें, माझ्या देवाची ओळख करून घ्यावी व शांति पावावी  
असें मी मुंबईत असतांना कितीदां इच्छिलें ! माझे प्रिय गुरु रेव०  
( दाक्टर ) मिचलसाहेब हे एकांतीं प्रार्थना करीत असतां मी किती वेळां  
त्यांच्या संगतीं होतों ! ह्या प्रार्थना जर मी आपल्या मूर्तिपूजक कुटुंबांत  
राहिलों तर व्यर्थ जातील असें मला भय वाटलें होतें. हे देवा, आतां माझें  
मन कसें आहे हें तूं जाणतोस. मी किती सुखी आहे ! मी आतां केवळ्या  
समाधानानें अन्न खातो ! एथें येण्यापूर्वीं मला माझें जेवण मरणदंड ठर-  
लेल्या अपराध्यास वाढलेल्या अन्नाप्रमाणें लागत असे. मला कोणत्याही  
अन्नाची रुचि नव्हती. मी देवाची अशी प्रार्थना करीत असें कीं, हें जें  
दान ( म्हणजे अन्न ) तो मला देत असे तें न्यायाच्या दिवशीं मजविरुद्ध  
न उठावें. मी कधीं आनंदी नव्हतों. माझ्या मुखावर सर्वदा दुःख व चिंता  
हीं उमटलेलीं असत. मित्रांस पत्रें लिहिणें, पुस्तकें वाचणें किंवा मित्रांशीं  
संभाषण करणें यांपासून मला सुख वाटत नसे; मी सर्वदा ध्यानस्थ व  
चिंतातुर असें. पुढच्या गोष्टीविषयीं मला कांहीं आशा नव्हती, सर्व अंधार  
होता. कधीं कधीं मला असें वाटावें कीं विष भक्षण करावें, आणि मरण  
आलें म्हणजे पश्चात्ताप करून पापाची क्षमा देवापाशीं मागावी; कारण  
माझ्यानें प्रसिद्धपणें धर्मांगीकार करवेना. आणखी मला असें वाटे कीं मरण-  
काळीं पाद्रीस बोलावूं पाठवावें. ह्या विचारांत आत्महत्या होती. मी किती  
दुष्ट होतों ! हे विचार सैतानापासून होते असें त्या काळीं मला अगदीं  
समजलें नाहीं. परंतु ते माझ्या मनांतून लवकरच नाहींसे झाले म्हणून मी  
देवाचे उपकार मानितों. पवित्र आत्म्याच्या धन्य सूचना माझ्या मनांत  
येऊं लागल्या. तो सर्वदा माझ्या हातांस व नेत्रांस शाखांतील योग्य स्थळें

काढण्यास व वाचण्यास वाट दाखवीत असे. तेणेंकरून मी देवावर भवंसा ठेवण्यास व त्याला आपला मित्र व वाटाड्या करण्यास शिकलों.

“ माझें मन मुंबईकडे धांवतें. ज्या काळीं माझे प्रिय मित्र रेव. नारायण शेषाद्री यांनीं मजकरितां आपल्या खोलींत प्रार्थना केली व माझी आईबापें आपला नाश करून घेण्याची मला धमकी देत असतांना मीं कसें वागावे याविषयीं त्यांनीं मला खिस्ती मसलत दिली, त्या काळाची आठवण होऊन माझे नेत्र अश्रूंनीं भरतात. आमचा देव प्रार्थना ऐकणारा देव आहे. प्रभु येशू खिस्त आमच्या आत्म्यावर खरोखर प्रीति करितो, आणि देवाचा आत्मा हा आत्मिक गोष्टींविषयीं आमचा उत्तम बोधक आहे; हें सर्व मला आतां चांगलें समजूं लागलें.

ता० २०.-“ हे देवा, मी तुझ्या लेंकरापैकीं एक आहे व मी खरोखर खिस्ताच्या अद्भुत कळपांत मिळालों आहे असें मला अधिकाधिक समजूं दे. तसेंच खिस्ताचें राज्य माझें आहे आणि निष्कलंक व अविनाशी वतनाचा मी वारीस झालों आहे हें मला समजूं दे. हे माझ्या जिवा, अशाप्रकारें तुला आपल्या उत्पन्नकर्त्याशीं भाषण करण्याचा हक्क मिळाला आहे म्हणून आनंद कर. अज्ञान मूर्तिपूजकांस खिस्ताच्या कृपेच्या संपत्तीविषयीं कांहीं ठाऊक नाही, त्यांची तुला दया येऊं दे. त्यांच्यासाठीं प्रार्थना कर, त्यांच्यासाठीं रड; खिस्ताच्या धन्य शुभवर्तमानाच्या जयाची तूं एक जीवंत खूण आहेस असें त्यांस दाखविण्यास यत्न कर. अशासाठीं कीं, त्यांनीं तुझ्या अवस्थेची ईर्ष्या धरून खिस्ताची अमोल्य संपत्ति मिळविण्याकरितां यावें.

“ आहा, मी केवढा सुखी आहे ! माझ्या पापांची खिस्तानें क्षमा मिळविली आहे. तो मजकरितां मरण पावला. त्यानें मजकरितां पुण्य संपादन केलें. माझ्या पापाचा न्याय देव करील याविषयीं मी कांहीं घाबरा होत नाही, मला एक मध्यस्थ आहे व तो माझ्याकरितां रदबदली करितो, हें मी जाणतो. तो माझा वाद चालवितो. मी अशक्त आहे तरी खिस्तामध्ये बळकट आहे. जसा बाप आपल्या लेंकरास वाट दाखवून नेतो व त्याला चालायास शिकवितो, तसा माझा तारणारा ह्या पापाच्या व परीक्षेच्या जगांतून मला नेईल. जर मी पडलों तर तो मला उठवील, जर मला सैतानाचे तिखट बाण लागले तर तो माझ्या जखमा बऱ्या करील. मला तहान लागली तर तो मला जीवंत पाण्याच्या झऱ्यावर नेईल; हा झरा तो स्वतांच आहे. सर्व

गोष्टींत मी त्याला आपला मार्गदर्शक व बोधक करीन. हे येशू, हे पवित्रा, महासंबोधक जो आपला आत्मा तो मला दे. त्याच्या प्रेरणा माझ्या मनाला लागोत. मी आपलें अंतःकरण सर्वस्वी त्याला अर्पित म्हणून मला शक्ति दे. अशासाठी की त्याचा तो कर्ता आहे, त्यानें तें नवीन करावें आणि माझ्या चित्तवृत्ति व मनकामना अगदीं पालटल्या. अशासाठी की मी ख्रिस्तामध्ये नवी उत्पत्ति व्हावें. ”

ता० २२ रोजी माझी मातोश्री पुनः मला पहावयास आली. तिनें ह्या वेळीं पूर्वीप्रमाणे आकांत केला नाही, तरी ती फार दुःखी आसांची दुसरी भेट होती, व मला घरी येण्याविषयी फार आग्रह केला.

ता० १८ रोजी माझ्या बायकोकडून असा निरोप आला की, मी मुंबईस जातांना तिला बरोबर घेऊन जावें. परंतु ह्या गोष्टीविषयी माझे वडील घरी येऊन त्यांच्याशीं माझे बोलणें होईपर्यंत विशेष कांहीं करवले नाही. माझा बापिस्मा झाला नव्हता व तो कोठें व केव्हां व्हावा ह्याविषयी अद्याप कांहीं निश्चय झाला नव्हता. तथापि असा निरोप पोचल्याबद्दल मी परमेश्वराचे उपकार मानिले. हें लिहून ठेवल्याचें माझ्या नोटबुकांत सांपडतें.

मी बाहेर पडल्याचें वर्तमान माझ्या वडिलांस कळल्यावर ते लवकरच घरी आले. प्रथम त्यांनीं मला ( ता० २३ रोजी ) घरी येण्याविषयी बोलावणें पाठविलें, परंतु माझा बापिस्मा झाला नसून त्या अवस्थेंत घरी गेल्यास काय होईल ह्याविषयी टेलरसाहेबांच्या मनांत संशय आला, म्हणून त्यांच्या मसलतीप्रमाणें मी आपल्या वडिलांनींच मला भेटायला यावें अशी विनंती केली, परंतु त्या दिवशीं ते आले नाहींत. मध्ये एक दिवस गेल्यावर ता० २५ रोजी मोठ्या पहाटेस गाडीतून एकटे येऊन टेलरसाहेबांच्या बंगल्याच्या बाहेर गाडी उभी केली, व मला गड्याच्या हातीं बोलवायास पाठविलें. तेव्हां मी बिछान्यावरून उठून तसाच त्यांच्यापाशीं गेलों. त्यावेळीं टेलरसाहेबांस विचारून जाण्याला अवकाश नव्हता, कारण ते निजलेले असून त्यांच्या बंगल्याचीं दारें लाविलीं होती. माझी खोली बंगल्याच्या कंपोंडांतील दुसऱ्या घरांत होती. मला त्यांनीं जवळ घेऊन थोडा वेळ गाडी उभी ठेवून “ हें काय केलेंस ? ” असें बोलून अश्रु गाळले. नंतर “ आतां घरी चल ” असें म्हणून चाकरास गाडी हाकायास सांगितली, तेव्हां

मी कांहींसा दचकलों, तरी धैर्य धरून व देवावर सर्व भार घालून त्यांच्या बरोबर घरी येण्यास मान्य आहे असें दर्शविलें. वाटेंत कांहीं बोलणें झालें नाहीं. घरी गेल्यावर पाहतों तों सर्व माणसें निजलेलीं आहेत, व माझ्या येण्याविषयीं कोणास कांहींच ठाऊक नव्हतें. मग माझ्या वडिलांनीं सर्वास उठवून मी आलों आहे असें सांगितलें, व कोणी रडूं आरडूं नये व मला कांहीं बरें वाईट बोलूं नये अशी ताकीद दिली. नंतर, टेल्हसाहेबांस, मीं घरीं सुखरूप आहे, मजविषयीं घाबरूं नये, शाळेंत जातांना दहा वाजतां मला एथें येऊन भेटून जावें, व संध्याकाळीं मी परत बंगल्यास येईन असा लेखी निरोप पाठवायास मला सांगितलें, त्याप्रमाणें मीं पत्र पाठविलें व ते मला दहा वाजतां भेटून शाळेस गेले.

घरांतील सर्व माणसें उठल्यावर कोणी मला कांहीं बोललें नाहीं. वडिलांच्या सांगण्यावरून चांगलें जेवण करून मला एका खोलींत माझ्या बायकोच्या हातून ताट वाढविलें. मी वखांतर न करितां जेवायास बसलों हें पाहून “अशा कापडासुद्धां जेवण गोड लागत असेल” असें ती बिचारी म्हणाली.

भोजनोत्तर कोणी कोणी बाहेरचीं मनुष्ये मला पाहायास आलीं, परंतु त्यांशीं माझें फारसें बोलणें झालें नाहीं. तो दिवस शास्त्र वाचण्यांत, प्रार्थना करण्यांत, व मुंबईच्या कित्येक मित्रांस पत्रें लिहिण्यांत मीं घालविला. संध्याकाळीं माझ्या वडिलांनीं आपल्या वचनाप्रमाणें मला गाडींत बसवून टेल्हसाहेबांच्या घरीं पाठविलें. तेव्हांपासून मीं घरीं जाण्यायेण्याचा परिपाठ ठेवला व घरच्या मनुष्यांचें मजकरितां शोक करणें कमी होऊं लागलें.

ह्या वरील हकीकतीच्या संबधानें माझ्या प्रिय वडिलांच्या सुज्ञ वर्तणुकीची अशी स्तुति केली पाहिजे कीं, जसें कित्येक लोक करितात तसें त्यांनीं मला घरीं आणण्याकरितां लोकांचे दंगल मिळवून पाद्रीसाहेबांच्या बंगल्यावर गर्दी केली नाहीं, व मला घरीं आणल्यावरही जुलमानें घरांत ठेवण्याचा अथवा दूर बाहेरगांवीं पाठविण्याचा प्रयत्न अगदीं केला नाहीं. ज्या आईबापांवर असे प्रसंग येतात त्यांस हें शांतीचें वर्तन अत्यंत प्रशंसनीय व कित्ता घेण्याजोगें आहे. बेळगांवांत माझ्या चुलत्याच्या घराशिवाय दुसरें आमच्या आसांचें किंवा जातीचें घर नसल्यामुळें इतर जातीच्या लोकांनीं माझ्या धर्मातरावरून कांहीं गडबड केली नाहीं; गवगवा व चर्चा मात्र पुष्कळ झाली.

माझा बातिस्मा होण्याचे पूर्वी टेलरसाहेबांनीं माझी हकीकत मुंबईस उडलसन-साहेबांस कळविली, व मी त्यांच्या विद्यालयांतला असल्यामुळे माझा बातिस्मा लंदन मिशनांत होण्यास कांहीं हरकत आहे काय असें विचारिलें. उडलसन-साहेबांनीं व त्यांच्या मिशनाच्या इतर मिशनेरींनीं माझा बातिस्मा बेळगांवीं होण्या-विषयीं पूर्ण संमति दिली व फार संतोष दर्शविला. मलाही ह्या गोष्टीसंबंधी निसबिटसाहेब, मि० नारायण शेषाद्री व दाक्टर उडलसन यांनीं बोधपर व उत्तेजनदायक पत्रें पाठविलीं. § बातिस्म्याचा दिवस येईपर्यंत घरच्या मनुष्यांनीं

§ ह्या वेळेच्या पत्रव्यवहारांतील कित्येक कागदपत्रें माझ्यापार्शी आहेत, त्यांतून एक दोन पत्रांतील कांहीं उतारे एथें घेतों:—(भाषांतर) दाक्टर उडलसन यांचे पत्रांतील उतारा. ता. ८ आगस्त १८५४.

“मि० टेलरसाहेबांनीं पाठविलेलें कागद एक तासामागें पोचलें, आणि मिस्टर निसबिट, मि० नारायण व मी तुमच्या प्रकरणाविषयीं फार प्रेमभरीत व प्रार्थनायुक्त कळकळ वाळगीत आहों. तसाच आमचा विचार झाला आहे तो हा कीं, तुम्ही देवांच्या सहायानें विलंब न करितां बाहेर पडून वेगळें व्हावें, आणि ख्रिस्ताच्या दृश्य मंडळींत मिळावें. तुम्ही त्याच्या अदृश्य मंडळींत मिळालां आहां असा आमचा भरंवसा आहे.”

त्यांच्या दुसऱ्या पत्रांतील उतारा:—१ सप्टें० १८५४.

“तुम्हांस माझीं दोनीं पत्रें पोचलीं असतील आणि लवकरच तुम्हीं मला लिहाल अशी मला आशा आहे. तुमचा बातिस्मा झाला आहे असें ऐकल्यावरून आम्हांस फार आनंद होईल. त्या गंभीर व आनंददायक प्रसंगीं प्रभु आपल्या आत्म्याची वृष्टि तुम्हांवर करो. धूमकेतूतील तुमचें पत्र फार चित्तवेधक आहे. तुमच्याविषयीं लोक एथें फार बोलतात परंतु तुमचें करणें भावार्थीपणाचें व विचाराचें होतें असें तुमचे देश-बांधव कबूल करितात. आपल्या विद्यालयांतील तरुण विद्यार्थी तुमचे करण्याला अनुकूल आहेत हें लिहिण्यास मला आनंद वाटतो. ईश्वर त्यांस तुमचा किता घेण्यास अनुग्रह देवो.”

रेव० (दाक्टर) नारायण शेषाद्री (पत्रावर तारीख नाही)

“तुम्ही प्रभु येशू ख्रिस्ताला स्वीकारण्याचा निश्चय केला आहे हें जाणून मला फार हर्ष वाटतो. निसबिटसाहेब तुमचीं पत्रें वाचून दाखवीत असतां मला गहिंवर आला. कारण तुमचें त्या प्रसंगीं कोणीं समाधान व सांत्वन करणारें जवळ नव्हतें. मजवरही अशाच प्रकारचीं कठीण संकटें आलीं होतीं म्हणूनच मला तुमचा कळवंळा येतो. मी तुम्हांला इतकीच मसलत देतो कीं, ज्याप्रमाणें आजपर्यंत तुम्ही टिकून राहिलां तसेंच राहत जा, म्हणजे दयाळू प्रभु तुम्हांला सर्व अडचणींतून पार पाडून ज्या जयाची तुम्ही

विशेष दुःख दर्शविलें नाहीं. त्यांस मी परत येईन अथवा जातीचे लोक मला परत घेतील अशी मोठी आशा होती. त्यांनीं मला शंकराचार्यांस कांहीं धर्मसंबंधीं प्रश्न लिहून पाठविण्यास सांगितलें, परंतु तसें करण्यांत कांहीं हांशील नव्हतें. माझ्या प्रश्नांचीं उत्तरे येण्याची मला मुळींच आशा नव्हती म्हणून मी त्या गोष्टीस मान्य झालों नाहीं. माझे वडील कधीं कधीं एखाद्या शास्त्री पंडितास व सरकारी कामदारास माझ्या बिऱ्हाडीं घेऊन येत. त्यांच्याशीं मी यथामति भाषण करी; बाकीच्या वेळांत धूमकेतु, ज्ञानोदय, इ० वर्तमानपत्रांस कांहीं विषय लिहून पाठवावा. ह्याशिवाय मला पाहण्याकरितां लोकांची रोज रोज मोठी रांग लागत

फार इच्छा बाळगितां तो जय तुम्हाला देईल, जेव्हां आपण आपलें अशक्तपण जाणतो तेव्हां देव आम्हांस शक्ति देतो. तुम्हाला, लुथर वर्मस एथील सभेपुढें उभा राहण्याचे पूर्वरात्रीं कोणत्या स्थितींत होता, याची आठवण आहे काय? त्या प्रसंगीं त्यानें जी प्रार्थना केली ती आठवा.

“त्या महासभेपुढें उभें राहून त्यानें जो जय मिळविला तो कशानें मिळविला? देवाच्या वचनावर जो त्याचा दृढ विश्वास होता त्याकडूनच कीं नाहीं? तर तीं वचनें दृढ धरा, म्हणजे पर्वतांसही हलविण्यास तुम्हांला सामर्थ्य येईल. तुमचे मित्र तुमच्याकरितां प्रार्थना करीत आहेत.”

रेव० निसबिटसाहेबांकडून आलेल्या पत्रांतील उताराः—(भाषांतर. याचें मूळ मागच्या एका टीपेंत दिलें आहे.)

“देवानें तुम्हावर जी दया केली तिजमुळें आम्ही त्याचे अखंड उपकार मानितों. तुमचीं बहुतेक पत्रें वाचून मला फार संतोष झाला. त्यांत विशेषकरून ज्या पत्रांत तुम्ही आपल्या बातिस्म्यापूर्वीं ईश्वरी समागमांत आनंद पावल्याविषयीं, व रात्रीच्या प्रहरीं त्याचें ध्यान करीत असतां तुम्हांला जो त्याचा समागम घडला त्याविषयीं लिहिलें आहे तें वाचून तर मला फार हर्ष झाला. तुमचा व दाविदाचा अनुभव एकच आहे. (गीत. ६३:५-८) अशा प्रकारचा पवित्र अनुभव ख्रिस्ती तरुणांस व्हावा अशी माझी सर्वदा इच्छा आहे, तेणेंकरून त्यांस थोडक्यांत ख्रिस्ती धर्माच्या सत्यतेचें खचीत प्रमाण मिळतें इतकेंच नाहीं, तर जेव्हां ते पुढें मार्ग सोडून पापांत पडतात अथवा निश्चित होतात, आणि ईश्वरी समक्षतेचा समज त्यांच्यांतून नष्ट होतो तेव्हां त्या अनुभवाच्या आठवणीनें ते दुःखी होतात. तुम्हांला जो मार्गदर्शक प्रकाश मिळाला त्यावरून मी देवाची स्तुति करितों. तुम्ही आपल्या मानांची सर्वदा आठवण घरा. आणि त्यांत जे सर्वांहून मोठे आहेत ते तुम्हांला प्राप्त होवोत. ‘तुम्ही सुज्ञानपणानें देवाला गौरविलें आहे व त्याचा अनुभव घेतला आहे.’ तुम्हांला पुनः पुनः असाच अनुभव होवो. तुमचा ‘जीव त्याशीं लागून राहो’ व त्याचा उजवा हात तुम्हांला संभाळो.”

असे, त्यांस भेटण्यास व त्यांच्याशीं बोलण्यांत पुष्कळ वेळ खर्चत असे. मला इतके लोक पाहण्यास येऊं लागले कीं, त्यांजवर कांहीं कर बसवावा असें टेलर-साहेब विनोदानें बोलत. तसेंच टेलरसाहेबांबरोबर गाडीतून आदितवारीं देवळास जाण्याकरितां निघालें म्हणजे आमच्या गाडीच्या मागून लोकांच्या झुंडीच्या झुंडी लागत. मी कोणी विदेशी व विलक्षण प्राणी आहे असें त्यांस वाटवें.



## प्रकरण १८

### बासिस्मा

शेवटीं माझ्या बासिस्म्याचा दिवस नेमला, व त्याविषयी मी आपल्या वडिलांस सांगितलें. ते मला म्हणाले कीं, पाद्री साहेबांस कांहीं दक्षिणा द्यावी लागत असल्यास आपण देऊं, कारण तो विधि फुकट करून घेऊं नये. हें त्यांचें बोलणें थट्टेचें नव्हतें, खरोखरीचें होतें. परंतु मी त्यांस सांगितलें कीं, तशी कांहीं रीत नाही. बासिस्म्याच्या दिवशीं ख्रिस्ती देवळांत आपण येऊं असेंही ते म्हणाले. परंतु जेव्हां तो दिवस आला ( ता० ३ सप्टेंबर † ) तेव्हां तर माझी फार मोठी परीक्षा झाली. प्रथम माझ्या वडिलांनीं मला घरीं बोलायास पाठविलें, पण तो दिवस ईश्वरसमागमांत व पारमार्थिक चिंतन करण्यांत घालवावा असें माझ्या मनांत होतें, म्हणून मी गेलें नाहीं. नंतर त्यांनीं आजचा दिवस तहकूब करावा असें लिहून पाठविलें. त्यांत कारण सांगितलें नव्हतें, म्हणून मी तें चिठी पाठवून विचारिलें. त्यास कांहीं उत्तर न देतां, पुनः मला बोलवायास पाठविलें. याप्रमाणें चिठ्या चपाट्या पाठविण्यांत पुष्कळ वेळ गेला, व माझे मनही अस्वस्थ झालें. तथापि तो दिवस बदलला नाहीं. त्या दिवशीं सायंकाळीं लंदन मिशनाच्या इंग्लिश देवळांत रेव० बेननसाहेबांनीं उपासना केल्यावर माझा बासिस्मा रेव० टेलरसाहेब यांनीं केला. तेव्हां जरी पुष्कळ पाऊस पडत होता तरी गांवचे पुष्कळ लोक आले होते. इंग्रजी उपासनेस आलेले साहेब व सोलजर लोकही बसून राहिले. बासिस्म्याच्या पूर्वीं मी कांहीं मजकूर इंग्रजींत व मराठींत लिहून आणिला होता; इंग्लिश मजकूर बेननसाहेबांनीं वाचला व मराठी मी वाचला. त्या दिवशीं मला घरचा असा निरोप आला कीं, “ तूं प्रकाशांत गेलास पण आमच्या घरांत अंधार पडला. ” माझ्या आईनें तर फार शोक केला. बासिस्मा झाला नव्हता तोंपर्यंत तिला आशा होती कीं, मी परत येईन, परंतु ती आशा त्या दिवशीं अर्जी बुडाली.

बासिस्मा झाल्यावर मी पूर्ववत् घरीं जाण्याचा परिपाठ ठेविला. पुढें माझा बेट मुंबईस विद्याभ्यासाकरितां जाण्याचा होता, परंतु माझ्या वडिलांचें

† ३ सप्टेंबर, १८५४.



असें म्हणणें पडलें कीं, बेळगांवांतून जाण्याच्या अगोदर मीं खिस्ती होण्याचें कारण लोकांस व विशेषेंकरून आपल्या कुळांतील मुंबईस जाण्याचा मनुष्यांस समजावें म्हणून एक पुस्तक लिहावें. त्याप्रमाणें बेत मीं “हिंदु धर्म व खिस्ती धर्म ह्यांची तुलना” ह्या नांवाचें संवादरूप पुस्तक दोन महिन्यांत लिहिलें. तें तयार होत असतां त्याचे कांहीं भाग आपल्या पित्यास वाचून दाखवावे, व त्यांत त्यांनीं कांहीं सूचना कराव्या. हें पुस्तक लिहीत असतां मध्यें वेळ फावल्यामुळें “आत्मारामपंत व मृत्यु शिपाई” या नांवाचा संवाद रचून ज्ञानोदयांत पाठविला, तो त्याच वर्षीं त्या पत्राच्या नवेंबर व दिसेंबराच्या अंकांत प्रसिद्ध झाला. हीं पुस्तकें पुढें मुंबईच्या त्राक्ट सोसैटीनें § छापिलीं. ह्याशिवाय धूमकेतु, ज्ञानोदय वगैरे पत्रांस मी पूर्वीप्रमाणें मजकूर लिहिण्याचा क्रम ठेविलाच होता.

माझ्या बासिस्म्याचें वर्तमान मुंबईत माझ्या सासऱ्यांस समजल्याबरोबर सासऱ्याची भेट, ते बेळगांवास येण्यास निघाले; त्यांच्या बरोबर त्यांचा बायकोला दुसरा एक जांवई होता. परंतु ते येऊन पोंचण्याच्या आणण्याचा प्रयत्न अगोदर माझ्या वडिलांनीं मला माझ्या बायकोस मनावून माझ्याकडे जाण्याची मसलत दिली. मी वारंवार घरीं जाऊन तिला भेटून तिचें मन वळविण्याचा प्रयत्न करीत असें, व ती माझ्यापाशीं येण्यास कबूल झाली होती. तिनें जातिभेदही मोडला म्हणजे एकदां भांड्यांत पाणी आणून त्यासुद्धां मला शिवून नंतर तें प्याली. हें तिनें मी न सांगतां केलें, तरी माझ्या वडिलांचें असें म्हणणें होतें कीं, ते घरांत असतां तिनें माझ्याकडे निघून येऊं नये, असें केल्यास जातीचे लोक त्यांस शब्द लावितील, म्हणून ते सरकारी कामानिमित्त प्रांतांत फिरायास गेले म्हणजे तिनें घरांतून बाहेर पडावें. ह्या गोष्टीस मीही मान्य झालों. आणि त्याप्रमाणें ते बाहेर गेल्यावर एके दिवशीं माझ्या बायकोला जवळच एक नेटिव खिस्ती गृहस्थ (मिस्तर मुतुकुमार मुदलीयार) राहत होते, त्यांच्या घरीं नेऊन तेथून त्यांच्या गाडींत बसवून टेलरसाहेबांच्या बंगल्यांत पोंचविण्याचें ठरविलें. परंतु त्याच दिवशीं माझे सासरे येऊन पोंचले. तेणेंकरून सर्व बेत फिसकटला. मला पूर्वीप्रमाणें माझ्या बायकोशीं एकांतीं बोलावयास प्रसंग मिळेनासा झाला. वडील परत

§ बॉम्बे ट्रॅक्ट अँड बुक सोसायटी.

घरीं आल्यावर मी आपल्या मामाजींस भेटलो. त्यांचे सोबळे भारी होते. ते खानसंध्या व भोजन केल्यावांचून माझे तोंड पाहीनात, म्हणून त्यांच्या इच्छेप्रमाणे वेळ नेमून भेट घेतली. प्रथमदर्शनी किंचित् दुःखाचे उद्गार काढल्यावर लागलीच क्रोधमुद्रा धारण करून भाषण चालविले, त्यांत त्यांच्याबरोबरचे जांवईबुवा तर मजवर फारच कडाडले, व त्यांनीच माझ्या बायकोचे मन बिघडले. ती त्यांच्या बरोबर मुंबईस जाण्यास तयार झाली. तिच्याशी बोलण्याकरितां हे पाहुणे निजल्यावर रात्री दहा अकरा वाजतां मला वेळ मिळावी, तोंपर्यंत मी दुसऱ्याच्या घरीं जाऊन बसत असें. तिने शेवटपर्यंत हाच हेका धरिला कीं, “मुंबईस गेल्यावर तुमच्यापाशीं येईन.” हें पाहून माझ्या वडिलांस फार वाईट वाटले. ते माझ्या मामाजींस तिला माझ्याकडे पाठविण्याविषयीं उघड रीतीनें देखील बोलले, तरी त्यापासून कांहीं फळ झालें नाहीं. ह्या खटपटींत माझा वडिलांशीं जो पत्रव्यवहार झाला त्यांतून एका पत्राचा कांहीं भाग खालीं दाखल केला आहे: —

“आपण कृपा करून पत्र पाठविलें तें पावले. आपण पूर्वींच मजकडे माझ्या बायकोस पाठवून दिलें नाहीं म्हणून असें झालें ३० प्रकारचे विचार आपल्या मनांत येऊं देऊं नये, व मी आपणांविषयीं तसा कांहीं विचार मनांत आणिला नाहीं. पूर्वींपासून माझा निश्चय होता तोच मी धरिला आहे. ज्या ईश्वराकरितां मी आईबाप, बायको, भाऊ यांजपासून वेगळा झालों आहे याजवरच मी आशा व भरोसा ठेविला आहे. माझ्या बायकोनें मला सोडिलें म्हणून मी स्वतांसाठीं दुःखी होत नाहीं, तिजकरितां मात्र दुःख वाटतें. तिनें वैधव्यांत व अज्ञानांत रहावें हेंच मला वाईट वाटतें. पण ती मजपाशीं न आली म्हणून माझे सुख कमी होईल असें नाहीं. ज्या देवाने मजकरितां आपला पुत्र मरणास दिला तो देव माझे मन सुखी ठेवणार नाहीं असें कसें होईल ? हा विचार मी खिस्ती होण्यापूर्वींच केला आहे. येशू खिस्ताने सांगितलें आहे कीं, “जो कोणी मजकरितां सर्व सोडितो, तो या जगां पाठलांगासुद्धां शंभरपट व परलोकीं अक्षय जीवन पावेल.” \* \* \* खिस्ती मनुष्यांचे शांतवन अशा प्रकारचे आहे, व तसेंच आपणासही संकटाच्या व दुःखाच्या वेळीं प्राप्त व्हावें अशी माझी मनःपूर्वक इच्छा आहे.” (२८ सप्टेंबर १८५४).

ह्या प्रकरणाचा शेवट, ही हकीकत थोडीशी लांबवून ह्या पुस्तकाच्या कालमर्यादेचे उल्लंघन केल्याशिवाय करितां येत नाहीं. माझी बायको

आपल्या बापाबरोबर मुंबईस गेल्यावर मागून मीही तेथे गेलो, तेव्हा तिने आपल्या बायकोविषयींची मजकडे यावे म्हणून मी पुष्कळ प्रयत्न केला. तिच्या वडिलांस पुष्कळ पत्रे पाठविली, पण त्यांकडून कधी उत्तर आले नाही. तिच्या घरची माणसे देखील मला भेटत नसत मग तिची भेट होणे तर लांबच होते. याप्रमाणे सुमारे ४ वर्षे गेल्यावर मला तिच्या शेजारच्या मनुष्यांकडून ती मजकडे येण्यास खुशी आहे, पण तिला आईबापांचा अटकाव आहे असे समजले तेव्हा तिला भेटून विचारण्याचा मार्ग अगदी बंद असल्यामुळे सुप्रीम कोर्टात ( आता ज्यास हायकोर्ट म्हणतात, ) फिर्याद करून जज्जापुढे तिला आणणे भाग पडले. त्या कामास हाबियस कार्पस नांवाचे समन काढावे लागले. परंतु हे समन माझ्या सासऱ्यास लाविल्याबरोबर त्यांनी व त्यांच्या घरच्या दुसऱ्या माणसांनी रात्रंदिवस तिच्या भोंवती बसून तिने कोर्टात "नाही" असे म्हणावे म्हणून रड लाविली, व शेवटी तसेच झाले. ह्या खटल्याचा निवाडा चीफ जस्टीस सर म्याथु सास यांच्यापुढे झाला. त्यांनी मला व माझ्या बायकोला चेंबर्समध्ये नेऊन तिच्याशी सुमारे अर्धा तास बोलण्याची सवड दिली. जज्जासाहेब स्वतः तेथे बसले होते. उभयपक्षांचे बारिस्टर व वकीलही होते व दाक्टर उइलसनसाहेब मजबरोबर होते. माझ्या बायकोच्या जबळ तिचे वडील होते. मी तिला पुष्कळ प्रकारे समजाविले, परंतु तिने वडिलांच्या शिकविण्याप्रमाणे शेवटपर्यंत नन्नाचा पाडा वाचला. आम्ही चेंबर्समधून बाहेर पडतांना माझ्या वकीलाने माझ्या समाधानार्थ मला एक शास्त्रवचन म्हणून दाखविले ते असे की, "जर अविश्वासी मनुष्य वेगळे होतं तर वेगळे होयो." ही गोष्ट १८५७ साली घडली, व ह्या खटल्यास मला सुमारे दोनशे रु० खर्च आला. हे पैसे यमुनापर्यटन पुस्तकांत मला मिळाले होते, व ज्याअर्थी ते पुस्तक विधवांच्या हितार्थ छापले होते त्याअर्थी त्याचा नफा, नवरा जीवत असून जी वैधव्यांत पडली होती, तिला त्या अवस्थेतून सोडविण्यासाठी खर्ची घातला त्याविषयी मला कांही वाईट वाटले नाही, परंतु माझा यत्न सफल झाला नाही म्हणून मात्र वाईट वाटले.

पुढे तीन वर्षांनी म्हणजे १८६० त माझे खिस्ती लग्न झाले, तोपर्यंतही मी आपल्या हिंदु बायकोची वाट पाहिली, परंतु ती आली नाही. परंतु हे लग्न

झाल्यावर एकदां मी पुण्याहून मुंबईस येऊन एका मित्राच्या घरीं उतरलों असतां, ज्या दिवशीं परत जाणार त्याच दिवशीं ( ता० २ मे १८६२ ) बर्गीत सामान टाकून बसत आहे इतक्यांत अकस्मात ती मला भेटाय़ास आली. तिच्या बरोबर कोणी नव्हतें. तिला पाहून मी चकित झालों. कारण आठ वर्षांनीं तिचें तोंड पाहिलें; मध्यें केवळ एक वेळ पांच वर्षांमागे कोर्टांत मात्र ती दृष्टीस पडली होती. तिनें आपल्यास पुण्यास घेऊन जावें व बायकोच्या नात्यानें घरांत ठेवावें, असा मला गळ घातला. तिला आतां एकटी बाहेर पडण्याची मोकळीक मिळण्याचें कारण तिनें असें सांगितलें कीं, तिचीं आईबापें व वडील भाऊ हीं मरण पावलीं असून तिच्या भावाच्या मुलांकडून तिला पूर्वींप्रमाणें प्रतिबंध नव्हता. नंतर मीं तिला सांगितलें कीं, आतां माझ्यानें तुला घेववत नाहीं; ख्रिस्ती धर्मांत दोन बायका करण्याची मनाई आहे. तरी ती कांहीं ऐकेना. मग मीं राहणें करून तिला दुसरे दिवशीं येण्यास सांगितलें त्याप्रमाणें ती आली. त्या भेटीच्या वेळीं माझे बहु प्रिय ख्रिस्ती बंधु रेव० धनजीभाई नवरोजी हे माझ्या विनंतीवरून आले होते, त्यांनीं तिला पुष्कळ समजून सांगितलें, पण ती आपला हेका सोडीना. मला न्याच न्या असे म्हणत बसली. मलाही फार वाईट वाटलें, परंतु माझा उपाय नव्हता. मीं तिला असें सुचविलें कीं, जर तुझी ख्रिस्ती होण्याची इच्छा असली तर माझ्याबरोबर पुण्यास चल, तेथें तुला दुसऱ्या ठिकाणीं ठेऊन विद्या व धर्म शिकवीन, आणि मग तुझी इच्छा असली तर दुसरें लग्न कर, अथवा शाळा वगैरे शिकविण्याचें काम कर. परंतु ही गोष्ट तिला मान्य झाली नाहीं. याप्रमाणें सुमारे दीड तासपर्यंत बोलणें झाल्यावर ती फार कष्टी होऊन मोठ्या नाखुशीनें परत गेली.

ह्या गोष्टीवरून, ज्याचे जांबई किंवा विवाहित पुत्र ख्रिस्ती होतात, किंवा दुसरा कोणताही धर्म पत्करितात, त्यांनीं त्यांच्या बायकांस त्यांची खुशी असतां त्यांकडे जाण्याविषयीं अगदीं प्रतिबंध करूं नये, असें शिकावें. आणि जसें माझ्या विचारी वडिलांनीं केलें तसें त्यांस आपला पातिव्रत्य धर्म पाळयास सांगावें, म्हणजे पतिसमागमांत राहायास बोध करावा. कारण त्यांच्या शिकविण्यावरून व जातीच्या लज्जेवरून जरी त्या प्रथम थोडा वेळ आपल्या नवऱ्यांकडे जाण्यास अमान्य झाल्या, तरी पुढें त्यांस पस्तावा होतो.

याविषयींचें ढळढळीत उदाहरण केवळ हेंच नाहीं, दुसरींही सांगतां येतील. §

ह्या गोष्टीच्या संबंधानें आणखी एक गोष्ट सांगितली पाहिजे ती अशी की, माझ्या हिंदु बायकोची आईबापे व वडील भाऊ मरण पावल्यावर तिच्या दुसऱ्या नातलगानीं म्हणजे भावाच्या मुलांनीं माझ्याशीं फार खेद जोडला व अद्याप तसाच लोभ ठेवीत आहेत.

---

§ वरील मजकूर लिहून गेल्यावर मुंबईत एक गोष्ट घडली. ती अशी की कोणी एक हिंदु जातीची कुलस्त्री आपल्या महंमदी धर्मात गेलेल्या भ्रताराकडे २० वर्षांनीं गेली ! इतका दीर्घकाल त्यापासून दूर राहाण्याचें कारण तिच्या माहेरच्या मनुष्यांचा दुराग्रह होय.

अ. १२

## प्रकरण १९

### बासिस्म्यानंतरच्या कित्येक गोष्टी

रेव० टेलरसाहेब यांनी मला बासिस्म्याच्या पूर्वी व नंतर आपल्या घरी टेलरसाहेबांच्या राहण्यास स्थळ दिले, तेणेकरून मला बहुत लाभ झाले. घरी माझे राहणे त्यांच्या कुटुंबांत १३ आगस्टपासून १० नवेंबर (१८५४) पर्यंत मी राहिले. तेथे माझी क्षीण झालेली प्रकृति सुधारली व माझा ख्रिस्ती विश्वास सुदृढ झाला. तो विश्वास आरंभी कोंबळ्या रोप्यासारखा असून त्याची काळजीने जतन करण्याची फार गरज होती. § टेलरसाहेब व त्यांची ममताळु व भक्तिशील पत्नि यांचा मजवर फार लोभ असे. त्यांची धर्मशीलता व सदाचरण यांचा जो मला किता मिळाला तो अमोल्य होता. तेणेकरून माझ्या पुढील ख्रिस्ती जिण्यास वळण लागले. टेलरसाहेब कुटुंबातील ईश्वरभक्तीच्या वेळी ज्या प्रार्थना करीत त्या मला फार हितावह झाल्या. त्याकाळी त्यांची कित्येक नातवंडे इंग्लंडांत होती त्यांची त्यांनी आपल्या प्रार्थनेत आठवण करावी व त्यांतून जी देवाकडे फिरलेली नव्हती त्यांच्यासाठी फार आग्रहाने काकळूत करावी. त्याजपासून जी पत्रे येत त्यांतून काहीं मजकूर त्यांनी मला वाचून दाखवावा. एकदां तेथील कालेजांत विद्याभ्यास करीत असलेल्या त्यांच्या एका पौत्राने आपले अंतःकरण प्रभूला

§ ह्यावरून मला पेत्रसाचे १ ले पत्र यावरील लैटनकृत टीकेच्या आरंभीच्या वाक्याची वारंवार आठवण होते. ते वाक्य प्रथम मी हिंदु असतां फ्री चर्च विद्यालयांत दाक्टर मरे मिचलसाहेबांच्या बर्गात माझ्या कानी पडले. त्याचा मला कधी विसर पडला नाही, इतकेच नाही तर देवदयेने ते माझ्या अनुभवासही आले. ते येणेप्रमाणे :— “ The grace of God in the heart of man, is a tender plant in a strange unkindly soil; and therefore cannot well prosper and grow, without much care and pains, and that of a skilful hand, and which hath the art of cherishing it.” एथे अणखी एक गोष्ट सांगितली पाहिजे की, हाच टीकाग्रंथ टेलरसाहेबांपासून मला बक्षीस मिळाला. त्याचा मी एकांती वाचण्यांत व शान्नाथ दिवसाच्या कुटुंबातील भक्तीत अद्याप उपयोग करीत आहे.

अर्पिल्याचें त्यांस पत्र आलें, तें त्यांनीं मला मोठ्या आनंदानें वाचून दाखविलें व देवाची उपकारस्तुति केली. मुंबईच्या हायकोर्टाचे जज आनरेबल जस्टिस बर्डऊड हेच ते तरुण गृहस्थ होत. तेव्हांपासून ते ख्रिस्ती आचरणानें “आपला तारणारा देव याच्या उपदेशास शोभवीत आहेत;” हें लिहिण्यास मला आनंद वाटतो. § टेलरसाहेबांच्या घरीं असतां एकदां मी कांहींसा आजारी झालों, तेव्हां त्यांनीं अत्यंत ममतापूर्वक माझी शुश्रूषा केली, आणि मजकरितां फार कळकळीनें देवाची प्रार्थना केली. विशेष काय सांगावें, माझ्या प्रिय मातापितरांस दूर राहिल्यानें जें मला दुःख झालें होतें, त्याबद्दल ह्या ईश्वराच्या सेवकांनीं मला बहुत सुख देऊन माझें समाधान केलें; रेव० बेनन-साहेब हे माझे पूर्वीं शाळागुरु होते. त्यांस व त्यांच्या सन्मान्य पत्नीस मी ख्रिस्ती झाल्यावरून फार संतोष झाला. तेही मजवर फार लोभ करीत. टेलरसाहेबांचें ममतेचें वर्तन माझ्या वडिलांच्या दिसण्यांत आलें नाहीं असें नाहीं, ते मला भेटावयास आले म्हणजे त्यांसही कधीं कधीं भेटत; माझी प्रकृति त्यांच्या एथें राहून सुधारली याविषयी त्यांनीं एकदां मला बोलूनही दाखविलें.

बेळगांवीं जे माझे स्वदेशीय ख्रिस्ती भाऊ होते त्यांच्या सहवासाकडून माझें बहुत हित झालें. ज्यांच्या ठायीं ख्रिस्ती बंधुप्रीति ख्रिस्ती बांधवांचा सहवास वसत होती अशांच्या संगतीचा मला पहिल्यापासून लाभ झाला, ही मी ईश्वराची मोठी दया समजतो. तेणेंकरून ख्रिस्ताकरितां ज्यांस आईबापें, बंधुबहिणी, घरदार सोडावें लागतें त्यांस ख्रिस्त आपल्या वचनाप्रमाणें ह्या सर्व गोष्टी कोणत्या रूपानें परत देतो हें मला समजूं लागलें. ह्या भावांनींही प्रभूकरितां संसाराची हानि सोशिली असून ते केवळ्या समाधानवृत्तीनें व एकीनें राहात व लोकांमध्ये त्यांच्या ख्रिस्ती वर्तनाचा कसा प्रकाश पडत होता हें मी पाहिलें. अशांपैकीं मिस्तर शिवलिंगापा

§ जस्टिस बर्डऊड यांचे वडील जनरल बर्डऊड यांस मी बेळगांवच्या मिशन-स्कुलांत असतां ओळखीत होतो, तेव्हां ते क्यापटन होते. त्यांनीं एकदां मला आपल्या नांवाचा अर्थ सांगितल्याची मला आठवण आहे. तेही टेलरसाहेबांप्रमाणें धार्मिक असून हिंदु लोकांचे हितचिंतक होते.

तटपटी, मि० अजगरणी शिवलिंगापा, मि० जान महंतापा, § मि० जेम्स शांतापा व मि० पौल सिद्धलिंगापा हे होते.



§ वरील मजकूर लिहून गेल्यावर रेव० जान महंतापा हे भरण पावले. ही शोककारक गोष्ट होण्यापूर्वी तीन महिने ते आजारी असतां मुंबईस येऊन आपली कन्या दाक्टर गुरुबाई व जामात मि० सुमंतराव (स्वर्गवासी रेव० विष्णु भास्कर करमरकर यांचे चिरंजीव) यांच्या एथें उतरले होते. त्यांस मी हें पुस्तक लिहीत आहे असें पूर्वीच समजलें होतें, आणखी त्याविषयी माझ्यापासून ऐकल्यावर फार संतोष झाला; आणि जी त्यासाठीं कांहीं विशेष माहिती पाहिजे होती ती त्यांनीं तेथें असतांच वेळगांवच्या लंडन मिशनाच्या दसरांतून मागवून दिली. त्यांच्या ह्या शेवटच्या भेटीपासून मला बहुत पारमार्थिक लाभ झाला. त्यांचें मन प्रभूच्या येथील कामांत फार गुंतलें होतें, व ते प्रभूच्या गौरवांत जाण्यालाही तयार झाले होते असें मला दिसून आलें. (वर सांगितलेल्या भावांपैकीं बाकी चौघेजणही आतां प्रभूपाशीं गेले आहेत.)



## प्रकरण २०

### माझें मुंबईस परत येणें

वासिस्मा झाल्यानंतर माझ्या मनांत ईश्वरविद्येचा व इतर विद्येचा विशेष अभ्यास करण्याचें होतें, परंतु बेळगांवांतील मिशन स्कुलांत तितकें शिक्षण मिळण्याची सोय नव्हती, म्हणून मी परत मुंबईस जाण्याचा बेत केला, व तो माझ्या वडिलांस व टेलरसाहेबांस कळविला. वडिलांच्या मनांत मीं तेथेंच राहावें असें होतें, परंतु माझा उद्देश जाणून त्यांनीं शेवटीं आपलें अनुमोदन दिलें. माझ्या प्रिय आईचें मत असें होतें कीं, जें झालें तें झालें; परंतु आतां माझ्या नजरेपुढें ऐस म्हणजे आम्हांस सुख वाटेल. परंतु ह्या समजुतीप्रमाणें मी चाललों असतों तर मला व तिलाही कांहीं लाभ झाला नसता. रोज रोज मला पाहून ती दुःख करीत असे, व तेथें राहण्यानें मला पुढें जो उद्योग करावयाचा होता त्याच्या सिद्धतेस व्यत्यय आला असता. असो. बेळगांव सोडण्याचे अगोदर कांहीं दिवस घरीं येऊन राहिलों; मला एक वेगळी खोली दिली होती. मुंबईस जाण्याची सर्व तयारी माझ्या प्रिय आईबापांनीं केली. बरोबर एक स्वयंपाकी व एक गडी दिला. वेंगुर्ल्यापर्यंत धरची दमणी गाडी दिली आणि वाटखर्चास म्हणून पन्नास रु० दिले. टेलर-साहेबांनीं पंचवीस रु० दिले. ह्या पित्यासमान देवाच्या वृद्ध व प्रेमळ पुरुषाची शेवटची भेट घेतेवेळीं त्यानें मला एकांतीं नेऊन मजकरीतां परमेश्वराची फार मोठ्या आस्थेनें दीर्घ प्रार्थना केली, आणि मला पोटाशीं धरून ढळढळीं रडले. याप्रमाणें त्यांचा व मातेसमान ममताळु मिसेस टेलर मडमसाहेब यांचा व काका काकी यांसमान मिस्तर बेनन व मिसेस बेनन यांचा व सर्व खिस्ती भावांबहिणींचा निरोप घेऊन घरीं आलों आणि तेथून वेंगुर्ल्याच्या वाटेनें मुंबईस जाण्याकरितां ता० २० नवेंबर १८५४ रोजीं निघालों. मला पोंचविण्याकरितां प्रिय मातापितरें सर्व लेंकरांबाळांसुद्धां गांवाच्या बाहेर बरीच दूर आलीं. आणि जेव्हां मीं त्यांस परत जाण्याविषयीं विनंति केली, तेव्हां सर्वांनीं मिळून परत घरीं येण्याविषयीं मला फार आग्रह केला. माझ्या बेतास अनुमोदन

दिल्यावर व वाटेची इतकी सर्व तयारी केल्यावर पुनः अशा ठिकाणी मला परत नेण्याविषयी इतका आग्रह कां व्हावा हें मला समजेना. बरोबर जी चाकरमाणसे होती तीं देखील मला तसेंच म्हणू लागलीं, व सर्वांनीं मुलांसारखा एकच टाहो घेतला कीं परत घरीं चल. याप्रमाणें सुमारे अर्धा तास मार्गावर खोटी झाली. वाटेनें जाणारे लोकही माझ्या गाडीभोंवतीं मिळाले. हा मोठा परीक्षेचा व आणीबाणीचा प्रसंग होता, परंतु देवानें त्या वेळीं मला शक्ति दिली, तेणेंकरून माझा निश्चय ढळला नाहीं. मी त्या वेळीं उघड रीतीनें सर्वाकरितां प्रार्थना करून व सर्वांचा निरोप घेऊन निघालों.

मार्गांत स्वयंपाक करून घालण्याकरितां जो कुडाळदेसकर ब्राह्मण होता त्याला मीं आत्मिक अन्नाविषयी सांगावें व देवाचें शास्त्र वाचून दाखवून प्रार्थना करावी. वेंगुर्ल्यास पोचल्यावर आगबोटीला अवकाश असल्यामुळें तीन दिवस राहणें पडलें, त्या अवकाशांत म्हणजे नवेंबराच्या २ व्या तारखेस मुंबईस जें महाबादल झालें त्यावर कांहीं विचार लिहिले, ते ता० १ दि० च्या ज्ञानोदयांत छापले आहेत.

आगबोटीवर चढल्यावर तेथें कोणी ओळखीचें नसतां देवानें माझें सहाय केलें, तें असें कीं, उताऱू लोकांत मलबाराकडील एक पारशी व्यापारी होता, त्यानें मी कोण कोठून आलों अशी विचारपूस करणें सुरू केलें. त्याच्या प्रश्नांस उत्तर देत असतां मला वाटलें कीं, मी खिस्ती आहे असें ह्याला समजल्यावर हा माझी थड्या करील व पुनः माझ्याशीं बोलणार नाहीं, परंतु त्यानें तसें न करितां मजशीं फार स्नेहाचें वर्तन केलें. तो व त्याचा मोठा मुलगा, व त्याजवळ असलेले कित्येक मलबारी रो० का० व्यापारी यांनीं मला नित्य सकाळीं व सायंकाळीं आपल्याबरोबर जेवायास बोलवावें ! व त्या गृहस्थाच्या मुलानें तर फारच भाऊपणा दाखविला. त्यांच्या उपकाराची फेड करायला माझ्यापाशीं कांहीं नव्हतें. ते जेवणाचे पैसे घेणारे तर नव्हतेच; तेव्हां मला प्रिय आईनें दिलेली जी मोठी फराळाची पिशवी होती ती सगळी मी त्यांस दिली. मुंबईच्या बंदरांत उतरल्यावर त्या बापलेकांनीं मला आपल्या घरीं येण्याविषयी फार आग्रह केला, परंतु माझें जाणें झालें नाहीं.

त्या सफरीत “परमेश्वर माझा मेंढपाळ आहे, मला उणें पडणार नाही, माझ्या शत्रूच्या देखतां मजपुढे तूं मेज मांडतोस.” अशी एका प्राचीन भक्ताच्या अनुभवाची प्रचीती मला पुनः आली. §

मुंबईस येऊन पोचल्यावर रेव० दात्तर उइलसन, रेव० राबर्ट निसबिट, रेव० धनजीभाई नवरोजी, रेव० नारायण शेषाद्री यांनी मुंबईतील मित्रांकडून व इतर खिस्ती भावाबहिणींनी माझें प्रेमपुरस्सर आगत-  
आगतस्वागत स्वागत केलें. † प्रथम कांहीं महिने रेव० नारायण शेषाद्री यांच्या घरी राहिलों. यांचा माझा पूर्वसंबंध गुरुशिष्याचा होता, आतां त्यास धर्मबंधूचा जोडला. मुंबईत प्रथमच ह्या बंधूच्या घरी मला जागा मिळाली ही फार मोठ्या लाभाली गोष्ट झाली; त्यांनीं व त्यांची प्रिय पत्नि यांनीं माझा सुखदुःखांत घरच्याप्रमाणें संभाळ केला, कोणत्याही गोष्टीचें मला उणें पडूं दिलें नाही. माझ्या वडिलांस देखील मी एथें राहिल्यावरून फार

§ वायंबल ( जुना कटार ) दावीदाचें गीत २१ पाहा.

† ज्या दिवशीं मी आगवोटीवरून उतरलों तो आदित्यवार होता. मी आल्याची बातमी निसबिटसाहेबांस कळल्याबरोबर त्यांनीं मला एक चिठी पाठविली ती येणेंप्रमाणें :—

Girgaum, 19 Nov. 1854.

My Dear Baba,

With much joy and thankfulness, I welcome you to Bombay. May our intercourse be abundantly blessed and greatly profitable to you and to us.

Since hearing of your arrival I have been preparing to preach, and I go to service at the jail; else I should have come to see you.

Yours in much affection,

R. Nesbit.

ह्या चिठीतील मजकुराचा सारांश असा आहे कीं, ‘तुमच्या येण्याकडून मला मोठा आनंद झाला व त्याबद्दल मी देवाचे उपकार मानितों. तुमचें आमच्यामध्ये राहणें आशीर्वादित व परस्परांस लाभदायक होवो.’ इ०

बरें वाटलें. एथें मला दैहिक अन्नाखेरीज उत्तम आत्मिक अन्न व खिस्ती वर्तनाचा कित्ता मिळूं लागला. §



§ हें पुस्तक अर्धे अधिक छापून झाल्यावर प्रिय बहीण मिसेस नारायण (सयीबाई) पुणें मुक्कामी निवर्तली. ( ता० ३० अक० १८८७ ) ह्या दुःखाच्या प्रसंगी ईश्वरी सूत्रानें मी तेथें होतो, व ह्या बहिणीच्या प्रिय नातलगांबरोबर तिच्या दुःखण्यांत तिचा परामर्श घेण्याचा व अल्पस्वल्प सेवा करण्याचा मला प्रसंग मिळाला म्हणून देवाचे उपकार मानितों. मी खिस्ती झाल्यापासून ह्या भगिनीनें मजवर बहुत उपकार अनेक स्थळीं व अनेक प्रसंगीं केले; माझ्या पहिल्या खिस्ती लग्नांत माझें पुष्कळ सहाय्य केलें. ह्या सर्वांची फेड प्रभु त्या दिवशीं ( २ ति० ४:८ ) करील. हें पुस्तक विशेष आवडीनें वाचतील. अशी ज्यांविषयीं माझी आशा आहे त्यांतून तीन मित्र ईश्वरानें ह्याची प्रसिद्धी होण्यापूर्वीच आपल्यापार्शीं नेले. त्यांपैकीं दोघांच्या मरणाची सूचना यांत आलीच आहे. तिसऱ्याची या पुस्तकांतील गोष्टीशीं संबंध नसल्यामुळें लिहितां आली नाहीं, तरी ह्या स्थळीं त्यांचें नांव स्मरणार्थ घातलें पाहिजे. ते मित्र अहमदनगर पृथील अमेरिकन मिशनंतील रेव० रामकृष्ण विनायक मोडक हे होत. हे प्रिय बंधु बहुत दिवस आजारी होते. त्यांस भेटण्याच्या हेतूनें ज्या दिवशीं मी नगरास गेलों त्याच्या पूर्व दिवशीं ते सर्व दुःखांतून सुटून प्रभूपार्शीं गौरवांत गेले होते. त्यांनीं मरणकाळीं आपल्या प्रिय मुलांस जो बोध केला तो सांगून हें टिपण पुरें करितों:—ते म्हणाले, ' विश्वासांत राहा. मिळून राहा, ' ह्या चार शब्दांत चार शुभवर्तमानाच्या बोधाचें सार आहे.

## प्रकरण २१

मी ख्रिस्ती झाल्यानंतरचें माझ्या वडिलांचें व  
इतरांचें मजशीं वर्तन

बहुत लोकांची अशी समजूत आहे की, कोणी हिंदु ख्रिस्ती झाला म्हणजे तो आपल्या आप्तांपासून अगदी वेगळा होतो. ते त्यांशीं संबंध ठेवीत नाहीत, व तोही त्यांची पर्वा करीत नाही. ही समजूत सर्व प्रकारें खरी नाही. कोणी कोणी आपल्या ख्रिस्ती झालेल्या नातलगार्शीं कांहीं काळ राग धरून निष्ठुरतेनें वागतात खरे, परंतु पुढें त्यांचा राग शांत होतो. ते आपल्या मनाची अशी समजूत करितात की त्याच्या दैवांत जें होतें तें झालें, आतां हा कोठें तरी सुखी असो. परंतु यापेक्षांही उत्तम विचार करणारे सुज्ञ जन आहेत, ते म्हणतात की, आमच्या ह्या नातलगानें कांहीं चोरी लबाडी करून आमची अबरू गमाविली नाही; त्याच्या मनाला जो धर्म आवडला तो त्यानें पत्करिला, आमच्या-मध्ये संसार सोडून गोसावी बैरागी होत नाहीत काय, तर त्याला आतां छळून काय उपयोग ? अशा विचारानें ते आपल्या मनाचें समाधान करून त्याच्याशीं सुज्ञतेनें वागूं लागतात.

माझे सुज्ञ व प्रिय वडील मजशीं अशाच विचारानें वागूं लागले. ते आपल्या कागदोपत्रीं मला “ चिरंजीव ” व “ मिस्तर ” वडिलांचें वर्तन असें लिहीत, व जेव्हां मला पाळकाची दीक्षा मिळाली, तेव्हां रेव० असें लिहूं लागले. त्या पदवीचा त्यांस मोठा अभिमान वाटत असे. मी ख्रिस्ती झाल्यावर बेळगांवीं दोनदां त्यांस भेटायास गेलों, तेव्हां जरी वेगळ्या घरांत राहत असें, तरी दोन्ही वेळां त्यांनीं आपल्या खर्चानें घर भाड्यानें घेऊन दिलें होतें, त्यांच्या एथें कोणीही नवीन व थोर गृहस्थ भेटायास आले असतां त्यांस माझ्याविषयीं सांगायास लाजत नसत; व त्यांस माझ्या बिन्हाडीं आणून भेटवीत, अथवा मला आपल्या घरीं बोलावून घेत. एकदां त्यांनीं श्रीमंत कुरुंदवाडकर द्वय बंधु यांजपाशीं माझी गोष्ट काढली, व त्यांस भेटायास जाण्यास मला सांगितलें व त्याप्रमाणें मी गेलों. तसेंच घरांत कोणी मूल वगैरे आजारी पडलें असतां मी त्याकरितां त्यांच्याजवळ

प्रार्थना करण्याची व घरच्या मनुष्यांस शास्त्र वाचून दाखविण्याची परवानगी मागितली असतां कांहीं आडवें न घेतां ती त्यांनीं द्यावी, याप्रमाणें मीं कित्येक वेळां केलें. माझ्या सांगण्यावरून त्यांनीं भूत, पिशाच, मंत्र, पंचाक्षरी इत्यादिकांवर विश्वास ठेवण्याचें हळु हळु सोडून दिलें. एकदां माझ्या एका वहिणीस कांहीं भूतवाधा झाली असें समजून ते माझ्याकडे आले, आणि कोणी पंचाक्षरी आणिल्या होता, परंतु त्याजपासून कांहीं झालें नाहीं असें सांगून बैबलांत भूतांविषयीं काय सांगितलें आहे असें विचारूं लागले. तेव्हां ख्रिस्ती शास्त्रांत भूतांची उत्पत्ति कशी सांगितली आहे, व सैतान कोण व मनुष्यांस तो कसा छळतो इ० मी सांगितल्यावर, प्रभु येशू ख्रिस्त मनुष्याच्या अंगांतून भूतें कशीं घालवीत असे, त्याला मंत्र, छांछू उतारे वगैरे कांहीं करावे लागत नसत; परंतु केवळ त्याच्या शब्दाच्या सामर्थ्यानें भूत त्याचें ऐकून जात असे ह्याविषयीं नव्या करारांतील एक गोष्ट वाचून दाखविली; तेव्हां ते म्हणाले कीं तो तर ईश्वरी अवतार होता, त्याला छांछूची गरज नव्हती.

मी ख्रिस्ती झाल्यावर माझ्या वडिलांस माझा घटस्फोट करायस कोणी सुचविलें, परंतु त्यांनीं ती गोष्ट अगदीं कबूल केली नाहीं. तसें करणें म्हणजे मला मेल्याप्रमाणें मानणें असें होतें, व पुढें माझें तोंड पाहणें अथवा माझ्याशीं बोलणें व कोणत्याही प्रकारचा संबंध राखणें हें हिंदु धर्माप्रमाणें त्यांस उचित नव्हतें. परंतु माझ्या विचारी व सुज्ञ वडिलांनीं तिकडे अगदीं लक्ष दिलें नाहीं. ते माझ्या धर्मसंबंधीं मनोभावनांचा मान राखीत व त्यांस दुखवूं नये म्हणून जपत. एकदां त्यांच्या संगतीं मी बेळगांवाहून पुण्यास येत असतां मार्गांत दोन शाब्बाथ (आदितवार) पडले, त्या दिवशीं त्यांनीं माझ्या-करितां मुक्काम केला; आणि भाड्याच्या गाडीवाल्यांस त्या दिवसांचा भत्ता दिला. मार्गांत दोनप्रहरीं जेथें आम्हीं उतरावें तेथें मी एखाद्या झाडाखालीं बसून शास्त्र वाचून प्रार्थना करीत असें, ती होईपर्यंत स्वयंपाक तयार झाला असला तरी ते मला भोजनास हाक मारीत नसत. आईनें हाक मारिली असतां “त्याची प्रार्थना होऊं दे” असें त्यांनीं म्हणावें. त्याप्रमाणेंच आदितवारीं मला कांहीं संसाराचें काम करण्याविषयीं सांगत नसत अथवा घरीं येऊन संसारसंबंधीं गोष्टी बोलत नसत.

माझ्या पहिल्या खिस्ती लग्नाच्या वेळीं वडिलांनीं सहायार्थ शंभर रु० दिले. ज्या तरुण सुशील खिस्ती मुलीशीं मी लग्न करणार होतो तिला विषयीं त्यांस कळविल्यावर त्यांनीं जें आनंद-प्रदर्शक पत्र पाठविलें त्यांत असें लिहिलें कीं, 'जास्ती रकम दिली असती परंतु एक हजार रु० च्यावर जास्त रकम नुकतीच व्यापारांत गुंतविली आहे म्हणून देववत नाही.' त्याच पत्रांत माझ्या पूर्वीच्या हिंदु बायकोची, कारण पडल्यास अन्नवस्त्राची सोयी करून देण्याची इच्छा दर्शविली. "तिच्या खर्चाविषयीं आम्हांकडे मर्जीनुरूप राहिल तर चार मनुष्यांबरोबर तिला अन्नवस्त्र श्रीपरमेश्वराचे कृपेनें आमच्यापासून देववेल तें देण्यास अंतरणार नाही." (ता० १८ जुलै १८६०.) याप्रमाणें शेवटपर्यंत माझ्या वडिलांनीं मजवर प्रीति करून मजशीं परम स्तुत्य वर्तन ठेविलें. मीही त्यांच्याशीं आपलीं खिस्ती कर्तव्ये करण्याविषयीं यथाशक्ति झटलों. मीं खिस्ती झाल्यानंतर त्यांजवर दुष्ट लोकांच्या कंवटाळामुलें तीन महा संकटे आलीं त्यांत त्यांचें सहाय केलें, व देवानें कृपा करून त्यांतून त्यांस पार पाडलें; तेणेंकरून त्यांस मी भावार्थी खिस्ती आहे याविषयीं व विशेषेंकरून खिस्ती लोकांचा देव प्रार्थना ऐकणारा देव आहे या गोष्टीचें चांगलें प्रमाण व उदाहरण मिळालें. मी खिस्ती झाल्यावर आमच्या घरांतील वाऱ्यांचें बंड व जोशादिकांचें थोतांड बरेंच कमी झालें, व माझ्या कानांवर त्यासंबंधीं काहीं गोष्टी आल्या म्हणजे मीं निषेधात्मक जीं पत्रें पाठवावीं त्यांवरून बराच सुपरिणाम होई.

पूर्वीच्या हकीकतीवरून वाचकांस स्मरत असेल कीं, माझे चुलते मजवर आरंभीं बरेच रागावले होते, परंतु त्यांचा राग पुढें अगदीं शांत झाला. माझें खिस्ती लग्न झाल्यावर मीं पुण्यास राहिलों असतां तेही तेथेंच होते, तेव्हां ते माझ्या घरीं येत जात इतकेंच नाही तर एकदां (ता० १९ जून १८६४) त्यांनीं मला सहकुटुंब आपल्या घरीं बोलावून मेवामिठाई, हारतुरे, अत्तरगुलाब, पान-सुपारी वगैरे देऊन मी कुटुंबवत्सल झाल्याबद्दल आनंद प्रदर्शित केला. त्या प्रसंगीं त्यांनीं आपले कित्येक इष्टमित्रांसही बोलाविलें होतें, त्यांपैकीं त्यांचे व माझे प्रिय आप्त व सुमित्र, डायरेक्टर आफ पब्लिक इन्स्ट्रक्शन यांच्या

हपिसांतील रा० रा० गोपाळ रावजी मुळे ह्यांसही आमंत्रण केलें होतें. ते जेव्हां आबेसिनीयाच्या स्वारीबरोबर पे हपिसाच्या संबंधानें गेले, तेव्हां त्यांनीं आपला पगार' माझ्या नांवावर लिहून देऊन घरची व्यवस्था पाहण्याचें मजकडे सोंपलें होतें. याप्रमाणें त्यांनीं शेवटपर्यंत मजवर लोभ ठेविला. ते १८८४ च्या फेब्रुवारींत मुंबईस मरण पावले, त्या वेळीं मी सिंहस्थाची यात्रा पाहण्याकरितां व उपदेश करण्याकरितां नाशिक, त्रिंबक, येथें गेलों होतो, तेव्हां त्यांनीं आपल्या दुखण्यांत माझी आठवण करून माझ्या भेटीची इच्छा दर्शविली. ते वारल्यावर केवळ दुसऱ्याच दिवशीं मी मुंबईस परत आलों.

बेळगांवाहून मुंबईस आल्यावर तेथें राहत असलेल्या माझ्या दोघी बहिणींची मला बहुत दिवस भेट झाली नाहीं. त्यांचे भ्रतार व सास-  
 माझीं इतर रचीं दुसरीं मनुष्ये मजवर फार रुसलीं होतीं. पुढें त्यांनीं  
 नातलागें मला आपल्या घरीं येण्याची परवानगी दिली, परंतु शेजाऱ्या-  
 पाजाऱ्यांच्या लजेमुळें रात्रीं यावें म्हणून सांगितलें. असें कित्येक दिवस चालल्या-  
 वर मला दिवसां येण्याची मोकळीक मिळाली. मग हळूहळू घरचीं माणसें माझ्या  
 बिऱ्हाडीं येऊं लागलीं, नंतर सणावारीं कांहीं मिष्टान्न पाठवूं लागलीं, तेंही प्रथम  
 बिनकल्हईच्या भांड्यांत, मग कल्हईचीं भांडीं येऊं लागलीं. नंतर मी त्यांच्या  
 घरीं प्यायास पाणी मागितलें असतां प्रथम ग्लासांत, मग धातूच्या पात्रांत देऊं  
 लागले. कांहीं वर्षांनीं पुण्याहून मी सहकुटुंब मुंबईस आलों तेव्हां कित्येक  
 नातलागांनीं आम्हांस मोठें जेवण पाठविलें, कित्येकांनीं मुलांस घरीं नेऊन  
 मेवामिठाई दिली; कित्येकांनीं आपल्या घरीं जेवायास बोलाविलें. अशी उत्तरो-  
 उत्तर दयालोभाची वृद्धि होत गेली, आणि परमेश्वराच्या कृपेचा अधिकाधिक  
 अनुभव येत चालला.

मुंबईस आल्यावर कांसार लोकांतून कोणी बरेच दिवस मजशीं बोलत  
 नसत. मला पाहून नजरेनें धिःकारीत, कोणी दुःखाची  
 जातिबांधवांची मुद्रा धारण करीत, कोणी टकमकां पाहून आश्चर्य  
 वागणूक करीत उभे राहात; कोणी कांहीं दुःखाचे किंवा धिःका-  
 राचे उद्गार काढून चालते होत. कित्येकांस पाहून मलाच भय वाटावें; परंतु  
 खरें मित्रत्व दाखविणारा असा केवळ, सर्व मुंबईतील कांसार जातींत एकच



गृहस्थ त्यावेळीं होता, त्याचें नांव रा० रा० रावजी मेघःश्याम साळवे. हे रावजी शेट चांदीचें काम करीत असत. त्यांची मोठमोठ्या पारशी, चाणी वगैरे लोकांमध्ये फार गिऱ्हाईकी व पत होती. ह्या मित्रांनै मात्र माझा पूर्वीचा स्नेह तोडला नाहीं. त्यांच्या घरीं गेलों म्हणजे हिंदू रीतीप्रमाणें माझें आदरातिथ्य करावें. त्यांचें हें वर्तन पाहून त्याच्या घरचीं व दुकानांतलीं माणसेंही माझा मान ठेवीत. त्यानै माझ्या बिऱ्हाडीं येऊन पुष्कळ वेळ खिस्ती बुकें वाचत बसावें; आणि धर्मसंघर्षी चर्चा करावी. याला हिंदू धर्माची माहिती बरीच होती, प्राकृत गीता वगैरे तोंडपाठ त्येत होती, जोंपर्यंत मला आपल्या एका बहिणीच्या घरीं जाण्याची मोकळीक नव्हती तोंपर्यंत ह्यानै तिला आपल्या घरीं बोलावून आणून मला भेटवावें. तो वारल्यावर त्यांच्या घरचीं मनुष्यें मजवर तसाच लोभ करीत आहेत. §

माझ्या देशबांधवांमध्ये जे माझे स्नेही होते त्यांतून बहुतेकांनीं पूर्ववतच इतर हिंदु व सुधारलेले मित्र माझ्याशीं स्नेह ठेविला, त्यांत विशेषेंकरून जे शाळामित्र व सहाध्यायी होते त्यांनीं कांहीं अंतर पडूं दिलें नाहीं. त्या सर्वांचीं नांवें एथें देतां येत नाहींत; परंतु दोघांचीं

§ एका मनुष्याच्या सुश्रु वर्तनाची छाप किती जणांवर बसते व ती किती काळ राहते ह्याचें उदाहरण रा० रावजी शेट यांच्या गोष्टींत मिळतें. ते १८८० सालीं मुंबईत निवर्तले. त्यांच्या मरणाचें वर्तमान मला कोणीं कळविलें नाहीं, पण ते आजारी आहेत असें ऐकतांच मी त्यांच्या समाचारास गेलों, तों तेथें त्यांच्या मरणाच्या अकराव्या दिवसाचे विधीस त्यांचे ज्ञातिगृहस्थ मिळाले असून भोजन उरकून पानसुपारी वांटणें चाललें होतें. अशा प्रसंगीं मला तेथें उभे राहणें बरें वाटलें नाहीं, परंतु मृताच्या बंधूनें मला अत्याग्रह करून त्या मंडळींत प्रमुखस्थानीं नेऊन बसविलें व विडा दिला. जातीच्या आचाराप्रमाणें पाहिलें असतां असें करणें योग्य नव्हतें. परंतु त्यावेळीं स्नेहानें जातीला जिकिलें. यांत विशेष आश्चर्याची गोष्ट ही होती कीं, त्या दुःखी कुटुंबांत नवीन सुधारणुकीनें एकही पाऊल टाकिलें नव्हतें. ज्यांच्या घरीं ही सुधारणूकबाई रात्रंदिवस पाणी भरते अशांतून बहुतेकांच्या उबऱ्याच्या आंत नेटिव खिस्तीचें पाऊल पडलें असतां त्यांस या, बसा असें म्हणायास देखील जनंलजेमुळें धैर्य होत नाहीं! कित्येक सुधारलेल्यांचे पुढारी खिस्ती लोकांबरोबर मार्गांत चालण्यासही लाजतात, असें माझ्या अनुभवास आलें आहे.

म्हणजे युनिवर्सिटी हपिसांतील रावसाहेब गणपतराव मोरोबा पितळे व रा० रा० जनार्दन रामचंद्रजी ह्यांचीं नांवे सांगितल्यावांचून राहवत नाही. रा० जनार्दनजी हे केवळ स्नेह ठेवतात इतकेंच नाही तर मित्रत्वाच्या नात्याने व निर्लोभ बुद्धीनें बहुत प्रकारचे सहाय करितात. (हे दोघेही मित्र आतां परलोकवासी झाले आहेत.)

आतां ह्या पुस्तकाची समाप्ति केली पाहिजे. हें केवळ मनोरंजनार्थ अथवा तीस चाळीस वर्षांमार्गे महाराष्ट्र देशांत सुधारणूक व विद्या हीं कशीं वाढत गेलीं याविषयी माहिती करून देण्यास म्हणून लिहिलें नाहीं; तर याचा मुख्य उद्देश व यावरून घेण्याजोगा बोध यांतील “सिंहावलोकन” नांवाच्या दोन प्रकरणांत (प्र० ९ व १५) विस्तारानें दर्शविला आहे, तर ज्यानें मला गाढ अंधकारांतून आपल्या आश्चर्यकारक प्रकाशांत बोलविलें (१ पैत्र २:९.) त्याची मी नम्रतेनें व अनन्यभावानें स्तुति करितों, मजसंगतीं माझे प्रिय ख्रिस्ती बंधूही करितील यांत संशय नाहीं.

प्रिय हिंदु बांधवहो, ही गोष्ट वाचून तुम्हांला कसें वाटतें? ख्रिस्ती धर्मांत मनुष्याला पापापासून वळवून ईश्वराकडे नेण्याचें सामर्थ्य आहे किंवा नाहीं? ह्या प्रश्नाचें उत्तर मिळविण्यास तुम्हांला या माझ्या गोष्टीपासून पुष्कळ सामग्री मिळेल. तुम्हांमधून ज्यांची ख्रिस्ती धर्माच्या सत्यतेविषयी खातरी झाली असून ज्यांनीं आपलें अंतःकरण प्रभूला अर्पिलें नाहीं त्यांनींही ह्या अनुभविक गोष्टीपासून बोध घ्यावा. प्रभु ख्रिस्ताला सर्वोपरी स्वीकारिल्यावांचून मनाला कधीं खरी शांति प्राप्त होत नाहीं, जे त्याला अनन्यभावे शरण जातात यांस तो कधीं अंतर देत नाहीं. “जो कोणी मजकडे येतो त्याला मी घालविणारच नाहीं,” असें त्याचें सत्य व आश्वासनदायक वचन आहे. ह्या दोन्ही गोष्टींचीं प्रमाणें ह्या पुस्तकांत जागोजाग सांपडतील. त्यांचें मनन करून तुम्ही निःपक्षपाती न्यायाधिशप्रमाणें आपली खातरी करून घ्यावी, व तदनुसार आपलें वर्तन पालटावें.

आतां कोणी कदाचित हें समग्र पुस्तक वाचूनही मला असें विचारतील कीं, तुम्हांला इतका व्यवसाय करून काय लाभ झाला? तर त्यांस ३३ वर्षांच्या

अनुभवावरून मी सत्य सांगतो की, मला मोठे लाभ झाले; ते असे की, तारण म्हणजे पापाची क्षमा, नवीन अंतःकरण म्हणजे पाप जिकण्यास, सदाचरणाने चालण्यास व देवाची सेवा करण्यास शक्ति, आणि मरणानंतर सत्सुख प्राप्तीची म्हणजे अखंड ईश्वरोपभोगाची सजीव आशा ही मिळाली आहेत.

## ईश्वरस्तव

परमेश्वराला स्तवा, परमेश्वराच्या सेवकांनो, स्तवन करा, परमेश्वराच्या नामाची प्रशंसा करा. आतांपासून सर्वकाळपर्यंत परमेश्वराचें नांव सुवंदित असो. सूर्याच्या उगवतेपासून त्याच्या मावळतेपर्यंत परमेश्वराचें नाम स्तवायाचें आहे. सर्व लोकांवर परमेश्वर उंच आहे, आणि त्याचें ऐश्वर्य आकाशावरतीं आहे. परमेश्वर जो आमचा देव उंच स्थानांत राहतो त्यासारखा कोण आहे ? जो आकाश व पृथ्वी यांस पाहण्यास आपलें मन लावतो तो. तो दीनास धुळीतून उठवितो, दारिद्र्यास उकिरड्यावरून उचलितो. थोर जनांमध्ये, आपल्या लोकांतल्या श्रेष्ठ जनांमध्ये त्याला बसवायाला परमेश्वराला स्तवा. (गीत ११३)

हे परमेश्वरा, तू माझा देव आहेस, तुला मी थोर मानीन, तुझ्या नामाला स्तवीन, कारण त्वां आश्चर्यकर्म केलीं आहेत, तुझे पुरातन संकल्प विश्वासू व सत्य आहेत. (यशाया. २५:१.)

देव जो आमच्या प्रभु येशू ख्रिस्ताकडून आम्हांस जय देतो, त्याची उपकारस्तुति असो. (१ कर. १५:५७)



## पुरवणी

अंक १ (पृ० ८४ पाहा)

### ज्ञानप्रकाशकर्ते यांस

भरतखंडांत इंग्रज लोकांचें राज्य झाल्यापासून व विद्या व सुशिक्षा वाढल्यापासून अलीकडल्या नवीन तरुण हिंदु विद्वज्जनसमूहांत बहुत प्रकारचे फेरफार होऊं लागले आहेत. त्यांच्या वाडवडिलांच्या समजुती, चाली, इत्यादि अंधपरंपरागत अज्ञानाचा तीव्र नाश होत चालला आहे. आपल्या देशाची ही अत्यावस्था होण्यास काय कारणें झालीं, याचा सत्य शोध व त्यांची सुधारणा करण्याविषयी युक्त जे उपाय यांचा विचार करण्याकरितां चहुंकडे हेतुपूर्वक उद्योग चालला आहे, व त्यांस मार्ग दाखविण्याकरितां प्रभाकर, ज्ञानोदय, ज्ञानप्रकाश हे आपले दिवे प्रज्वलित करीत आहेत. या सर्वांच्या योगानें चांगला उजेड पडून बहुतेकांस आपल्या वडिलांच्या आडवाटा दिसून ते राजमार्गावर येऊं लागले आहेत. परंतु महाराज ! पुढें ते कोणत्या स्थानाप्रत जातील हें कोणास माहीत नाहीं; म्हणजे त्यांस आपण कोणत्या शेवटच्या ठिकाणीं जाऊन चिरकाल राहूं ही आशा नाहीं. हें कसें म्हणाल तर ऐका.

विद्येच्या योगानें बहुतेक हिंदूंचा विश्वास स्वधर्मावरून उडत चालला आहे, व उडाला म्हटलें तरी चिता नाहीं. मूर्तिपूजेचा व जातिभेदाचा बहुतेकांस त्रास व द्वेष वाटतो. रामकृष्ण इत्यादि अवतार हे मानवी राजे होते असें प्रसिद्धपणें बोलूं लागले आहेतच, मग त्यांस हिंदू धर्मातील कसें म्हणावें ? कित्येकांनीं तर ख्रिस्ती मत स्वीकारलेंच आहे. मला वाटतें कीं हें त्यांनीं बरें केलें. कारण कीं आतां जे हिंदु धर्म किंवा ख्रिस्ती धर्म किंवा कोणतेंही मत कबूल करीत नाहींत, त्यांची गति कशी काय होईल हें मला समजत नाहीं. त्यांस त्यांची विद्या, सुशिक्षा, नीति, सदाचरण, हीं सर्व विषयवत् झालीं आहेत. त्यांतून कित्येक असें म्हणतात कीं, एक ईश्वर आहे, त्याचें भजन करावें म्हणजे झालें. कोणी म्हणतात कीं, खावें, प्यावें, खुशाल मौजा माराव्या व मरण येईल तेव्हां मरावें म्हणजे झालें. असें नाना प्रकारचे मार्ग त्यांस दिसूं लागले आहेत; याचें कारण मला वाटतें कीं, आपल्या

मिश्रवर्ण दिव्यांच्या ज्योतीकडे आहे. आपल्या ज्ञानप्रकाश दीपाच्या ज्योतीचा रंग निराळाच, व ज्ञानोदयाचाही चमत्कारिक, प्रभाकराचा तर एक तऱ्हेचाच, व ज्ञानप्रसारकाचाही त्यापेक्षां विलक्षण. या सर्वांपासून अनेक प्रकारचीं किरणें उत्पन्न होऊन जे राजमार्गावर चालतात त्यांस त्या विचित्र किरणांच्या योगानें पुष्कळ रस्त्यांचा भास होतो व ते त्यांवर चाढूं इच्छितात, परंतु शेवटीं कोणतेही वाटेस लागत नाहीत. कारण कीं पुढें त्यांस त्या किरणांचा प्रकाश न मिळतां ते अंधारांत भटकूं लागतात. महाराज, आपणांतून ज्ञानोदयाचा उजेड, त्याच्या मार्गांत चालणाऱ्यांस आजपर्यंत बराच पोहोचत आहे. पण आपणाकडून या वाटेसरांस अर्ध्याच मार्गाची बिदागी होते. पुढें त्यांस उपाशीं मरावें लागतें. यांत माझा भावार्थ इतकाच कीं, आपल्या पत्रद्वारे आजपर्यंत येथील लोकांची या पृथ्वीवरील व्यवहार कर्तव्यापुरती बरीच सुधारणूक होत आहे. परंतु परलोकीं जी त्यांची अविनाशी वस्ती आहे तेथें जाण्या-विषयी त्यांस मार्गाची कांहींच सामुग्री किंवा दाखल मिळत नाही. तर पुढें त्यांनीं कोणता विचार करावा याविषयी मोठें गूढ येऊन पडलें आहे.

कोणी म्हणतात कीं, सृष्टिजन्य ईश्वरी ज्ञानाचे उजेडानेंच आम्ही दिव्य नगराचा पंथ शेवटपर्यंत क्रमूं. तर त्यांस मी असें विचारितों कीं, त्या नगराचें वर्णन तुम्हांस त्या उजेडाचे योगानें कसें प्राप्त होईल ? तुम्हांस तिकडील वर्तमान कोणीं सांगितलें आहे व तुमच्याजवळ तेथील राजास दाखविण्यास काय दस्तऐवज आहे ? व असला तरी तो तुम्हांस कोणीं दिला ? व तेथें त्या देणाराची ओळख व वजन आहे कीं काय ? किंवा दुसरा विचार असा उत्पन्न होतो कीं, मरणानंतर मनुष्याची अवस्था कोणत्या प्रकारची होईल, हें सृष्टिजन्य ईश्वरी ज्ञानावरून कळत नाही. कोणी म्हणतात कीं, मनुष्यास अनेक जन्म प्राप्त होतात, कोणी म्हणतात कीं, मनुष्यास एकच जन्म आहे, कोणी म्हणतात मनुष्याचा आत्मा हा वायु आहे, तो शरीरांतून गेला म्हणजे वाऱ्यांत वारा मिळून जातो. दुसरें असें कीं, मनुष्य पापी आहे; व ईश्वर परम पवित्र आहे त्यास पाप अगदीं सोसत नाही. तर त्याजवळ पापी मनुष्य कसा जाईल ? जर ईश्वराचे दयेवर भरंवसा ठेवावा तर त्याच्या न्यायास बाध येतो. सर्व लोक पाप करून देवा आम्हांवर दया कर, असें म्हणतील. तिसरें असें कीं, आपण स्वतः पुण्य करून

तरावें तर आपलें पाप अपार आहे, तें जाण्यास आपल्याकडून अनंत पुण्य होत नाही. याप्रमाणें सृष्टिज्ञानावरून या प्रश्नांचीं उत्तरें मिळत नाहीत. आणि पाहिलें असतां या मुख्य सिद्धांतांची मनुष्यमात्रास गरज आहे, आणि यांचा निवाडा झाला पाहिजे. यास्तव जे कोणी वर सांगितलेल्या पंधांचे सुज्ञ विद्वान् असतील त्यांस माझी विनययुक्त प्रार्थना आहे कीं, त्यांनीं आपल्या आत्म्याचें तारण करण्याकरितां कोणते मार्ग शोधून काढिले असतील तर ते जर जगप्रसिद्ध करतील तर बहुतांवर त्यांचे उपकार होतील.

मुक्ताम मुंबई,  
तारीख १ फेब्रुआरी,  
१८५१

तुमचा मित्र,  
सत्य ईश्वरोक्त शास्त्रशोधक,  
फ्री चर्च शाळेंतील विद्यार्थी

## अंक २ ( पृष्ठ ८९ पाहा )

## ठाकुरद्वार एथील व्याख्यानांचा मासला

विनंती विशेष, ता० १२ दिसेंबर रविवार या रोजीं ठाकुरद्वार येथें कृष्णशास्त्री साठे यांनीं हिंदुधर्मावर भाषण केलें, त्यांतील सारांश आपणाकडे पाठविला आहे, तो आपल्या वाचणारांकरितां छापून प्रसिद्ध करावा, अशी माझी प्रार्थना आहे.

प्रायश्चित्त नऊ प्रकारचें आहे. त्यांतून पहिला प्रकार मागच्या सभेंत सांगितला. आतां दुसरा प्रकार. क्षोभ येण्यास दोन कारणें असतात, “तटस्थ विधया” म्हणजे एकाचें दुसऱ्यास मारिलें असतां तिसऱ्यास राग येणें हें एक, व दुसरें “स्वोद्देश विधया” म्हणजे आपणासच दुसऱ्यानें मारिलें असतां राग येणें. यांतून पहिल्या प्रकाराचें पोटीं अपूर्ण गोष्टी, व दुसऱ्याचे पोटीं विरुद्ध आचरणें हीं पातकें आहेत.

चौथ्या प्रकारचें प्रायश्चित्त. यांत असें आहे कीं जें आपण प्रायश्चित्त घेतों त्याचा कांहीं तरी सारखा संबंध पाहिजे. जसें, स्नान वगैरे ह्यांचा संबंध असा आहे कीं, स्नानानें जसा शरीराचा मळ जातो, तसा आंतील मळ आपण ठाकून द्यावा, हें दाखविण्याचें चिन्ह. परंतु कित्येक दोषांस योग्य प्रायश्चित्त पाहिजे, व कांहीं दोष क्षमा, प्रार्थना यांहींकरून जातात. गोमूत्र गोमय हीं लीन झाल्याचीं चिन्हे आहेत. जसें लढाईत शरणागत मनुष्य आपले हात बांधून घेतो, त्याप्रमाणें हे पदार्थ भक्षण केल्यानें पापाचा त्रास घेतला असें दाखविलें जातें. पाखांडी लोक बुद्ध्या एखाद्यास ठकविण्याकरितां प्रथम एक मार्ग दाखवितात, नंतर आंत मतलब दुसरा ठेवितात. बाह्यात्कारें रस्ता दाखवितात तो असा; ते म्हणतात कीं, स्नान केल्यानें मनाचा मळ कोटून जातो? एकूण स्नान करूं नये असें ते म्हणत नाहींत. आणि आम्ही तरी कोठें म्हणतो कीं बाहेरच्या धुण्यानें आंतील मळ जातो? सोबळें दोन प्रकारचें आहे. “मृज्जलतो बाह्ये, अंतरे शुद्धभावतः” म्हणजे मृत्तिकादिकेंकरून बाहेरची शुद्धि करावी व अंतर्गामी शुद्ध भाव ठेवावा. काम, क्रोध, मद, मत्सर, लोभ हे धैर्य, शांति तृप्ति इत्यादिकांहीं जिकावे. तर यावरून ह्या प्रायश्चित्ताचें खंडण होत नाहीं. आतां पाखांडी लोक पहिल्यानें जो मार्ग सांगतात तो सोडून आपला मतलब साधतात तो येणेंप्रमाणें. बाप असला म्हणजे आईची गरज नाहीं. अशा प्रकारचें सांगतात. गलबंतास



दोन बाजू असाव्या तर यांचें सांगणें एक बाजू असावी, अशा प्रकारचें आहे. परंतु आमच्या मते दोन्ही गोष्टी कराव्या असें आहे.

पाखांडी लोक आणखी असें म्हणतात कीं, आम्ही हिंदु लोक प्रार्थना करीत नाहीं. परंतु आम्ही सर्व कर्में मंत्र म्हणून करितों. मग त्यांत प्रार्थना नाहीं कीं काय ? पाहा ! आमच्या स्नानाचे मंत्रांत असें आहे कीं, “ जलांत राहणारा जो देव तो आमचें पावन करो. ” संध्येचे वेळीं मार्जन करितांना आम्ही असें म्हणतो कीं, कायिक, वाचिक, मानसिक हें पातक इंद्र, वरुण, अग्नि हे क्षमा करोत. इंद्र वगैरे हे कोण ? हे देवच आहेत. आणखी आम्ही असें म्हणतो कीं पाण्यांत जो वास करितो तो आमचे दोष क्षमा करो, खार्णे, पिणें, अपहार इ० दोष मुक्त होऊन आम्हां पातक्यांस मोक्षप्राप्ति होवो.

पाखांडी लोकांच्याही पुस्तकांत स्नान केल्यानें धूळ, पातक जातें असें सांगितलें आहे. हें नव्यां करारांत ख्रिस्तानें सांगितलें आहे. मात्थीलिलिखित शुभवर्तमान. अध्याय १० ओवी १४. “ आणि जर कोणी तुम्हांस स्वीकारीत नाही, आणि तुमच्या गोष्टी ऐकत नाही, तर त्या घरांतून किंवा नगरांतून निघतांना तुम्ही आपल्या पायांची धूळ झाडून टाका. ” दुसरे, त्याच पुस्तकाच्या २७ व्या अध्यायाचे २४ व्या ओवीत अशी गोष्ट आहे कीं, “ पिलातसानें पाणी घेऊन समुदायापुढें आपले हात धुतले आणि म्हटलें ह्या नीतिमानाच्या रक्ताविषयीं मी निर्दोषी आहे. ” ह्या उदाहरणावरून असें सिद्ध होते कीं धूळ झाडली व हात धुतले म्हणजे पापाचा मळ जातो. आणि आम्हीही तसेंच करितों. पिलातसानें हात धुतल्यानें त्याजकडे पाप नाही, लोकांकडेस पाप. असें ह्या पुस्तकांत सांगितलें असतां हे पाखांडी लोक डोळ्यांवर पडदे ओढून बोलतात. हात धुण्यानें दोष गेला तर आम्हांस बाजारांत विटाळ होतो म्हणून आम्ही घरीं येऊन हात-पाय धुतल्यास किंवा स्नान केल्यास काय चिंता आहे ? मार्क्सलिखित पुस्तकांत असें लिहिलें आहे कीं, ( अ० ७ ओ० २-५ ) “ परोशी आणि कित्येक शास्त्री यरुशलैमापासून येऊन त्याजवळ मिळाले. तेव्हां त्यांनीं त्याच्या शिष्यांतील कितीएकांस अशुद्ध हातांनीं म्हणजे न धुतलेल्या हातांनीं भाकरी खातां पाहून दोष ठेविला. कारण कीं परोशी आणि सर्व यहूदी वडिलांचा सांप्रदाय धरून हात वारंवार धुतल्यावांचून खात नाहीत. आणि चव्हाट्यांतून आले असतां, स्नान केल्यावांचून खात नाहीत; आणि प्याले, चागरी, तांब्याचीं भांडीं, पलंग ह्यांची जलशुद्धि असले बहुत दुसरे नियम त्यांनीं

धारिले आहेत. ” ह्यावरून परोशांनीं आणि शास्त्र्यांनीं त्याला विचारिलें कीं, “तुझे शिष्य वडिलांच्या सांप्रदायाप्रमाणें चालत नाहीत, तर न धुतलेल्या हातांनीं अन्न खातात असें काय म्हणून करितात ? ” त्याचें उत्तर ख्रिस्तानें दिलें त्यांत हे नियम करूं नका असें तो म्हणाला नाही, तो म्हणाला कीं, ओंठानें व अंतःकरणानेंही प्रार्थना करावी. § योहानानें लिहिलेल्या पुस्तकांत १३ व्या अध्यायाचे तिसरे ओवीत असें आहे कीं, येशूनें आपल्या शिष्यांचे पाय धुतले. ती ओवी ही आहे. “आणि जेवण होत आहे इतक्यांत बापानें सर्व आपल्या हातीं दिलें आहे आणि आपण देवापासून आलों आणि देवाकडे जातो, हें जाणून येशू भोजनावरून उठला आणि त्यानें आपलीं वस्त्रे काढून ठेविली; व रुमाल घेऊन कमरेस बांधिला, ” मोठें वस्त्र मळेल म्हणून पाहा केवढा लोभी ! ( हें ऐकून लोक हसूं लागले. ) “नंतर तो गंगाळांत पाणी ओतून शिष्यांचे पाय धुऊं लागला, आणि कमरेस बांधलेल्या रुमालानें ते पुसूं लागला. मग तो शिमोन पेत्रसाजवळ आला, तेव्हां तो त्याला म्हणतो, हे प्रभू, तूं माझे पाय धुतोस कीं काय ? येशूनें त्याला असें उत्तर केलें कीं, जें मी करितों तें तूं आतां जाणत नाहीं पुढें जाणशील. पेत्रस त्याला म्हणतो, तूं माझे पाय कधींही धुणार नाहीस; येशूनें त्याला असें उत्तर दिलें, जर म्यां तुला धुतलें नाहीं तर माझी तुझी संगत होणार नाहीं; शिमोन पेत्रस त्याला म्हणतो, हे प्रभू, नुसते माझे पाय धुऊं नको, हात व डोकेंही धू, येशूनें त्याला म्हटलें, ज्याचें स्नान झालें, त्यानें पाय मात्र धुतले पाहिजेत, तो तर सर्वांगीं शुद्ध आहे, आणि तुम्ही शुद्ध आहां तर सर्वच नाहीं. आपल्याला कोण परस्वाधीन करणार हें त्याला ठाऊक होतें, यास्तव तुम्ही सर्वच शुद्ध नाहीं असें तो बोलला. ” ही केवळ तोंडची किंवा लाक्षणिक गोष्ट नाही, वास्तविक लिहिली आहे. यावरून स्नान हें पातक जाण्याचें चिन्ह होय.

परंतु हे पाद्री ठक आहेत. यांस हीं वाक्यें ठाऊक नाहीत, पण तसेंही म्हणवत नाहीं. त्यांचा यावर पोटाचा धंदा चालतो त्यापेक्षां ठाऊक असून ते लोकांस सांगत नाहीत, छपवून ठेवितात. ते म्हणतात कीं, चोरी करूं

§ एथें शास्त्री ह्यांनीं येशूचें उत्तर सर्व वाचून दाखविलें नाही. तसें केलें असतें तर त्यांच्या मताचें स्वमुखानेंच खंडन झालें असतें. परंतु आमच्या वाचणारांस ही प्रार्थना आहे कीं त्यांनीं येशूचें सर्व उत्तर वाचून पाहवें. तें मार्कसानें लिहिलेल्या शुभवर्तमानाच्या ७ व्या अध्यायांत ६-२३ ओवीपर्यंत आहे.

नका अशी ईश्वराज्ञा आहे, परंतु बैबलांतील वाक्ये लपवून ठेवणे ही चोरी नव्हे काय? आमच्या शास्त्रांत गंगास्नान करावे असे सांगितले आहे म्हणून दोष देण्यांत हे पाद्री सिद्ध होतात, परंतु त्यांच्या शास्त्रांत पुण्यप्राप्तीकरितां यादेन नदींत बाप्तिस्मा घ्यावा म्हणजे पवित्र आत्मा प्राप्त होऊन उद्धार होतो, असे जे आहे ते लोकांस कां दाखवित नाहीत?

ज्ञानोदयकर्ते महाराज, याप्रमाणे आणखी शास्त्री यांचे पुष्कळ भाषण लिहिले आहे, परंतु त्याचा विस्तार फार होईल म्हणून म्यां संक्षेपाने सांगितले. आतां यावर विचार करून सर्व गोष्टींचे खंडन वादाने नव्हे परंतु प्रमाणपूर्वक करायासही स्थलसंकोचामुळे माझ्याने विशेष लिहवत नाही, यास्तव शास्त्री यांस ख्रिस्ती धर्माविषयी चांगली माहिती नसतां ते बुद्ध्या आपल्या डोळ्यांवर पटळ घेऊन त्यांतील कित्येक गोष्टींचा खोटा अर्थ करून दाखवितात. त्याविषयी एकदोन उदाहरणांनीं त्यांची समजूत करितों व त्यांच्या मतावर कांहीं प्रश्न विचारणे आहेत तेही लिहितों.

१. येशूने आपल्या शिष्यांस पायाची धूळ झाडून टाका असे सांगितले, यावरून त्यांचे पाप जाण्याचा उपाय त्याने सांगितला असे शास्त्री म्हणाले, हे त्यांचे अज्ञान आहे. त्याचा अर्थ असा कीं, पूर्वीचे यहूदी लोक मूर्तिपूजकांच्या देशांतील मूर्तिकाही अशुद्ध मानीत, त्या चालीस अनुलक्षून येशूने आपल्या शिष्यांस असे सांगितले.

२. पिलातसाने हात धुतल्याची गोष्ट शास्त्री यांनीं आपल्या धर्मास अनुकूल आहे असे पाहून तिजवरून सिद्ध केले कीं ख्रिस्ती शास्त्रांतही मार्जन केल्याने पाप जाते असे आहे. परंतु अशी आज्ञा किंवा नियम त्या शास्त्रांत नाही अशी सर्वांनीं पक्की खातरी बाळगावी. पिलातस हा यहूदी किंवा ख्रिस्ती होता असे नाही, व त्याने जे केले तसे ख्रिस्ती लोकांनीं करावे असे कोठे सांगितले आहे? जी गोष्ट झाली ती प्रामाणिकपणाने लिहिली आहे, व पिलातस निर्दोषी होता असे ग्रंथकर्त्यांनीं आपले मत कोठे दाखविले आहे?

३. येशूने शिष्यांचे पाय धुतले म्हणून त्यावरून धुण्याने पाप जाते असे सिद्ध होत नाही. हे येशूच्याच वाक्यावरून स्पष्ट दिसून येते. तो म्हणाला कीं, जसे म्यां तुम्हांस केले तसे तुम्हीही करावे म्हणून म्यां तुम्हांस उदाहरण दिले आहे. यांत तुमचे पाप गेले असे कोठे आहे? प्रीति व नम्रता यांचे लक्षण दाखविण्यास हे कृत्य केले असतां शास्त्री यांनीं डोळ्यांवर पडदे घेऊन आपल्या

ऐक्याच्यास फसविण्याकरितां असा अर्थाचा अनर्थ करावा हें उचित आहे काय ?

४. शास्त्री यांनी पाद्री लोकांवर ठकबाजीचा मिथ्या आरोप आणिला आहे, व ते लोक आपल्या शाखांतील असलीं वाक्यें दुसऱ्यास सांगत नाहींत म्हणून ते मतलबी आहेत असें म्हणाले, यास उत्तर. जर ख्रिस्ती धर्म लोकांनीं समजू नये व बैबल वाचून न पाहतां पाद्री जें सांगतील त्यावरच विश्वास ठेवावा असें असतें तर आज १८० भाषांमध्ये तें शाख छापून प्रसिद्ध झालें नसतें, व लोकांस तें वाचण्याची जशी मोकळीक आहे तशी न मिळती तर हा दोष उलटा हिंदु धर्माधिकाऱ्यांवरच लागू होतो, अनुष्ठानाचे मंत्र ज्यांत व्यर्थ बडबड आहे ते व वेदशास्त्रें व धर्मपुस्तकें लोकांस कां मोकळेपणानें वाचायास सांपडत नाहींत ? संस्कृत ग्रंथांचें भाषांतर करून कां सर्वत्र प्रसिद्ध करीत नाहींत ? याचें कारण हेंच कीं, तसें केल्यानें भटांची सर्व लबाडी उघडी होईल व त्यांचा पोट भरण्याचा धंदा बुडून जाईल, व सांप्रत तसेंच होत चाललें आहे.

शास्त्री यांस प्रश्न :— तुम्ही म्हणतां कीं स्नानादिक हीं पापाचा मळ गेला असें दाखविण्याचीं चिन्हे आहेत. बरें हें मी मान्य करितों. तर खरोखर पाप कशानें जातें ? शोण खाल्ल्यानें किंवा भटांच्या पायांचें तीर्थ घेतल्यानें ? शुचिर्भूत राखण्यासच जर सोंवळें करावें तर परिटाकडील धुतलेलीं शुभ्र वस्त्रें परिधान केल्यानें शरीर निर्मळ राहत नाहीं कीं काय ? आणि धाबळी व मुकटा हीं चार दिवस धुतलेलीं नसलीं तरी सोंवळ्यास चालतात हें कसें ? सोंवळें वस्त्र नेसून जर एकाचा चिधीवर पांय पडला तर तें सर्व सोंवळें ओवळें होतें ; याचा अर्थ काय ? यांत कोणीं दोष केला ? चिधीनें, किंवा स्वच्छ वस्त्र नेसणारानें किंवा ज्या ग्रंथांत अशा निरर्थक खटपटी लिहिल्या आहेत त्याच्या कर्त्यानें ? शुद्धपणा व अशुद्धपणा पदार्थाच्या ठायीं आहे, किंवा मनुष्याच्या अंतःकरणांत आहे ? घाणेरें व हेंदरें जरी पदार्थ असले तरी त्यांच्या ठायीं दोष आहे कीं काय ? व त्यांस स्पर्श झाला असतां त्यांपासून विटाळ होतो काय ? तेणेंकरून मन विटाळतें किंवा शरीर मात्र अमंगळ होतें ? या प्रश्नांचीं सप्रमाण उत्तरें शास्त्री यांनीं द्यावीं. हे विनंती.

ता० १६ डिसेंबर

सन १८५२

मु० मुंबई

ठाकुरद्वाराच्या सभेस जाणारा

## अंक ३

पृ० ९६ यांत परमहंस मंडळीच्या शाखा पुणे, अहमदनगर इ० ठिकाणी होत्या असें सांगितलें आहे. नगरच्या शाखेंतील कित्येक तरुण गृहस्थ पुढें ख्रिस्ती झाले, त्यांपैकीं एकांनं त्या मंडळीची थोडी हकीकत माझ्या विनंतीवरून लिहून दिली ती येणेंप्रमाणें :—

सुमारें ३५ वर्षांमागे अहमदनगरास परमहंस मंडळीची एक शाखा स्थापित झाली होती. तिचे पुढारी रा० ब० दादोबा पांडुरंग व मि० वासुदेव भिकाजी करमरकर हे होते. त्यांमध्ये मीही एक होतो. आम्हांतून बहुतेक तेथील सरकारी इंग्लिश शाळेचे विद्यार्थी असून इंग्लिश विद्याभ्यासाच्या योगानें स्वधर्मावरून आमचा विश्वास अगदीं उडाला होता. त्या मंडळीच्या सभासदांनीं कोणतीं मते धरावीं याविषयीं कांहीं लेख किंवा ग्रंथ तयार केलेला नव्हता; परंतु जातिभेद पाळूं नये, मूर्तिपूजा करूं नये, पुनर्विवाह करणें, स्त्रियांस विद्या देणें, महार मांगादि नीच जातीच्या लोकांमध्ये विद्येचा प्रसार करणें, इत्यादि गोष्टींविषयीं प्रयत्न करणें हें आपलें कर्तव्य आहे असें सर्व सभासद समजत होते. एखाद्या नवीन मनुष्यास त्या मंडळींत प्रवेश करावयाचा असला तर त्याला (हातावर पाणी ओतून) एक प्रकारचा जलसंस्कार करावा लागत अशी रीत होती. त्यानंतर मंडळींत पारशी मुसलमान, आदिकरून जे सभासद होते त्यांकरवीं मटन वगैरे पदार्थ तयार करवून एखाद्या गुप्त ठिकाणीं सर्व मंडळीचें भोजन होत असे. त्या प्रसंगीं नवीन सभासदानें मंडळीबरोबर भोजन करून जातिभेद मोडल्याचें प्रमाण पटविलें म्हणजे तो पक्का परमहंस बनला असें समजलें जात होतें. आम्ही शाळेंत असतां विलायतेकडील प्रख्यात नास्तिक टाम पेन व वाल्टर यांच्या ग्रंथांतील कांहीं नास्तिक मतांचे निवडक उतारे छापून पुणे, मुंबईकडील सुधारलेल्या मंडळीनें आम्हांकडे पाठविले होते; व पुण्याकडील प्रोफेसर ग्रीन यांचे कित्येक शिष्यांनीं या सृष्टीचा कर्ता म्हणून कोणी नाहीं व नीतिसंबंधीं नेम हे समाजाच्या बंदोस्ताकरितां मात्र पाळिले पाहिजेत इत्यादि विषयांवर आम्हांस एकांतीं बोध केला होता, तरी तेणेंकरून नास्तिक मताच्या वरल्या पायरीवर आम्ही चढलों नव्हतो, परंतु सृष्टीचा कर्ता परमेश्वर आहे आणि त्यानें कोणतेही शास्त्र दिलें नसून आपलीं सर्व कर्तव्यें समजण्यास

आपला सदसद्विवेक पुरे आहे असे आम्ही समजत होतो. त्याप्रमाणे आम्ही आठवड्यांतून एकदां गांवाबाहेर कोठेतरी एकांत स्थळीं परमेश्वराच्या प्रार्थनेसाठीं एकत्र मिळत होतो. परंतु आमच्या पुढाऱ्यांस या गोष्टीचें विशेष अगत्य वाटत नव्हतें म्हणून ते त्या प्रसंगीं आम्हांसंगतीं कधीं मिळत नसत. आम्हांस इंग्लिश भाषेंत ख्रिस्ती लोकांनीं छापलेलें एक प्रार्थनाचें पुस्तक सांपडले होतें तें घेऊन त्यांत आम्ही फेरफार केला. म्हणजे त्यांत ख्रिस्ताचें नांव व दुसऱ्या ज्या गोष्टी आमच्या मताविरुद्ध होत्या त्या आम्ही खोडल्या आणि प्रत्येक प्रार्थनेच्या मंडळींत आम्हांपैकीं एकजण त्या पुस्तकाच्या एक दोन प्रार्थना वाचीत असे व बाकीचे सभासद मस्तक लववून किंवा नेत्र झांकून त्यांकडे लक्ष लावीत असत. तसेच प्रत्येक सभासद पाळीपाळीनें पूर्वीं नेमलेल्या विषयावर एक निबंध लिहून आणून वाचीत असे; आणि त्याचें वाचन झाल्यावर कधीं कधीं वादविवादही होत असे. एका प्रसंगीं सर्व धर्मशास्त्रांत कांहीं तरी व्यंगें आहेत या विषयावर आम्हांपैकीं एकांनें निबंध लिहून आणिला होता; त्याची आठवण मला आजपर्यंत आहे. त्याचें वाचन झाल्यावर कांहीं बोलणें झालें. त्यांत एक गोष्ट अशी निघाली होती कीं, आपल्या मंडळीचीं मते व त्यांतील सभासदांच्या वागणुकीकरितां कांहीं निबंध हीं दाखविण्याकरितां एखादें पुस्तक छापून प्रसिद्ध करावें. तेव्हां एकांनें अशी शंका काढली कीं, शास्त्र मानणाऱ्या लोकांवर जसें शास्त्राचें वजन पडतें तसें लोकांवर या ग्रंथाचें वजन पडणार नाही, आणि या कारणामुळे त्यांत सतत फेरफार होत जातील.

या मंडळीचीं सर्व कामें व विचार फार गुप्त ठेवण्यास आम्ही प्रयत्न करीत होतो, तरी कांहीं दिवसांनीं त्या गोष्टी पुढून लोकांमध्ये चर्चा होऊ लागली; आणि आमचे इष्ट मित्र आम्हांस त्याविषयीं प्रश्न करूं लागले. तेव्हां आमचीं मते त्यांस समजू नयेत म्हणून त्यांस आम्ही नेहमीं उडवाउडवीचीं उत्तरें द्यावीं. असा प्रकार जेव्हां होऊ लागला तेव्हां कित्येकांच्या मनांत असे विचार आले कीं जोपर्यंत आपणांस आपलीं मते प्रसिद्धपणें अंगीकारून चालण्याचें धैर्य होत नाही व वारंवार लबाडी करण्याचे प्रसंग येतात तोपर्यंत प्रार्थना करण्यांत कांहीं अर्थ नाही. यास्तव त्यावेळेपासून प्रार्थनेस मिळण्याविषयीं

बहुतेकांच्या मनांत उदासीनता उत्पन्न होऊन त्या कामांत पूर्वीप्रमाणे उत्तेजन राहिले नाही. अशा गोंधळामध्ये आम्ही पडलो असतां सत्य मार्गाचे ज्ञान प्राप्त करून घेण्याचे कित्येक उत्तम योग परमेश्वराने घडवून आणिले म्हणून आम्ही त्याचे उपकार मानितो.

कासम महंमदजी

अमेरिकन मिशन, सातारा.

अंक ४ ( पृ० १६४ पाहा ).

मला धर्मोत्तर करण्याचें कारण

धूमकेतूचे कर्ते यांस

विनंती विशेष, जो कोणी एखादें काम करितो त्यानें तें काम करण्याचें कारण सांगण्यास सर्वदा सिद्ध असलें पाहिजे. आणि ज्यांस आपल्या वर्तणुकीचें कारण दाखवितां येत नाहीं त्यास लोक वेडा किंवा मूर्ख मानितात. हा विचार जसा प्रापंचिक गोष्टीस लागू आहे, तसाच परमार्थसंबंधी गोष्टीसही लावितां येतो. स्थलांतर करणाऱ्या मनुष्यास जसे आपल्या क्रियेचें कारण दाखविलें पाहिजे तसेंच मतांतर करणारासही आपल्या कर्माचें कारण सांगितलें पाहिजे. मग तें कारण खरें किंवा खोटें याचा लोकांनीं सुविचारेंकरून निर्णय करावा, तोंपर्यंत कोणत्याही कामावर दोष देणें अगर त्याची प्रसंशा करणें हें योग्य नव्हे. हा विचार मनांत आणून मी आपल्या वडिलांचा धर्म कां सोडीला व ख्रिस्ती मताचा अंगीकार कां केला ह्याचीं कांहीं कारणें आपल्या एतद्देशीय बांधवांस कळवूं इच्छितों. धूमकेतूकर्ते महाराज, धर्मासंबंधी विचाराची मनास स्वतंत्रता असण्याविषयीची जशी मोठमोठ्या विद्वान् व उदार मनाचे पुरुषांची संमति आहे, तशी आपलीही आहे हें जाणून आपणाकडेस हें पत्र पाठविलें आहे. इतर लोकांस जसे आपल्या मनांतील विचार प्रगट करण्याचा हक्क आहे तसाच मलाही असावा. तशांत मी हें पत्र कोणास दूषण देण्यास अथवा कोणाशीं वाद वाढविण्यास लिहितों असें नाहीं; केवळ माझ्या सांप्रतच्या वर्तणुकीचीं कारणें मात्र लोकांस समजावीं हा माझा मुख्य हेतु आहे.

२. या देशांत सुविद्येची व सुज्ञानाची जसजशी अभिवृद्धि होत जाईल तसतसा अविद्येचा व अज्ञानाचा ऱ्हास होईल. सांप्रतकाळीं या प्रकारच्या रूपांतराचा प्रारंभ या पश्चिम भरतखंडांत झाला आहे. पश्चिम द्वीपस्थ ज्ञानसूर्याच्या तीव्र किरणांपुढें अज्ञानरूप बर्फ वितळत चाललें आहे. ज्या ज्या ठिकाणीं युरोपियन विद्या शिकवितात त्या त्या ठिकाणीं तरुण विद्यार्थ्यांचीं मनें सुधारूं लागलीं आहेत. कित्येक म्हणतात कीं, मिशनरी शाळेमध्ये धर्म शिकवितात म्हणून मुलांचीं मनें फिरतात; तर सरकारी शाळा, जेथें धर्माचा लवलेशही नाही त्यांतील मोठमोठ्या विद्या शिकून नामांकित



झालेले जे सुज्ञ त्यांचीही स्वधर्मावरून श्रद्धा उडते. प्राचीन ऋषिप्रणीत ग्रंथांत लिहिलेल्या बहुतेक गोष्टी त्यांस अविश्वसनीय वाटतात म्हणून ते ग्रंथ सुधारावे या हेतूने ते वारंवार वर्तमानपत्रद्वारे स्वमत प्रदर्शित करितात, व जिकडे तिकडे गुप्त किंवा प्रसिद्ध सभा स्थापून बहुत विचार व वादविवाद करितात. अशा प्रकारच्या बहुत पत्र लिहिणारांपैकीं दोन महाप्रसिद्ध उदाहरणे लोकांच्या आठवणींत असतीलच. स्वतः प्रयत्न करणाऱ्या हिंदूपैकीं पत्रांत पत्र लिहिणारा लोकहितवादी व मंडळ्यांपैकीं परमहंस मंडळी या उभयतांनीं स्वधर्मरूप वृक्षांचीं मुळे तरुणांच्या मनांतून जेवढीं खणून काढलीं व तो पडायजोगा केला तेवढीं दुसऱ्या कोणत्याच हिंदूनें काढलीं नसतील. आतां हीं साहस कर्मे कोणीं केलीं असें कोणीं विचारलें असतां ज्यास खऱ्या गोष्टी अवगत आहेत तो असें उत्तर देईल कीं, या कृत्याचे मुख्य पुरस्कर्ते सरकारी शाळेंतीलच होते.

३. याप्रमाणें जेथें धर्मसंबंधीं गोष्टी कानीं पडत नाहींत तेथील विद्यार्थ्यांचीं मनें सत्य शोधण्यास व असत्याच्या बंधनांतून मुक्त होण्यास जागृत होऊन प्रयत्न करूं लागलीं, तर जेथें विद्येची इमारत धर्मरूप खडकावर बांधण्याचा मूळ उद्देश आहे व त्या इमारतीच्या सर्व भिंतींचा प्रत्येक दगड धर्मरूप मसाल्याच्या चुन्यानें घट्ट बसविण्यास जे प्रयत्न करितात व ज्या इमारतीचे दरवाजे व खिडक्या यांचे अडसर व कडीकोयंडे धर्मरूप धातूचे केले आहेत, तेथील विद्यार्थ्यांचीं मनें विचार करूं लागतील यांत काय आश्चर्य आहे ? आतां विचाराच्या प्रकारांत उत्तमानुत्तम असे भेद आहेत. पण सर्वांचा रोग आपल्या लोकांचे धर्मसंबंधीं, विचारसंबंधीं व विद्येसंबंधीं जें वास्तविक अज्ञान असेल त्याचा विध्वंस करण्याकडेस आहे यांत संशय नाहीं.

४. आतां या पक्षांतील विचार करणाऱ्यांमध्ये एक मोठा भेद आहे. त्याजकडेस वाचणाऱ्यांनीं विशेष लक्ष दिलें पाहिजे. तो भेद असा कीं, सरकारी शाळेंतील सुधारणूक करणारे स्वदेशीय लोकांस केवळ विद्येचें ज्ञान करून देण्यास मात्र प्रयत्न करितात. आणि यद्यपि त्यांच्या मनांतून त्यांचा प्रचलित धर्म बुडविण्याचा हेतु नसला तथापि त्यांस त्या विद्येचा स्पर्श होऊं लागला म्हणजे तो आपणच तळस जाऊं लागतो. परंतु नंतर त्यांच्या मनाची तृप्ति होण्याजोगें देण्यास सदरहू सुधारणाऱ्यांपाशीं कांहीं नसतें. विद्या

व ज्ञान यांपासून (कदाचित्) बुद्धि तृप्त होईल, पण विचाऱ्या अंतःकरणाची धर्म नसल्यामुळे उपासमार होऊं लागते, हें मी आपल्या पदरचें सांगतों असें नाही. मोठमोठे सुज्ञ व ज्ञानी पुरुषांचें मत हेंच आहे. त्याच्या उदाहरणार्थ दूर जाणें नलगे. आपल्या सुधारणुकेचे पुढारी प्रभाकरकर्ते, ज्ञानप्रकाशकर्ते व ज्ञानोदयकर्ते यांनी आपले अभिप्राय वारंवार याचप्रमाणें प्रगट केले आहेत. मजपाशीं या वेळीं जर त्यांचे मागले लेख असते तर त्यांचा उतारा एथें लोकांच्या समजुतीसाठीं दिला असता. आणि इतकेंच नाही तर वृद्ध व धार्मिक हिंदूंचेही मत असेंच आहे. धर्मविरहित विद्या व ज्ञान लोकांच्या नीतीस व आचरणास बाधक होते हें एक मोठें तत्त्व त्यांस पक्कें माहीत आहे; परंतु दुसऱ्या पक्षांतील सुधारणूक, करणाऱ्यांचा क्रम असा नाही. ते विद्या व धर्म हीं दोन्ही एकाच समयीं सांगतात. तेणेंकरून जर जुनी इमारत कोसळली तर तिच्या ठिकाणीं दुसऱ्या नवीन व सुंदर मंदिराचा पाया घातला जातो.

५. आणखी एक मोठा भेद पूर्वोक्त द्वय पक्षांतील विचारी लोकांत असा आहे कीं, त्यांतून एका पक्षाचे आपल्या विचाराप्रमाणें आचार करून दाखवितात व दुसऱ्या पक्षाचे केवळ विचार करण्यानेंच तृप्त होतात. आणि जर, त्यांनीं आपला आचार चालविला तर तो फार गोप्य ठेवितात. पहिल्यां पक्षांतही असे बहुत आहेत, परंतु त्यांतून आजपर्यंत जितके धैर्यानें प्रसिद्धपणें वागूं लागले तितके दुसऱ्या पक्षांतून निघाले नाहीत, व पश्चिम भरतखंडांत तर किंबहुना एकही मिळणें दुर्लभ पडेल. पाहिलें असतां कित्येक गोष्टी दोन्ही पक्षांत सारख्याच आहेत, आणि त्या मानिल्यामुळे दोघांसही त्यांचें आचरण करणें अवश्य आहे. त्या गोष्टी येणेंप्रमाणें :—मूर्तिपूजा न करणें, ब्राह्मणास भूदेव न मानणें, सौवळ्या ओंवळ्याचा भेद न राखणें, विधवांचा पुनर्विवाह करणें, लहानपणीं मुलांचें लग्न न करणें, जातिभेद न मानणें, इत्यादि. असें असून त्यांतून कोणतीही गोष्ट आजपर्यंत कोणी आचरून लोकांस आपल्या वर्तणुकीचें उदाहरण दाखविलें नाही. परंतु विचारेंकरून पाहिलें असतां ज्याविषयीं आपली खातरी झाली आहे, जें आचरण केलें असतां आपल्या पुष्कळ बोलण्यापेक्षां व लिहिण्यापेक्षां लोकांच्या मनावर विशेष ठसा उठतो व त्यांचा विचार जागृत होतो तें आपण केलें पाहिजेच, हें एक आपलें कर्तव्यच होय, असें जाणावें. तसें न करितां सर्व

गोष्टी तोंडानें केवळ बोलत राहिलें असतां आपलें मन आपल्यास रात्रंदिवस टोंचणी देतें व लोकही आपल्या मतास अवमानितात.

६. हा वरील गोष्टीचा विचार खरा व सर्वमान्य आहे. तर मी माझ्या पक्षातील लोकांप्रमाणें माझ्या मनाच्या सांगणीवरून वर्तणूक केली यांत कोणतेही निःपक्षपाती व विचारशील पुरुष मला दूषण ठेवणार नाहीत.

परंतु या विचारेकरून उत्पन्न झालेलें कारण केवळ साधारण होय, व तें देश, काळ यांच्या स्थितीवरून उपस्थित झालें. तर मला खिस्ती धर्म आचरण्याचीं दुसरीं स्वतंत्र व सबळ कारणें अनेक आहेत. तीं सर्व पत्रविस्तार-भयास्तव व आपल्या पत्रांत धर्मसंबंधीं वादविवाद उत्पन्न न व्हावा यास्तव सांगतां येत नाहीत. तथापि ज्या उद्देशानें व ज्या नियमाप्रमाणें आजपर्यंत धूमकेतु पत्र चालत आलें आहे त्यास अनुसरूनच मी त्यांतील कांहीं कारणें व माझ्या धर्मसंबंधीं मताचें मुळापासून वृत्त संक्षेपानें लिहितों.

७. प्रथम मी इतर हिंदूंच्या मुलांप्रमाणें सुमारे चवदा पंधरा वर्षांचा होईपर्यंत मूर्तिपूजक व धर्मसंबंधीं गोष्टीविषयीं अज्ञान असा होतो. मला पाप, पुण्य, स्वर्ग, नरक, आत्म्याचें अमरपण, ईश्वराचे नीतिसंबंधीं गुण, इत्यादि मोठ्या अगत्याच्या गोष्टी अगदीं माहीत नव्हत्या, व जरी एकादे वेळीं त्यांतून कांहीं म्यां ऐकिल्या असतील तरी त्यांजकडे मी कधीं लक्ष दिलें नाहीं. हिंदु धर्माची माहिती म्हणावी तर ब्राह्मण, शैवजी या दोन जातींखेरीज इतरांस त्यांपैकी जें समजण्याजोगें असतें तें मला बरेंच अवगत होतें. पुराण, कीर्तनश्रवण मीं पुष्कळ केलें. रामविजय, हरिविजय, भक्तिविजय, पांडवप्रताप, इत्यादिक प्राकृत ग्रंथ मीं बहुत वेळां वाचले; याप्रमाणें माझी हिंदु धर्मावर मोठी निष्ठा होती.

८. परंतु पुढें कांहीं दिवसांनीं माझा कित्येक गोष्टींवरून विश्वास उडूं लागला म्हणजे भूतबाधा, मंत्र, जादू, मुहूर्त, शकुन इत्यादि खोटी आहेत असें चाटूं लागलें.

९. त्यानंतर मूर्तिपूजेविरुद्ध प्रमाणें माझ्या कानीं पडूं लागलीं व मूर्तीचें खोटेपण उत्तरोत्तर लक्षांत येऊं लागलें. तेव्हां मी वेदांत सांगितलेल्या धर्मावर विश्वासणारा आहे असें मानून आपली समजूत करीत असें, कारण वेदांमध्ये मूर्तिपूजेचा निषेध आहे व जातिभेद सांगितला नाहीं इतकेंच मात्र मी ऐकिलें होतें.

१०. परंतु पुढें लवकरच माझा शोध व विचार विशेष वाढून व वेदाच्या कांहीं भागांचें इंग्लिश भाषांतर वाचावयास मिळाल्यावरून त्याविषयीं मला संशय वाटूं लागला. कारण ईश्वराच्या गुणास विरुद्ध अशा गोष्टी त्यांत दिसून आल्या.

११. माझ्या मनाची अशी स्थिति झाल्यावर मला कांहीं चैन पडेनासें झालें म्हणून मी आपला मनःकल्पित धर्म चालवावा असा निश्चय करून ईश्वरी शास्त्र मनुष्यास मिळालें नाहीं असें मत कांहीं दिवसपर्यंत बाळगिलें.

१२. तदनंतर मला परमहंस मंडळीची माहिती झाली, व तेथील सर्व प्रकार लक्षांत आला, परंतु तेथेही माझ्या अमर आत्म्यास तृप्त करण्याजोगी वस्तु प्राप्त झाली नाहीं, मरणोत्तर सुखांत चिरकाल राहण्याची निश्चयपूर्वक आशा मला तेथे मिळाली नाहीं. आणि त्या मंडळीचा नियम आहे कीं, त्यांत येणाराचें धर्मसंबंधीं मत कसेंही असो, परंतु मंडळीचे ऐहिक सुधारणुकेसंबंधीं मतांस जो मान्य होईल त्यानें तीं यावें; तेव्हां अर्थातच तिजकडेस मजविषयीं कांहीं दोष नाहीं.

१३. इतकी माझ्या मनाची उलटापालट होत असतां मी नित्य ख्रिस्ती शास्त्राचा अभ्यास चालविला होता. त्याविषयीं जीं प्रमाणें आहेत तींही पाहिलीं व त्यांविरुद्ध युरोपांतील नास्तिक लोकांनीं लिहिलेलीं मते वाचून त्यांवर जीं उत्तरे पूर्वपक्षी लोकांनीं दिलीं तींही अवलोकन केलीं. ख्रिस्ती मतखंडणाचीं जीं पुस्तके वाचिलीं त्यांचीं नांवें, टामस पेन याचें पुस्तक, फ्रीथिंक्स म्याथझोन, क्रिटिकल रिव्यू, वोलनी, गीबन, ह्यूम इ० चीं पुस्तके व मुंबईतील एका पारशानें केलेलें पुस्तक.

१४. या प्रकारचा शोध चालवीत असतां ख्रिस्ती धर्माच्या सत्यतेविषयीं माझ्या बुद्धीची खातरी झाली, परंतु अंतःकरणास त्याचा लवकर संस्कार होईना, यामुळे त्याचा प्रसिद्धपणें स्वीकार करण्यास मला बासिस्म्यासंबंधीं पुष्कळ अडचणी दिसू लागल्या. परंतु ईश्वरी कृपेनें त्या धर्माची माझ्या अंतःकरणावर सुमारे दोन अडीच वर्षांपासून प्रेरणा होऊं लागली, व अशा स्थितींत राहून मरण प्राप्त झालें असतां ईश्वराच्या न्यायासनापुढें उभें राहतांना आपली रद्दबद्दी करणारा त्या वेळीं आपणास नाकारील या शास्त्रलेखाचें भय वारंवार वाटूं लागलें. मला संसारसंबंधीं सुखांत उणें होतें असें नाहीं, परंतु रात्रंदिवस मनाची तळमळ जाईना. शेवटीं परमेश्वरानेंच कृपा

करून जो धर्म मी अंतःकरणाने गुप्तांत आचरीत होतो, तो प्रसिद्धपणे आचरण्यास शक्ति व धैर्य दिले. यांत मी कांहीं विशेष केले नाही, जे माझे कर्तव्य होते तेच केले, आतां ईश्वर मला स्थिर राखो व ईश्वराच्याच पवित्र नामास सर्व मान व वैभव सर्वदा असो.

१५. आतां माझ्या स्वदेशी लोकांनीं असे समजू नये कीं मी आपला धर्म पालटला म्हणून त्यांजवरील प्रीति पालटली; मी इंग्रज झाले नाही, किंवा माझ्या मनांतून स्वदेशाभिमान गेला नाही. माझ्या मनांत स्वदेशप्रीति वाढत जाईल. माझ्या हातून होईल तितकें मी आपल्या लोकांचें कल्याण करण्यास झटेल; व जे स्वधर्मांत राहूनही स्वदेशीय लोकांचे कल्याणार्थ प्रयत्न करीत आहेत त्यांचा मी मित्र असा राहीन; व त्यांचें काम सफल व्हावें म्हणून मी ईश्वरापाशीं प्रार्थना करीन.

१६. आतां माझे प्रियमित्र व बंधुजन ज्यांस प्रकाश प्राप्त झाला आहे, त्यांस माझी मनःपूर्वक विनंती आहे कीं त्यांनीं तो झांकून ठेवू नये, तर डोंगरावर पेटलेल्या अग्नीप्रमाणें त्याची प्रभा सर्वत्र पडूं द्यावी. आणखी त्यांनीं असें समजावें कीं “रात्र बहुत होऊन गेली, सूर्य उदयाचलास येत आहे. तर आपण अंधकाराचीं कर्मे टाकून द्यावी, आणि प्रकाशाचें कवच धारण करावें.”

मुक्काम बेळगांव,  
ता० १७ आ० १८५४

बाबा पदमनजी

### हिंदुपत्रांतील उतारे

“गेल्या आठवड्यांत अशी दाट बातमी जिकडे तिकडे उठली होती व ती खरी असें आम्हांस एका उत्कृष्ट आधारावरून समजलें आहे कीं, राजश्री म्हणतां येत नाही, सबब मिस्तर बाबा पदमनजी यांनीं बेळगांवास रेवरेंड टेलर यांजपासून ख्रिस्ती धर्माचा अनुग्रह घेऊन ते आतां स्वर्गपंथाच्या दिशेस लागले. अलिकडच्या मराठी लिहिणारांत बाबा पदमनजी मोठे प्रख्यात होते व त्यांस इंग्रजीचेंही बरें ज्ञान होतें.” — वर्तमानदीपिका.

“बाबा पदमनजी कांसार राहणार मुंबई यांहीं गेल्या २० वे तारखेस खिस्ती धर्म बेळगांवास स्वीकारिला, हें वृत्त वर्तमानपत्रांत छापून प्रसिद्ध झालेंच आहे; परंतु आम्हांस एका आमच्या मित्रास घरगुती पत्र आलें त्यावरून असें समजतें कीं, सदरहू गृहस्थानें आपल्या बायकोस समागमें नेण्याविषयीं पुष्कळ यत्न केला परंतु तिनें त्यांच्या गोष्टीस मान्य केलें नाहीं. बाबा पदमनजी हे इंग्रजी शिकलेले आहेत. परंतु यांचा कळ पुष्कळ दिवसांपासून खिस्ती धर्माकडेसच असे. त्यानें खीविद्याभ्यासनिबंध, सणांविषयीं निबंध, व्यभिचार-निषेधक बोध आदिकरून पुस्तकें मराठींत केलीं आहेत. त्यांत बैबलांतलीं वाक्यें घेतलीं आहेत. श्रुतिस्मृतीसारखीं गौरवून लिहिलीं आहेत, त्यावरूनच त्यांची श्रद्धा त्या धर्मावर आहे असें स्पष्ट दिसतें. धूमकेतूंत बाबा पदमनजीचे स्वदस्तुरचे लांबलचक पत्रांत खिस्ती धर्म राजीखुशीनें व अक्कलहुशारीनें कसा त्यांनीं स्वीकारिला हें वृत्त आहे. सर्व मनुष्यांस आपापल्यापरी शाहाण-पणाचा ताठा असतोच आणि हा क्रम दीर्घ काळापासून चालत आला आहे, तेव्हां बाबा पदमनजीनें लिहिलें त्याचा मोठा हर्ष मानावा असें नाहीं, परंतु आपण जें करितों तेंच लोकांनीं आचारावें हे बोलणें बरीक उपहासास्पद होय. — (ज्ञानप्रकाश)

अंक ५. पत्रें

( १ ) मिलिटरी बोर्डस अर्ज व त्याचें उत्तर ( प्र० ८ पाहा. § )

TO THE MILITARY BOARD,  
Bombay.

Bombay, 2nd April 1849.

SIRS,

With due respect and humble submission I most humbly beg to be pardoned for the liberty I have taken for troubling your Hon'ble Board with the following lines of my case, in the hope that you will kindly take them into consideration and comply with my request.

That my father Pudmon Manickjee resides at Aden, where he holds a situation of a surveyor and Builder in the Executive Engineer's Office.

That about four months ago I left Aden and had been to Belgaum for some private business. I have lately received a letter from my father informing me that my mother is delivered of a child and consequently wanting me to take my grand-mother there at Aden to take care of my mother as she is without the assistance of a female.

I therefore most humbly beg that your Hon'ble Board will be kind enough to grant a free passage for two persons (myself and my grand-mother) in the H. C. steamer to proceed.

I beg to remain, Sirs,

Your most obedient and humble servant,

BABA PADAMANJJI.

No. 2327 of 1849.

PUBLIC WORKS.

TO BABA PADMANJJI,

In reply to your Petition dated the 2nd instant I am directed by the Military Board to acquaint you that had the application for a free passage to Aden for your grand-mother and yourself come from your father, they would have been disposed to entertain it favourably and to have given it support, but in the absence of the assurance that the Surveyor wishes to have his family sent to him, they are precluded from taking any steps in the matter.

By order,

(Signed) CHARLES D. MYLNE, Capt.,  
Act. Secy. Mily. Board,

Bombay Military Board Office,  
10th April, 1849.

§ पृष्ठ ६३ पाहा

( २ ) रेव० आर. दळ्यु. ह्यूम साहेब ह्यांनी स्थापिलेल्या अंमलवर्जक सभेच्या संबधानें मुळा लिहिलेल्या पत्रांतील उतारे. ( पृ. ८७ पाहा. )

MY DEAR SIR,

Byculla, 5th April, 1852.

I wrote to you yesterday regarding your taking a part in the Temperance Meeting on Monday evening next, but perhaps the note did not reach you.

I asked you to speak on the subject of Opium in the Marathi country, but subsequently met with Dr. Bhaui Daji who expressed a readiness to speak on the effects of Opium among the Natives — particularly among infants and children. And as a medical man, this would seem naturally to fall to him.

Would you not therefore speak on the sentiments of the respectable Natives regarding the licensed Dramshops? Add the *licensed* opium shops also if you please and give any statistics that you may have regarding either.

Indeed you will be free to speak what you can think most suitable, though in issuing the notice I wish to mention a distinct subject.

Yours very sincerely,

R. W. HUME

Byculla, 6th November, 1852.

MY DEAR SIR,

What would you say to a public meeting on the subject of Intemperance—all to be in Marathi? Would many attend? And would some of the influential Natives come forward to speak? Perhaps you might stir up several to appoint a meeting and to take the whole management of it into their own hands. I daily grieve over the ruin caused by strong drink and should rejoice to see the Natives act.

Yours very sincerely,

R. W. HUME.

MY DEAR SIR,

Please accept of the accompanying copy of the Temp. Repository. The subject is one in which the young men of India, who seek the good of their country, should feel a deep interest. If intoxicating drinks cause three-fourths of the crimes, poverty, and degradation of such countries as Great Britain, what would be their effects here, when all classes shall feel at liberty to drink?



Can you not write a good letter or two on the subject for the *Prabhakar* or the *Dnyan Prakash*?

Believe me,  
Yours very sincerely,  
R. W. HUME

(ह्या सदगृहस्थांनीं मी मुंबई सोडून बेळगावीं जातेवेळीं (पृ० १८१ पाहा.) मला एक अति उत्तम बोधकारक पत्र लिहिलें होतें, परंतु तें आतां मजपाशीं नाहीं म्हणून फार दुःख वाटतें.)

(३) रेव० दाक्टर मिचल साहेब यांस माझीं दोन पत्रें व त्यांचीं उत्तरें  
(पत्र १ लें पृ० १४४ पाहा)

26th September, 1852.

REVEREND SIR,

I received your favour of the 14th inst. and was very glad to read it, as it was from the pen of one whom the Lord has been gracious to spare for us. May he add many years to your life and make you his instrument in saving many souls.

Your letter was very pleasing to me. Your remarks and counsels are true and impressive. I cannot but agree with them. You ask me to reply your letter and I doubt not you expect from me to hear about my religious views and sentiments. I therefore write a brief but faithful account of what intimately connects with my soul.

In the first place I acknowledge my great fault of still remaining in heathenism after being convinced of the truth. I am almost ashamed to state the reasons of this. I am not yet prepared to withstand and to suffer the persecutions and trials and difficulties which a true believer in Christ has to do in India, when he confesses his Master before his countrymen. O may He grant me the boldness of Luther at Worms! May He give me his spirit and encourage me to say, "Here I stand upon God's word!" I admit that it is nothing in comparison with the sufferings of Christ who even died for our sins.

It is true that the love of my parents and family sometimes prevails upon me and makes me forget my resolution, but again the burden of my sins and the fear of the sinner's doom in after-life trouble me. Thus there is a constant struggle going on in my mind with the desires of this life and with the hopes of a future one. My mind is seldom at peace with itself. I am disappointed of my own righteousness. My

promises to myself are in vain. I need a mighty Saviour, I need a guide to direct me, to help me, and to take me safely through the wilderness of this world of sin and sorrow in which I am lost. My guilty conscience terrifies me to offer up prayers to the throne of a Holy God. I pray him in the name of One whom I have found in the writings of the Prophets of old, and in those of the Evangelists. Yet He is not my friend, he appears to me as a Judge severely rebuking me for my past sins and for the present ones in which I still live.

Now Sir, this is the true state of my mind at the present time. I hope you will believe me in this, it is neither exaggerated nor invented to please you.

But all this is *within* me, none but God and myself know it. I shall now tell you how am I without in my actions as well as in my conversation with my friends and relations.

I make no "Pooja" of the idols that are in my house. I perform no "Sandhya" but instead of which I pray to my Creator and ask his blessing. I often speak to my friends on the necessity of a divine revelation and of a true religion.

( पुढील भागाचा उतरा केलेला नाही. )

( २ )

( पत्र २ प्र. १६ पाहा § )

*Belgaum, 11th May, 1854.*

It is nearly—months since I had the pleasure of writing to you. I hope I am not given up by you as a lost creature. I promised you to write soon after my father's arrival in Bombay; but I am sorry to say, that matters were so unsettled, and I was placed in such a critical position, that I could not give you any thing as final and decisive. Never was so trying and gloomy a time in the history of my past life than that which intervened between the arrival of my father in Bombay and my departure with him to Belgaum. And I thank God that I was all the while supported by the most effectual and invaluable counsel I received from my affectionate masters, the Revd. Messrs. Nesbit and Narayan.

The state of my mind was of the most singular character, and I cannot now look back to it but with mingled feelings of intense sorrow and joy. I was troubled with and agitated by every kind of feeling with regard to my spiritual safety. There was God at my right hand and the world at my left. The former I regarded as my Judge and Ruler; I

§ पृष्ठ १५४ पाहा

could not deny Him before man, without incurring His displeasure and ruining my soul. The latter I hated as destroyer of my inward peace and as alienating me from my God. Every hour of my existence was a burden to me, I could neither go against the dictates of my conscience, nor attend to the allurements of the world.

During my father's stay with me, I was treated with the utmost kindness, not a single work was assigned to me, neither a word spoken to me against my principles and opinions. On the other hand discussions on the subject of religion were encouraged and approved of, most of the orthodox doctrine of Hinduism condemned, and a liking to Christianity was manifested by my father. What was the course I was to follow? I could not discern the devices of the devil from the sincere and pure motives, which may have given rise to this course of conduct. My father laid conditions before me. He said that he would keep me in Bombay and himself remain as a pensioner, incurring a loss of 120 Rs. per mensem. Or that he would take me to Belgaum, where he will have time to learn from me the doctrines of Christianity. I did not consent to either of these terms, but as he expressed his desire of knowing the Truth and embracing it if convinced of it, I was not well prepared to answer him at the time. He moreover said that he was ignorant of Hinduism, and as far as he knew it he now thinks it a priestly craft devised by the Brahmins to fill their bellies; and he sincerely hoped that God may make me an humble instrument in his hand to show him the True Way. ( पुढील मजकुराचा उतारा राहिला नाही ) [ ह्या पत्राची भाषा जशी मुळी होती तशीच ठेविली आहे, तीत कांहीं फेरफार केला नाही. ]

दाक्टर मरे मिचल साहेबांचें पत्र

( प्र० १५, १६. )

Poona, 1st Feb., 1854.

MY DEAR BABA,

I have read with the deepest interest what you say of the present state of your feelings. I am truly sorry that your father has not yet arrived in Bombay. If your coming out and being separate is dependent on the arrival of your father, I deeply deplore the delay,—for it increases your suffering, and it imperils, I fear, your soul. I do not think, my dear Baba, that you can delay professing Christ much longer even though your father does not come to Bombay at all.

I do most deeply feel for you, Perhaps only he who has passed through similar struggles can fully understand your difficulties and

suffering ; but I can plainly see that you are in great distress. May He who best can, comfort you, guide you, strengthen you ! When you ask His direction and assistance does He remain silent, dear Baba ? is there no *whisper* in the heart, saying "I will never fail thee nor forsake thee" ?

May the Lord Jesus Christ give you so clear a view of His own glory and grace that you shall feel sweetly, irresistibly drawn to Him as your All in all ! *Then*, dear Baba, the struggle ends, — when the total surrender of yourself is made to Him, peace will come, — *His* peace — the very peace of Heaven. So long as you do not make the total surrender there is a fight — a tempest — in your heart. When Jesus takes full possession of your soul He says to the warring waves, "Peace, be still," — and lo ! there is a great calm.

The only question I cannot answer, is this : *Why* should poor Baba be tossed by this fierce tempest *so long* ? Why is he not amongst us as a brother, rejoicing in his Redeemer, — walking peacefully in the ways of righteousness — and aiding to pluck (अक्षरें गेली आहेत.) tell me, dear Baba that you are compelled to wait till your father comes. May the Lord bring him speedily ! May He give you courage, fidelity, patience ! May He soften your father's heart and direct his will.

I think I shall write to you in a few days ; but write to me without waiting for my letter. . . . My kindest regards to all the teachers and students.

Ever affectionately

Yours,

J. M. MITCHELL.

( ४ ) दाक्टर विलसन साहेबांची तीन पत्रे

( प्र० १६, १७ पाहा § )

( १ )

Bombay, 8th August, 1854.

MY DEAR YOUNG FRIEND,

The papers forwarded by Mr. Taylor, I received an hour ago ; and Messrs. Nesbit and Narayan have perused them as well as myself. We all feel an affectionate and prayerful interest in your case, and commend you to the grace and keeping of the loving and faithful Saviour. We are united, too, in our judgment of what, with the help of God, you should immediately do, that is "Come out and be separate." You cannot be too

§ पृष्ठ १६१ पाहा

soon in the visible fold of Christ, having, we trust, already entered that which is invisible. You will be able to preach more advantageously to your parents from Christian than from equivocal grounds. Your public profession of the truth will mitigate their efforts to retain you. It will be blessed to give peace to your own soul. There can be no peace while we do not fully follow the Lord. If there were, we should often secure ourselves in that which is wrong. Don't be afraid of them who can kill the body and after that have no more that they can do. The grace of Christ is sufficient for you. As your day is, so will you find your strength to be. I can testify this from blessed experience.

It will be well for you, we think, to go to Mr. Taylor, even before your father returns, and to have baptism consummated before you are subjected to renewed trials connected with him. We shall be just as happy to hear that Mr. Taylor has baptized you as if we had done it ourselves. We are all one in Christ; and it is *his* glory only that we should seek. May the Lord give you the fresh baptism of the Spirit along with that of water. When you are baptized, think of that blood of sprinkling which removes the stains of guilt, and that cleansing of the Spirit through which the moral pollution of our natures is washed away. May the joy of the Lord be your strength, when you stand forth as a soldier of the Cross. I write this in a great hurry, not to lose a single post. I shall (D. V.) write again on Thursday (to-morrow is my lecture day.).

With constant prayer for you and yours,

I am, my dear young friend,  
Yours affectionately in the Lord,  
JOHN WILSON.

(२)

*Bombay, 10th August, 1854.*

I wrote to you a few hurried lines on Tuesday; and those which I send you to-day must be of the same quality, for I don't feel very well.

I hope divine grace will enable you to act on your resolution of being immediately baptized, and that by our dear old friend, Mr. Taylor. Decision, humanly speaking, will be of more use to yourself and family than anything else. Profession must be the fruit of true faith. "Who-soever shall confess me before men, him will I confess before my Father in heaven," says Christ. "If thou shalt confess with thy mouth the Lord Jesus and shall believe in thine heart that God hath raised him from the death, thou shalt be saved," says his servant in his name. "He that believeth and is baptized, the same shall be saved." Though baptism

itself does not save, it is a fruit of that obedience which a saved-man should bear, as the symbol or act of his public profession, when he has not been baptized in his youth. I give you a few lines of WELCOME, which I composed a few days ago :—

Welcome, welcome, Indian youth,  
 To the Christian fold ;  
 Our hearts with joy the faith now see,  
 Thy courage true behold.  
 Thy strength is not from lowly earth,  
 But from heaven on high ;  
 The word and Spirit of the Lord  
 To thee are very nigh.  
 The Saviour called thee from afar  
 And sent his glorious light,  
 Which hath dispersed from thy soul  
 The darkness of the night  
 For Him thou hast rejected all  
 Thy gods and idols vain ;  
 But having him thou hast enough,  
 For thy eternal gain.  
 He is thy Father, Brother, Friend,  
 Thy Prophet, Priest, and King ;  
 Thy Lamb, Redeemer and Lord,  
 Whose praise 'tis joy to sing.  
 To thee He hath revealed His grace,  
 His favour and his love ;  
 To thee a title He has given,  
 To all the joys above.  
 That all through his Cross you have  
 And it will never fail ;  
 That title's sure when your whole works  
 Can naught at all avail.  
 You hold it by a living trust  
 Which in his promise rests ;  
 A trust which moveth all your powers  
 To follow his behests.

To God, the Lord, we thee commit,  
Who is your all in all;  
May he uphold you by his power,  
So that you may not fall.  
May he conduct you through this life,  
Giving the victory sure;  
May he be yours with fulness great,  
Now and for evermore.  
These are my thanksgivings and prayers in your behalf.

(३)

Bombay, 1st September, 1854.

MY DEAR BABA,

I hope both my notes reached you; and that you will be able to write to me very soon. We should be glad to learn that your baptism has taken place, if it has not already occurred. May the Lord be with you and pour out his Spirit upon you in connexion with that solemn and interesting event. Your letter to the *Dharmketu* was very interesting. Much is said about you here; but the natives admit your sincerity and capacity of judgment, I am glad to say that many youths in our Institution approve of your proceedings. May grace be given to them to imitate your example. I hope other members of your family will soon join you. Full Christian obedience on our part is the most effective argument with all our friends.

We expect soon to have some baptisms here.

We constantly pray for you.

Mrs. Wilson joins me in kindest regards; and I am, my dear Baba,

Affectionately Yours,

JOHN WILSON.

(५) रेव० नारायण शेषाद्री हांचीं दोन पत्रे

(१)

Bombay, Chowpat, 10th August, 1854.

MY DEAR BABA,

It is now some time since I received two very kind and interesting letters, and is it not too bad of me not to have acknowledged them as yet? I know you will not attribute this long, and I believe, very culpable silence to indifference or coldness toward you. Believe me I have never forgiven myself this act of delinquency in my friendly dealings with you. Yesterday I had a hearing of the deeply interesting

correspondence between yourself and Mr. Apaya and of your letters to Mr. Taylor, and that has produced in me a mingled feeling of joy and sorrow. I am very glad that you have resolved to embrace the Lord Jesus and leave all consequences to God. As Mr. Nesbit went on reading your letters I was quite overcome because you have had no one to give you comfort and consolation in your present deplorable state. Having gone through the same fiery trials that you are called upon in the good providence of God, to go through, I can now well sympathize with you. All that I can advise is to go on persevering in the manner you have hitherto done, and I am sure the gracious Lord will bring you out of all your difficulties and grant you the victory you so much long for. In the end your conversion will, I am convinced, have a most salutary effect upon your father and mother and the other members of your family.

It is very gratifying to hear that you feel your own inability to do anything of yourself. It is when we feel our weakness that God makes us strong. Remember what the great Apostle of the Gentiles says, "When I am weak then am I strong. I can do all things through Christ which strengtheneth me." You say in one of your letters that you have no strength to stand on your legs. Well, whenever you are in that state look to Christ to strengthen you. Do you remember in what state Luther was the night previous to his appearance at the diet of Worms? Remember the remarkable prayer he offered on that occasion. And what do you think it was that made him come off so victoriously in the presence of that august assembly? It was nothing else but that firm reliance which he had on the promises of God. Lay hold on those promises and you will be able to remove mountains. Yours friends in Bombay are praying for you and your dear brother, and I hope the Lord will answer them in his own good time.

I think you needlessly distress yourself about your temporal wants. The dear brethren at Belgaum will, I am sure, do anything for you with much pleasure. I think immediately after your baptism you should set out for Bombay and we are all with outstretched arms ready to receive you now as a brother beloved. Mr. Nesbit, as he told you before, will be most ready to accommodate you in his house, and that will be of great advantage to you, for then you can attend all his classes at home and be present at the family worship, which, I am sure, you will consider as the greatest intellectual and spiritual treat you can ever have. However I shall write to you to-morrow fully about this and other matters, for I am determined to redeem my character and make up for my past negligencé. If my writing has any effect in soothing your troubled spirit I shall deem it no ordinary gratification. You will excuse me for having written this letter so hurriedly and incoherently. There have been so many interruptions since I com-



menced to write it. It is now my school time, and I must run to the F. Boarding School and thence to the Institution. Please remember me very kindly to your brother and assure him of my deep sympathy and love to you both. My dear wife desires me to send her kindest regards to you both.

Yours affectionately,

N. SHESHADRI.

*Bombay, Chowpati, 11th August, 1854.*

MY DEAR BABA,

My yesterday's letter was so hurriedly written that I was obliged to promise to write you again to-day. I hope the Lord has by this time made your path of duty quite plain before you. Indeed you seem to know it very well. All that you now need is strength from on high to follow out the plain dictates of your conscience and the word of God; and if you wait on God in earnest prayer and supplication that will be granted to you. He will grant you as much strength and courage as you need. Dear friend, remember you have a very soft and tender disposition, and although it is a great blessing to have such a disposition still you must be aware that that blessing may be abused as every other blessing. And you will need no sublunary strength of mind to overcome the tears and lamentations of those near and dear to you. I think the harrowing and heart-rending scenes that take place whenever a young man renounces the faith of his ancestors and embraces the Lord Jesus in the presence of all, are nearly as exact as the fiery trials of the early Christians regarding whom you have read so much. Take care, do not then give way before the strength of natural affection. Let the new man, and not the old, have victory over you. Remember Perpetua and Felicitas of Carthage and Cyril of Casarea. Both my beloved wife and myself have been praying for you. You will do well, you remember the trials and mental sufferings of Luther. It is good sometimes to be as bold as the great Reformer of Germany and Scotland were, although the world may count them as obstinate, stern, and overbearing, &c. Chalmers used to say in all matter of conscience we must not give in so much as a hairs breadth. Is not this a noble sentiment? He acted on this principle and showed its strength to his astonished—at the memorable Disruption of 1843. I trust you will be able to achieve similar deeds of Christian heroism and prove yourself greater than Alexander or Cæsar or Bonaparte.

I remain,

Yours affectionately,

NARAYAN SHESHADRI.

( ६ ) रेव० जे० टेलर साहेब यांचें पत्र  
( प्र० १६ पाहा § )

MY DEAR YOUNG FRIEND,

Your communication which was put in my hands yesterday evening at the Chapel I read afterwards with very great interest. I do indeed rejoice at the indications afforded the God in his great mercy has begun a good work in your soul and I sincerely trust it will prove a work of salvation to more members than one in your family, especially may He open the eyes of your father's understanding to perceive the precious truths of the Gospel of God's full grace through Jesus Christ, who alone is the way, the truth, and the life, and through whom alone can any sinner find acceptance with God and be made a partaker of eternal life. And may He not only apprehend what is true and have strength given to him to receive the same with faith and love in his heart and have grace imparted boldly with yourself—your brother and your wife openly to profess the same without fear or shame, and join yourselves with those who worship the living and true God and who believe in His Son Jesus Christ who came into the world to save us from our sins, to cleanse us from all unrighteousness, to purify and make us holy, to fit us for His service on earth, and to deliver us from the condemnation and misery of hell, and make us meet for the enjoyment of everlasting happiness in his kingdom of glory in heaven by His grace through the teaching of His holy word and powerful influence of His holy Spirit, whose work in our hearts alone can make us new creatures, sincere believers, and consistent Christians.

My dear friend, I shall be very happy to have some personal intercourse with you before any decided steps are taken as to the best course for you to pursue. Should your father be induced to join you it will be a great thing. Then there will not be many difficulties to encounter and contend with. Well, let us both wait on God in fervent prayer and humble hope that some great good will result by the present agitation produced in your mind, not only as it respects yourself and the members of your family, but to many around you who are in ignorance regarding the things which make for their peace, such as will give joy, in heaven among the holy angels and on earth among God's people, the followers of the Lamb of God who taketh away the sin of the world those who are true Christians.

( याच्या पुढील मजकुराचें पान गहाळ झालें. )

---

§ पृष्ठ १५५ पाहा

अंक ६

एका सन्मान्य मित्राचें पत्र

*Boodhwar Pei, Poona, 16th March, 1887.*

MY DEAR MR. BABA SAHEB,

I had to indent very largely on my memory for the following information which you require from me as regards the Paramhaunsa Mandali with which we both of us were connected.

You were attending Dr. Wilson's School and I was in the Robert Money Institution. We both of us were favourably disposed towards Christianity and our Hindu friends—most of whom were very bitterly opposed towards the Christian religion, did not approve of our conduct. They thought that if we ultimately embraced the Christian faith—the religion of the rulers of the land—we would cease loving our country and all that was great and good in the land, and instead of taking any interest in the welfare of our motherland we would be completely denationalized and love every thing that is English. They were no doubt labouring under misapprehensions. A man by embracing the Christian religion truly and sincerely loves his native land and does every thing to promote her best interests, temporal and spiritual.

Bhicoba Luxumon and Succaram Luxumon, the two brothers of Bhandari caste, the former of whom was employed as a teacher in the Marathi school connected with the Church Missionary Society and the latter who was educated in the Robert Money Institution and subsequently employed as teacher in the same school, were using their best endeavours to convince me that the Bible was full of absurdities, errors and immoralities. As I used to take infinite delight in reading books written by the most celebrated infidel writers of England and Europe, as well as those written in defence of the Christian religion, these two brothers did not succeed in converting me to their views. Both of these brothers were members of the Paramhaunsa Mandali. They in conjunction with Luxumon Shastri Hullbay, Succaram Shastri who was subsequently employed in the Marathi department of the Bombay Custom House, Bal Bhaskar Sintray who was employed in the Translator's Department of the Appellate Side of the then Supreme Court of Judicature, and Muddon Shreecrustna, Judge of the Small Causes Court, who subsequently recanted and became an orthodox Hindu and disciple of Dev. Mamlutdar, undertook the work of persuading men to join the Paramhaunsa Mandali which had already been established. If my memory does not fail me, it was in 1850 that this Mandali was started. The prime movers, Rao Bahadur Ramchander Balcrushna, Duffterdar to Mr. Spooner, Commissioner of Customs, Dr. Atmaram Pandurang, the President of

the Bombay Prarthana Samaj and Rao Bahadur Dadoba Pandurang, had under them the above named persons who went about in collecting members. Bhau Mahajan who started the Marathi weekly paper, the *Prabhakur*, never attended the meetings of the Mandali for want of moral courage, but he was its staunch advocate and sympathised with the objects the Mandali had in view. The objects were the introduction of Re-marriages of widows amongst those classes of the Hindus who were not allowed to remarry the widows, the abolition of the system of caste, and the worship of one God, the Supreme Governor and Ruler of the universe. The meetings always commenced with prayers and ended with prayers. These prayers were composed in the Marathi language. When a new member was about to be admitted he was first tried by one or two members at a particular place appointed for the occasion by their eating together bread purchased from a Portuguese bakery. The chief men were then informed that Mr. So and So had broken his caste and was willing to become a member of the Mandali. When the Mandali approved of the proposal made to them the candidate was presented at the next meeting; when questions were put to him with reference to the object of the Mandali mentioned above. When he gave his unqualified assent water was poured in his hand and he was told to throw it on the ground, which was a token of his having broken caste and other religious prejudices. To test the sincerity of the new comer, bread was cut into slices and all the members partook of the same. The blessing of God was invoked on the candidate that He should bless him and inspire him with courage to continue faithful to the Paramhaunsa Mandali. Bhicoba Luxumon officiated on such occasions.

Bal Bhaskar Sintray and Muddon Shreecrustna began to pay constant visits to my house and sound me on the subject. They tried to become very familiar with me. I could not at first fathom their motives, but I subsequently learnt that their object was that I should join the Paramhaunsa Mandali. As I had no faith in the Hindu system of caste and in the Hindu religion, I easily yielded to them, and without any hesitation joined the Mandali.

During the time that we were connected with the Paramhaunsa Mandali till the abolition of the same, we invariably argued about the necessity of particular system of religion on which the Mandali should be founded. Most of the members said that each one should follow his own religious convictions. We said, that we should have an authoritative Divine Revelation to guide us both in time and eternity. If there was a God and if there was a hereafter, it was but right and just that we should know his will. As reason and nature around us could not exactly tell us what the will of God was—though they tell us of God's power and wisdom, and how we should offer up our prayers which will be acceptable to him—we should have something like a mariner's compass to guide us in this world, by which we should be able to fight success-

fully with the numerous evils in the world. We further maintained in the midst of scorn and scoffs that authoritative revelation of the will of God was contained in the Bible of the Christians. We were laughed at by some and treated with contempt by many for agitating questions of this nature. Mr. Moroba Vinoba agreed with us, so far as the importance of having some kind of religion for the basis of the Sabha was concerned. He also maintained that Christianity was superior to all the existing religions, but he failed to see that the Christian religion was the infallible record of God's revelation to man. We proved a great bore to them, and we were subsequently quite dissatisfied when we both of us saw that they showed systematic and stolid indifference towards the all-important subject of religion, which should have formed the fundamental basis of the Paramhaunsa Mandali.

I do not know exactly who betrayed the secret of the Society. Some members of the Purbhu community, I believe, spread some reports as to what they eat and as to who the enlisted members of the Sabha are. People began making minute enquiries. This disheartened most of the members, and the attendance gradually thinned, and ultimately the Sabha became a thing of the past. Just about the time the secret of the society was betrayed, it was rumoured in our meetings that Dr. Bhau Dajee and Bhau Russol's Dadajee were about to join the Sabha, but when the Sabha was given up, they could not join.

I do not remember having seen a MS. book written by Mr. Dadoba Pandurang.

Dadoba Pandurang and Bhau Mahajan never attended the meetings,

When we were quite dissatisfied with the working of the Paramhaunsa Mandali, we hired a room in which yourself, myself and Mr. Moroba Vinoba used to meet together and hold conversations on the subject of religion, and especially on the subject of Christianity. In our meetings of the society called Satya Shodhak Mandali, after we left the Paramhaunsa Mandali I distinctly remember that we approached the foot of the throne of our heavenly King, and fervently and incessantly prayed that He might open the eyes of our understanding, and inspire us with courage to make a good confession before all men of our faith in Christ as Divine Mediator between God and man. In answer to our prayers, you at once took up the cross and embraced Christianity, and have now become a happy man.

Please excuse me for the delay.

Yours sincerely

NARAYAN RAGHUNATH NAVALKAR.

## अंक ७

माझ्या बाप्तिस्म्याची हकीकत

१ ( लंडन मिशनाच्या दसरांतून घेतलेली )

Baba Padmanjee, is a young man who has highly distinguished himself among the educated natives of the Bombay Presidency, and the author of several little works. He commenced his English studies in our English Institution. He attracted my attention, says Mr. Beynon, when but a boy, by the diligence and zeal with which he pursued his studies. After leaving Belgaum he entered the Elphinstone College, Bombay, where he continued for about a year. He then joined the Institution of the Free Church of Scotland, where he continued for some years, and became one of the most industrious and successful students. He arrived here with his parents in April last. We found him in a very interesting state of mind in reference to the interest of his own soul. He, however, hesitated as to his duty in making an open avowal of his faith in Christ on account of his wife and parents. Shortly afterwards circumstances which occurred in his family, in connection with a sermon which he heard from the parable of the marriage supper, on Sabbath evening in the Mission Chapel decided him. He was baptized on the 3rd of September before a large congregation of Europeans and Natives. His own countrymen, he addressed at the time in Marathi. The substance of the address we insert, as it will show the state of his mind and his earnest longings for the salvation of his countrymen.

MY DEAR FRIENDS AND COUNTRYMEN,

It is not my desire that you should go home without being benefited by the scene which you have witnessed this evening. Silver and gold have I none, but such as I have, I give unto you. It is my earnest desire that you should go home reflecting upon what you have seen and heard. My time is limited and I cannot say much.

You all know that I became a Christian. What do the people say about me? The whole of their clamours may be resolved into three charges against me. 1. They say that I have renounced my religion and embraced another. 2. That I am polluted and defiled, and have become an outcaste. 3 That I have left my parents. All these things are highly sinful in their opinion.

Now my friends, if you will but consider these things rightly you will find that the accusations are groundless. In the first place I beg to inform you about renouncing my own religion. There is no such thing as *my* religion and *your* religion. There is but one religion established by God. All others are no religion at all. They are merely human

inventions; they did not exist in the beginning and their existence now does not prove that they are true. It is therefore the duty of every man to examine the religion in which he was born, and to embrace that which he finds to be the true. He does not renounce his own religion, on the contrary he abandons that which was not his own and embraces that which should properly have been his own, and which he as a rational and moral being ought to possess. I have no time to demonstrate the truth of Christianity, or to compare it with the different systems of mankind. But let us touch upon the leading features of that system you profess to follow, and compare it with Christianity.

"The character of the incarnations of the Deity mentioned in the Hindu sacred books is so vile and unholy that it would debase even man. How can it honour God? Perhaps you will say that the Vedas give a true representation of the Divine character. I refer you to an article lately published in the *Dharm-ketoo* (comet), one of the leading native newspapers in Bombay. The learned editor, who is a Hindu, says that the Vedas contain conflicting opinions and doctrines. They uphold pantheism and atheism, and the whole is but a mass of confusion and meaningless absurdities. But this is not all. Suppose you want to become a follower of the Vedas, a Brahma Dnyani (one who has the knowledge of Brahma), you must divest yourself of all feeling, you must not observe any difference between right and wrong, what is holy and unholy; you must regard all things as equal. How can such a man live in society? He is utterly unfit for the performance of any duty. Can this be the character of a religion given by God? Do you think that a holy and merciful God would appoint such a religion for mankind? Christianity is not so. It reveals God as a being perfectly holy, just and good, that he hates sin and punishes sinful men.

"The second accusation is that I am polluted. But what is pollution? It does not consist in eating this thing and that thing. God has made all things for our use. The true defilement of man does not consist in what entereth into a man, but in that which cometh out of the heart, which are evil thoughts, adulteries, fornication, murders, pride, covetousness, and the like. This is the true definition of defilement, and according to this all Hindus and Brahmins should be considered as polluted. I leave this to your consideration.

"The third fault you find with me is that I am separated from my family. But this charge recoils upon Hinduism. It is the cruel and wicked system of caste which does all this. There is nothing in Hinduism calculated to persuade and convince its apostates and bring them back. Hatred, enmity, revenge, persecution and revilings are the only means it uses towards those that forsake it, not to convince them of the truth of its doctrines, but rather to make them abhor

it. The Hindu Shastras look upon one who has broken his caste as a dead man, they enjoin the performance of his obsequies. In their sight he forfeits the right of his property, and what is worse than all his natural relationships with the members of his own family are dissolved. He is no more the son of his parents, the husband of his wife, the father of his child or the brother of his sister. How wicked and cruel and unjust is such legislation, and it professes to come from God ! It is true that Christianity demands separation, and separation even from our parents. But mark the difference ? We are to forsake our parents when they come between us and God, when their commands are against God's holy law. God is our heavenly Father, and is infinitely greater than our earthly parents. It is, therefore, just and right to leave father and mother for God's sake. But a Christian does not hate his parents. He loves them more than before, he prays for their conversion, honours them as his parents, and obeys them in all their commands which are consistent with the word of God and the path of duty. I am very thankful to say that my parents have not strictly obeyed the cruel laws of the Shastras. They have been mild in their treatment of me. I have been permitted to visit them, and to partake of food in their house (in a separate apartment) ; and what has influenced them to such a course of conduct Not Hinduism. They have pursued a different course. It is, believe more or less on account of the knowledge of the truth I have been able to communicate to my father during the last two years.

"My friends, I earnestly beg of you to think of your friends. Our life is short and uncertain. The next day or hour may not be ours. Sooner or later we must all appear before the judgment seat of Christ. We cannot of ourselves work out our own salvation, for we are continually sinning. How can sweet water issue from a fountain of salt water ? Christ has wrought out a righteousness for us all. He came to this world to die for us, and to satisfy the demands of God's justice. If you believed in him, you will not only receive a full pardon of your sins, but a suitable disposition to walk righteously, a new heart to love holiness. No other religion makes these excellent provisions for us. Hinduism speaks of pardon, but knows nothing of purity, nor has it any power to impart it. A thief may be pardoned but still his propensity of stealing remains the same, and he is still called a thief. He requires a change of his nature to make him an honest man. Christianity comes forward to effect this change in your heart ; receive it and you will be happy here and hereafter."



२ ( फिं. च. मि. च्या रिपोर्टून कलकत्ता आबजरवर  
पत्रांत घेतलेली हकीकत. )

CONVERSIONS IN THE FREE CHURCH OF SCOTLAND'S  
MISSION IN BOMBAY IN 1854.—NATIVE CHURCH

The anual meeting of the Bombay Auxiliary Missionary Society of the Free Church of Scotland was held on the 19th December. The proceedings were of a very interesting character. From the Report of the missionaries, communicated on the occasion by Dr. Wilson, we make the following extract ; deferring other portions of it till another opportunity.

In connexion with this station, six individuals have been admitted into the Native Church during the past year.

The fourth addition to the Church is Mr. Baba Padmanji, one of the most distinguished and successful students and monitors who have entered the Educational Institution since its first formation. This young native gentleman, now in the twenty-third year of his age, after obtaining considerable instruction at the Government Marathi school at Belgaum, entered the English school at that place under the care of the Rev. Messrs. Taylor and Beynon of the London Missionary Society, at which he remained for about four years, acquiring the elements of English reading and of Christian and general knowledge, and during which, at his own house, he perused various tracts and portions of the Scriptures, though not unfrequently with marked feelings of hostility to their contents. In 1847, he came to Bombay for the completion and perfecting, of his education, according to the views of his father, employed in the higher native department of the engineer service of Government. In the first instance he entered the Elphinstone Institution, at which he remained for about a year, when, after residing about eight months with his father at Aden, he joined the Free General Assembly's Institution in August, 1849. At this time he was, as he states, a firm believer in the Hindu religion. From the higher classes of the School Division, he soon passed into the College Division of the Institution. He prosecuted his studies with great zeal and interest; attracted the attention of all his teachers, both European and Native, by his attention, candour, and success in the acquisition of knowledge. The lectures and meetings of the mission, and services of the Church,

he also regularly attended. His respect for the Bible increased with his knowledge of its contents and his study of the Christian evidences and afterwards clearly to perceive the instability of the foundation of popular Hinduism, with the literature of which he was well acquainted. When drawn by the force of conscience from this the current system of belief, he was hopeful that a refuge might still be left for him in the ancient Vedas or philosophical Vedanta; but expositions of their contents in periodicals and lectures and class-rooms, and the perusal of translations of some of their most important portions, convinced him that these remarkable writings, instead of having God as their author and salvation as their end, bear the most unequivocal marks of a fallible paternity, and are only the embodiments of the grossest religious error. The writings of European infidels were put into his hands by an acquaintance aware of his religious anxiety; but a perusal of them gave him no satisfaction. His intimate knowledge of the Bible enabled him to see that these works deal most unfairly with the contents of the sacred writings; and his study of the Evidences of Christianity enabled him, through the Spirit of truth and holiness, to repel their arguments and insinuations. Three Marathi pamphlets of great excellence were published by him,—two of which appeared through the Bombay Tract and Book Society,—evidently written on principles congenial with the Bible. He became anxious about his relation to God as a sinner needing the pardon of his transgressions and the renewal and sanctification of his soul. The Gospel offer, with his trust in that Saviour whom it reveals, imparted to him the Gospel hope. He became a Christian in conviction and feeling and the habit of his life. His duty of confessing Christ before men was gradually perceived by him in its imperative form. Yet, desirous of bringing his relatives with himself into the Christian Church, he paused at its portal calling them both by word and letter to follow him. Last hot season he left Bombay with his father, and joined his family at Belgaum. His feelings in regard to its members ranged between hope and fear. He had long disused heathenish ceremonies, and a call by those around him to resort to them on a particular occasion, showed him the danger of his position, as stopping short of his full profession of faith in the only living and true God and Jesus Christ whom he has sent. He enjoyed the kindest advice and sympathy of the missionaries at Belgaum. He found an endeared home in the family of the venerable Mr. Taylor. He opened a correspondence with us his teachers in Bombay,

We advised his immediate entrance into the visible Church ; and, after listening to an excellent discourse by Mr. Beynon, and witnessing a good confession before many witnesses by deed and word, he was baptized by Mr. Taylor on the 3rd September last. He has since returned to Bombay, where he has resumed his duties in the Institution, to our great delight and satisfaction. We cherish the hope that, by his rare literary attainments and devotedness to the service of God, he may be an eminent instrument of showing forth the praises of God in this benighted land.

From "The Calcutta Christian Observer."  
Vol. xxiv, No. 274, March, 1855.

---



## पुरवणी

ख्रिस्तविलीन रे. बाबा पदमनजी  
मराठी ख्रिस्ती वाङ्मयाचे जनक

( रे. नारायण वामन टिळक यांजकडून )

देवाची समक्षता आणि त्याचें सामर्थ्य अबाधितपणें व्यक्त करणारें चरित्र जिचें आहे, अशी व्यक्ति जगांत होऊन जाणें हा केवळ देवाचाच अनुग्रह समजला पाहिजे. ज्या देशांत, ज्या समाजांत अशी व्यक्ति झाली, तो समाज धन्य होय.

मनुष्याला सर्व गोष्टी समजतील, पण ईश्वराचें प्रेम आणि त्याचें सामर्थ्य साक्षात्कारावांचून समजायाचें नाहीं. नुसत्या ज्ञानाला, नुसत्या तर्काला हें अगम्य आहे. देवानेंच अवतार घेतला, त्यानें स्वतः आपल्या प्रेमाचा, आपल्या सामर्थ्याचा साक्षात्कार जगाला दाखविला, तेव्हां-पासून मात्र जगाला देव कसा आहे हें कांहींसैं कळूं लागलें. पौल, पेत्र, स्तेफन आदिकरून महात्म्यांनीं ईश्वराचा अनुग्रह म्हणजे काय हें आपल्या चरित्रावरून साक्षात् जगाला दाखविलें, तेव्हां ख्रिस्ती महामंडळाची उभारणी झाली. आकाश व पृथ्वी टळून जाईल, पण देवाचें वचन टळणार नाहीं, ह्या वाक्याचा साक्षात्कार जगाला पटवून देणारे किती तरी संतमहंत व मार्तर होऊन गेले, तेव्हां त्या महामंडळाचा इतका विस्तार झाला. विद्या, तर्क, वक्तव्य इत्यादि गुणांच्या बळावर जगाला देव जवळ करून देणारे पाहिजे तितके मिळतील, आणि ते नुसत्या ह्या गुणांच्या बळावर जितपत काम होण्यासारखे आहे, तितपत तें करितील, पण ज्यांची चरित्रें मनुष्याला साक्षात् ईश्वरापुढें नेऊन उभा करित आहेत, असे महामे रत्नांसारखे दुर्मिळ होत. असल्या महात्म्यांची चरित्रें सर्वदा स्मरणीय, सर्वथा अनुकरणीय होत.

प्रस्तुत पुस्तक ज्यानें लिहिलें आहे त्या महात्म्याचें चरित्र असेंच आहे. ह्या पुस्तकाला इंग्रजींत “आत्मचरित्र” व मराठींत नुसतें चरित्र म्हटलें आहे. पण ह्याच्या नांवाप्रमाणें हा “अरुणोदय” आहे, सूर्योदय नाहीं. रात्रीचा अंधार कमी कमी होत जावा, दिशा थोडथोड्या उजळूं

लागाव्या व त्यांतच अरुणानें उदित होऊन आतां सूर्योदय होईल असें जगाला जाहीर करावें, तसेंच ह्या अरुणोदयानें केलें आहे. रे. बाबा पदमनजी ह्यांचें जन्म १८३१ च्या मे महिन्यांत झालें, तेव्हांपासून ता० ३ सप्टेंबर १८५४ ह्या रोजी त्यांचा बाप्तिस्मा झाला, तोपर्यंतची हकीगत त्यांनीं ह्या सर्वांगसुंदर ग्रंथांत वर्णिलेली आहे. ह्यापुढची म्हणजे प्रभु येशू ख्रिस्ताच्या ठायीं त्यांचें पुनर्जन्म झाल्यानंतरची हकीगत ह्यांत दिलेली नाही, दिली असती, तर अर्थात् त्यांनीं ह्या ग्रंथाला अरुणोदय न म्हणतां अरुणोदय व सूर्योदय असें म्हटलें असतें. आपल्या इहलोकींच्या जिण्यांत देवाच्या आत्म्यानें सारा अंधकार दूर करून अरुणोदय कसा होऊं दिला हें बाबासाहेबांनीं इतकें उत्तम रीतीनें सांगितलें आहे, कीं, आतां ह्यापुढें झालेल्या सूर्योदयाचें वर्णन त्यांचें त्यांनीं न करितां इतर कोणीं तरी करणें म्हणजे बरेंच धाडसाचें काम आहे, आणि म्हणूनच आम्ही तें करण्याचा निदान आज तरी प्रयत्न करित नाही. आज आम्ही त्या अत्यंत उज्ज्वल, अत्यंत हितकर सूर्योदयाचें नुसतें दिग्दर्शन करणार आहों; म्हणजे “हा पाहा तो सूर्य !” इतकेंच म्हणून स्वस्थ बसणार आहों. ह्या निरभ्र आकाशांत झालेल्या सूर्योदयाचें दैदीप्यमान स्वरूप बाबासाहेबांच्या “अनुभवसंग्रह भाग १ व भाग २” ह्या पुस्तकांतून बरेंच दृष्टीस पडतें.

असो, अरुणोदय म्हणजे बाबासाहेबांच्या धर्मान्तराची स्वतः त्यांनींच लिहिलेली सविस्तर हकीगत. ही हकीगत वाचीत असतांना ज्या कित्येक गोष्टींनीं मन तल्लीन होऊन जातें, त्यांतली पहिली, अगदीं अग्रगण्य गोष्ट हीच दिसून येते, कीं त्यांचें मन पहिल्यापासून सत्यप्रिय व श्रद्धालु असून बुद्धिमत्तेनें आणि विद्वत्तेनें त्यांच्या आंगच्या ह्या गुणांना अधिकाधिक उदीप्त मात्र केलें आहे. ख्रिस्ती होतांना किंवा ख्रिस्ती झाल्यावर त्यांना भीति, संशय, जनलज्जा, आपण जगांतल्या सुखांस अंतरलों ह्याबद्दल विषाद ह्यांचा विटाळ क्षणमात्र होत नाही ! इतकेंच नाही, तर आपण केलें हें अगदीं योग्य केलें, ह्यांतच आपलें इहपरत्र कल्याण होणारें आहे व हेंच आपल्या सर्व आपांनीं व मित्रांनीं करावें अशी त्यांस उत्कंठा उत्पन्न होते. बेळगांवाहून निघतांना ते आपल्या आईबापांना लिहितात, कीं:—

“मी आतां आपणापासून दूर जाण्याचा वेळ आला आहे. अशा प्रसंगीं आपणास मीं चार गोष्टी सादर केल्या असतां आपण त्या कृपा करून मान्य कराव्या ह्यांत संशय नाही.

“मजविषयीं आजपर्यंत ज्या ज्या गोष्टी घडून आल्या, त्यांविषयीं जर आरंभापासून विचार केला, तर त्या सर्वांत देवाचा हात आहे व ती देवाची करणी होती, असें आपणांस दिसून येईल, हा विचार फार लांब न वाढवितां मी थोडक्यांत सांगितों. आपल्या पोटीं देवानें मला जन्म देऊन माझें लहानपणापासून संरक्षण करण्यास आपणांस शक्ति व साधनें दिलीं; व मी जेव्हां वयानें वाढत गेलों व ज्या समयीं माझ्या गुणांचा, लक्षणांचा माझ्या मनांत पाया घातला जावा, त्या समयीं देवानें आपणास असअशा ठिकाणीं फिरविलें व अशा स्थितींत ठेविलें, कीं मला तेणेंकरून वाईट व दुर्गुणी मुलांची संगति लागण्याचा प्रसंग आणिला नाही, व मी ह्यासाठीं देवाचे व आपले आभार मानतो, कीं लहानपणापासून माझ्या मनाचा कल दुर्व्यसनाकडे लागला नाही, तर ह्या गोष्टींत ईश्वराचा हात होता असें अवश्य मानिलें पाहिजे. आपल्या घरीं नाच, बैठकी व जुगार इत्यादि पूर्वी पुष्कळ चालत असत, आणि त्या वेळीं जर देवानें मला रक्षिलें नसतें, तर मी ह्यांतून कसा निभावतो ?

“पुढें माझें मन धर्माकडेस लावण्याचेंही देवानेंच आपणाकडूनच काम करविलें. हिंदुधर्माचीं पुस्तके हारिविजय इत्यादि प्राकृत ग्रंथ वाचण्याचा व संस्कृत शिकण्याचा अभ्यास करण्यास जेव्हां जेव्हां आपण मला हरदासांची ओळख वगैरे करून दिली, तेव्हां देवानें ज्या कामाकरितां पुढें माझें मन तयार करण्याचा बेत योजिला होता, त्या प्रकारास मी लागलों. मी केवढ्या भक्तीनें हिंदु धर्मग्रंथ वाचावे व कथा ऐकण्यास मीं किती आवडीनें नेहमीं जावें, हें आपणांस माहीतच असेल. प्राकृत ग्रंथ मीं किती वेळां घरांत वाचून दाखविले आहेत. ह्याप्रमाणें पुढें खोव्यापासून खऱ्याची परीक्षा करण्यास देव मला तयार करून ठेवीत होता. तर ह्या गोष्टींत ही देवाची करणी पाहिली पाहिजे.

“नंतर मी इंग्रजी शालेंत जाऊं लागल्यावर तेथें पाद्री साहेब (हेच टेलर साहेब) देवाची प्रार्थना कशी करितात, ती करून दाखविण्यास आपण मला घरीं सांगावें व म्हणावें, कीं सुकटणकरांचा मुलगा हुबेहूब

तसें ध्यान धरून तुझ्यापेक्षां चांगली करितो. ह्या सर्व गोष्टी जरी लहान दिसल्या, तरी त्यांच्या द्वारे देवच माझ्या अन्तःकरणांत माझ्या लहान-पणापासून बीज पेरीत होता, आणि जरी तें मातीबरोबर मिसळल्या-प्रमाणें दिसलें, तरी पुढें तें उगवायाचें होतें. आपण सांगितल्यावरून मी, घरांत कोणी नसलें, म्हणजे माझ्या फर्स्ट रीडिंग बुकाच्या शेवटी लिहिलेल्या लहान प्रार्थना, मेजावर तें पुस्तक ठेवून, टेल्ससाहेबांच्या बोलण्याप्रमाणें म्हणावयास लागावें. ह्या प्रकारें माझ्या मनाचा कल देवानें आपल्याकडेस फिरविण्यास माझ्या लहानपणापासूनच आरंभ केला होता. आतां आणखी पुढलीं पुष्कळ उदाहरणें सांगावीं तर विस्तार होतो. सारांश, जें काम भगवंतानें मोहरीच्या दाण्याप्रमाणें त्यांत पूर्वी लहानसें आरंभिलें होतें, त्याचा वृक्ष होईपर्यंत तें त्यानेंच आपल्या नेमलेल्या काळीं पूर्णतेस नेलें. मी जर स्वतः माझ्या बळावर हें करूं जातो, तर तें कधीं न होतें. आज तीन वर्षांपासून मी हा विचार करीत होतो, पण मला किती अडचणी दिसून येत. माझ्या मनाचा अविश्वास, लज्जा, लोकांचें भय, निंदेचें भय, छळणुकीचें भय, पैशाचा लोभ, स्वस्थपणानें व निष्काळजीनें खाण्यापिण्यास मिळतें त्या सुखाची आवड, आपणास दुःख देऊं नये, आपणास मजकरीतां लोकांत हसतील ही भीति, अशीं अनेक कारणें व अनेक अडचणी माझ्या डोळ्यांपुढें नित्य उभ्या असत. तर मी निश्चयपूर्वक व सत्य सत्य आपणांस सांगतो, कीं देवाकडून मला विश्वास, धैर्य व शक्ति मिळाल्याशिवाय माझ्यानें हें काम करवलें नाहीं. माझ्या विद्यागुरूचें शिकविणें व सांगणें ह्यावरून जर मी हें केलें असतें, तर तें केव्हांच झालें असतें, परंतु त्यांतून मला केवळ एकांनें मात्र प्रसिद्धपणें खिस्ती होण्याविषयीं सांगावें, परंतु माझ्या मनाची स्थिति अशी होती, कीं मी त्या उपदेशकाची भेट घेण्यासही चुकवाचुकव करावी, व त्यांच्या गोष्टी ऐकण्याची नावड दाखवावी. हा क्रम मी, तों व मी एकत्र होतो तोंपर्यंत चालविला; आणि आतां पाहा, कीं ज्या वेळीं व ज्या ठिकाणीं कोणी पहिला मित्र व उपदेशक व मसलत देणारा नव्हता व आपणांस वाटलें असेल, कीं येथें मी निर्भय आहे व मलाही वाटलें कीं आतां चांगली संधि येणें कठीण, अशा ठिकाणीं देवानें आपल्या अद्भुत करणीनें मला आपल्यापाशीं घेतलें, तर,



ह्याविषयी आपण खेद न मानावा. देव आपलें कार्य कोणकोणत्या साधनांनीं सिद्धीस नेतो, ह्याचा आपणांस शोध लागत नाही. तो जें करितो तें मनुष्याच्या बऱ्याकरितांच करितो.

माझ्या जाण्यापासून आपल्या कुटुंबांत आतां अव्यवस्था दिसून येते खरी, पण आपण देवावर भरंवसा ठेवावा. तो कधीही वाईट करणार नाही, ज्यांनीं त्याचा आसरा धरिला, ज्यांनीं त्याच्या आशेवरून व त्याच्यासाठीं इतकें सोसून सर्वांचा त्याग केला व त्यांत दुसऱ्यांचेही अनहित झालेंसें दिसतें, तरी त्या सर्वांचा कर्ता कोण आहे? जेव्हां परात्पर भगवान्, सर्वांचा धनी व सर्वांचा नियंता सांगतो, कीं तूं अशा मार्गानें चाल, तेव्हां त्याचा परिणाम काय होईल हा विचार न पाहतां, आपणास तसें चाललें पाहिजे. जसा वैद्य रोग्यास अमकेंच औषध खा व अमकेंच पथ्य कर म्हणून सांगतो व तो वैद्य सर्वोत्कृष्ट, जाणता व कुशल व प्रामाणिक व दयावंत व ममताळू आहे अशी आपली खातरी आहे, तर तें औषध कितीही कडू व कंटाळवाणें, व तें पथ्य कितीही कठीण व अरुचकर असलें, तरी घेतलें पाहिजे, त्याप्रमाणेंच जर देव सांगतो, कीं माझ्यासाठीं आईबाप, बायको, घरदार सर्व सोड; आणि देव अत्यंत ज्ञानी, न्यायी, परमदयाळू व आपलें सर्वस्वी कल्याण करणारा व पूर्ण प्रीतीचा आहे, असा जर आपला विश्वास आहे, तर तें करणें अवश्य आहे. “आतां इतकेंच, कीं हें सांगणें देवाचें आहे, असा प्रथम प्रमाणपूर्वक खरेपणा समजून खातरी झाली पाहिजे, मग त्याचा शेवट कसा काय करण्याचा तो देवाकडेस, त्याची काळजी त्यास त्याचा अभिमान त्यास, आपण त्यास म्हणावें, कीं हे भगवान्, तुझ्या पवित्र आज्ञेप्रमाणें मीं वर्तणूक केली, आतां सर्व गोष्टींची व्यवस्था तुजकडेस.”

ह्या गोष्टी आपण आपल्या कुटुंबाकडेस लावून पाहिल्या. नुक्ताच बासिस्मा पावून स्वजाति, स्वकुल व धर्मान्तर म्हणजे देशान्तर समजणाऱ्या आमच्या हजारों स्वदेशवांधवांच्या समजुतीप्रमाणें स्वदेश ह्यांना मुकून बसलेल्या तरुणानें आपल्या मातापितरांस लिहिलेलें हें पत्र वाचलें, म्हणजे त्या तरुणाच्या सत्यप्रियतेचें, ईश्वरावरच्या श्रद्धेचें, नीतिधैर्याचें, आणि नम्रपणाचें जितकें वर्णन करावें तितकें थोडें आहे असेंच म्हणावें लागतें नाहीं का? असला सत्पुत्र खिस्ती झाला, तरी आपल्या मातापितरांना सत्पुत्रच वाटला तर नवल

नाहीं. बाबासाहेबांच्या मातापितरांचें त्यांच्यावरचें प्रेम तीं जगांत होतीं तोपावेतो होते तसेंच होतें, ह्याचें इंगित हेंच आहे. तीं बाप्तिस्मा घेऊन ख्रिस्ती झालीं नाहींत, तरी त्यांच्या पुत्राच्या ख्रिस्तीपणाचा परिणाम त्यांच्या मनांवर घडल्यावांचून राहिला असेल असें म्हणवत नाहीं. ह्याच पत्रावरून आणखी एक विधान करितां येतें, तें हें कीं ह्या तरुणाची अन्तर्दृष्टि ईश्वराच्या दयेला केवळ वर्तमान काळापुरतीच करून ठेवीत नाहीं, तर तिला त्रिकाळव्यापिनी समजून, आपल्या स्वताच्या बाल्यावस्थेपासून पुढें शेवटपर्यंत न त्याच्याही पलीकडे तिची व्यापकता पाहत आहे ! ह्या दयेच्या व्याप्तीपुढें त्या श्रद्धान्वित दृष्टीला अल्प आणि अनल्प हा भेद दिसत नाहीं ; प्रत्येक गोष्टींत मग ती लहान असो वा मोठी असो, तिला ईश्वरी योजना दिसत आहे. आम्हीच काय ? सारें ख्रिस्ती किंवा ख्रिस्तीतर जग बाबासाहेबांना मराठी ख्रिस्ती वाङ्मयाचे जनक समजत आहे; पण ह्या महात्म्याचें माहात्म्य ह्या ग्रंथकर्तृत्वांत नाहीं; तें आहे तें ह्यांचा ईश्वराशीं जो हनोखाप्रमाणें निरंतर संयोग होता, त्यांत आहे. अशनीं, पानीं, शयनीं, ध्यानीं, मनीं, स्वप्नीं, जनीं, विजनीं त्याला ईश्वर दिसत आहे. आणि तो माझा बाप आणि मी त्याचें लेंकरूं ही भावना नव्हे, हें नातें सदैव अनुभवून ह्याचा साक्षात्कार तो तुम्हां आम्हांला पटवून देत आहे. हीच त्याच्या चरित्राची खरी मौज, खरी महती, खरी उपयुक्तता होय.

ख्रिस्ती झाल्यानंतर लौकरच बाबासाहेब पुण्यास गेले. तेथें ते सुमारे सोळा वर्षे राहिले. पुण्यासच त्यांचें पहिलें ख्रिस्ती लग्न झालें. त्यांनीं प्रस्तुत पुस्तकांत आपल्या पूर्वधर्मांतल्या पत्नीची सविस्तर हकीकत दिली आहे ( पृष्ठ ३१७—३२३ पाहा ). ह्या अज्ञान, पराधीनबुद्धि पत्नीचें स्वपतीवर निःसीम प्रेम होतें, तिच्या पतीनेंही तिनें आपणाकडे यावें म्हणून शक्य तितकें प्रयत्न केले. पण स्त्रियांचें दैवत पति असें म्हणणाऱ्या तिच्याच आत्मांनीं तिला आपल्या दैवताकडे जाऊ दिलें नाहीं. व शेवटीं सहा वर्षांनीं म्हणजे १८६० मध्ये ती त्या दैवताला सदाची मुकली ! गरीब गाय बिचारी ! वैधव्याचा अर्थ हिंदु लोकांत काय होतो, आणि त्यामुळें हिंदु स्त्रियांना कसें अशरण दुःख सोसावें लागतें, ह्याची कल्पना ज्यांना ज्यांना असेल, त्यांनाच ह्या गाईच्या मनाच्या स्थितीचा तर्क करितां येईल. बाबासाहेबांचें ख्रिस्ती लग्न झाल्यावर

१८६२ सालीं शेवटीं आईबापांच्या सक्त पाहण्यांतून सुटून ती त्यांच्या-कडे येते, व त्यांना तिचा स्वीकार करतां येत नाही ! साऱ्या अरुणोदयांत वाचनाच्याचे डोळे खळकन् भरून येण्यासारखें स्थळ जर कोठें असलें, तर हें आहे. स्वपत्नीची हकीगत सांगून झाल्यावर बाबासाहेब, खिस्ती झालेल्या तरुणांच्या स्वशुरादि आसांना थोडासा बोध करित आहेत आणि तो योग्य आहे. पण आम्हांला वाटतें, ह्या हकीगतीवरून खिस्ती तरुणांनींही बोध घेण्यासारखा आहे; तो हाच; कीं त्यांनीं आपण आपल्या पत्नीच्या ठिकाणीं आहों असें कल्पून वागावें.

पुण्यास असतांना त्यांनीं बराच काळपावेतों प्रीचर्च मिशनच्या शाळेंत शिक्षकाचें काम केलें. हें काम करित असतांनाच त्यांनीं मेजर क्वांटीच्या इंग्रजी मराठी कोशाचा संक्षेप केला. ह्या कामाला उद्देशून ते म्हणत आहेत—“जे काम माझ्या हातून होत आहे तें केवळ मला आश्चर्यकारक वाटतें, एवढेंच नव्हे तर जणू काय तें अद्भुत कृत्यच आहे असें मी समजतों. दररोज मला पुष्कळ श्रम करावे लागतात, मी फार अशक्त आहे, इंग्रजीचें माझें ज्ञान फार कोतें आहे, गुणदोषांची परीक्षा करण्याची मला फार थोडी शक्ति आहे, माझी विचारशक्ति फार अशक्त आहे, अशा प्रकारची दुर्बलता व कमतरता असून मी हें काम चालवीत आहे, मला ह्या कामांत कोणा मनुष्याचा आश्रय नाही, सर्व कांहीं मला एकट्यालाच करावें लागतें, कोणी मला साहाय्य करित नाही, कोणी मसलत देत नाही; असें असतांही ह्या कामाचें पाऊल पुढें पुढें पडत आहे, असें कां? ह्याबद्दल गर्व बाळगण्याचें कांहीं कारण आहे कीं काय? नाही; तर उलट नम्र होण्याचें पुष्कळ कारण आहे. आणि “परमेश्वर माझा मेंढपाळ आहे, मला उणें पडणार नाही” हीच माझ्या कार्यसिद्धीची किह्मी होय.” केवढा दीर्घयोग हा ! आणि त्याला अत्यंत रमणीय करून दाखविणारी नम्रता ! आणि ह्या दोन्हीला आधारभूत असा ईश्वरावरच विश्वास ! आपल्या आयुष्याचा प्रत्येक क्षण ईश्वराला वाहून बसलेला हा सद्गुण ह्या कोशाचें काम करित असतां वर्तमानपत्रांना लेख लिहीत होता, धर्मसमीक्षकांबरोबर धर्मचर्चा करित होता, व्याधिग्रस्तांच्या, मोहांत सांपडलेल्यांच्या, दुःखितांच्या भेटी घेत होता, व आपलें मुख्य काम म्हणजे अत्यंत श्रमाचें असें शिक्षकाचें काम झटून करित होता ! राक्षसी प्रकृतीनें

नव्हे, तर सदिच्छा, पूर्ण विश्वास, नियमितपणा ह्या गुणांनी त्याला इतका कार्यक्षम केले ह्यांत संशय नाही. हे कोशाचे काम चाख असतां बाबासाहेबांचे आणखी कोणकोणते व्यवहार चाख होते हे १८६१ सालच्या त्यांच्याच रोजनिशीतून घेतलेल्या एका दिवसाच्या कार्यक्रमावरून लक्षांत येण्यासारखे आहे. तो कार्यक्रम हा.-(१) कोशाचे संशोधन सुमारे तीन तास, (२) ख्रिश्चन व्हर्नाक्युलर लिटरेच्युअर सोसायटीकरितां तिसऱ्या पुस्तकाचे भाषांतर करणे, (३) हाय व्हर्नाक्युलर स्कूलच्या हिंदु शिक्षकांना शास्त्र शिक्षविणे, (४) आणखी एका रोमन क्याथलिक मुलाला शास्त्र शिक्षविणे, (५) स्वतः देवाच्या वचनाचा अभ्यास करणे, (६) तोच अभ्यास पुन्हा सायंकाळी माझ्या प्रिय पत्नीबरोबर इंग्रजी शास्त्रावरून करणे. ह्याशिवाय कार्यक्रमांत नमूद केले नाहीत असे शुभवर्तमान सांगण्याचे जितके प्रसंग आले, तितके ह्या भगवद्भक्ताने ह्याच दिवशी साधून घेतले आहेत, ते निराळेच !

१८६७ साली बाबासाहेबांची, पुणे येथील फ्रीचर्च मिशनच्या मंडळीचे पाळक म्हणून दीक्षा झाली. ह्या प्रसंगाच्या गांभीर्याला अनुलक्षून बाबासाहेब म्हणतात, “१८६७ च्या एप्रिल महिन्याच्या ७ व्या तारखेस माझी दीक्षा झाली. ह्या प्रसंगी मुंबईचे डॉ० विल्सन अध्यक्षस्थानी होते. रे० नारायण शेषाद्री, रे० स्टार्ट, रे० मॅक्फर्सन्, रे० राबर्ट जॅक्सन्, रे० मि. स्मॉल, आणि रे० एम्. रॉस ह्यांनी दीक्षेच्या कार्यक्रमांत भाग घेतला. युरोपियन् आणि हिंदी ख्रिस्ती लोक बरेच जमले. हा प्रसंग फार गंभीरपणाचा व मनोवेधक झाला. आमच्यामध्ये प्रभु उभा आहे असें मला वाटले.

“देवाने ही गोष्ट मोठ्या अद्भुत रीतीने घडवून आणली. मी १८६६ मध्ये अहमदनगरास होतो तेव्हां ही गोष्ट माझ्या ध्यानीं मनीं नव्हती. येथे येऊन मि. मॅक्फर्सन् ह्यांना पाळकाच्या कामांत मदत करायचे मला बोलावणे झाले, तेव्हां देखील माझ्या मनाला हा विचार कधी शिवला नाही; आणि जेव्हां दीक्षेपूर्वीच्या माझ्या परीक्षा जितक्या लोकर घेतां येतील तितक्या ध्याव्या, अशी मुंबईच्या प्रेस्बिटरियल विनंति करण्याचे ठरले, तेव्हां मला वाटले, की ज्याला ह्या कामाचे शिक्षण

मिळालेलं नाही, त्याच्या दीक्षेला जनरल असेंब्लीचा रुकार मिळाला बरीच वर्षे लागतील. पण मनुष्याचे मार्ग निराळे आणि ईश्वराचे मार्ग निराळे असतात. ईश्वर आपणाला कोणत्या कामासाठी पसंत करितो हे समजेपर्यंत वाट पाहावी हा माझा पक्का विचार, माझी अंशक्त प्रकृति, ह्या कामाकरितां लागणाऱ्या योग्यतेचा माझ्या ठायीं बहुतेक अभावच. माझ्या प्रिय पत्नीची पुण्यास स्थायिक होण्याबद्दल नाखुशी, ह्या गोष्टी आड असतां—माझें अन्तःकरण किंवा ज्या लोकांचा मी पाळक होणार त्यांची अंतःकरणे उत्तेजित नसतां, ईश्वरानें आपला हेतु अति विलक्षण रीतीनें सिद्धीस नेला. देवानें ज्या रीतीनें माझा बाप्तिस्मा घडवून आणिला, आणि आतां त्यानें ज्या रीतीनें माझी दीक्षा घडवून आणिली, त्या दोन्ही रीतींमध्ये बरेच साम्य आहे. माझ्या बाप्तिस्माच्या खालोखाल माझ्या धार्मिक जिण्यांतला महत्त्वाचा प्रसंग म्हणजे हा दीक्षेचाच होय. आपल्या बापाचें घर सोडण्याचें सामर्थ्य मला नव्हतें, मी घाबरून गेलें होतों, माझ्या मनाची चलविचल होत होती, मी भ्याड बनलों होतों. पुन्हा परत गेलेंच तरी मूर्तिपूजक राहून जायाचें नाहीं, अशा इराद्यानें मी त्या आदित्यवारी आपल्या बापाचें घर सोडून निघालों खरा, तरी उपासना आटपल्याबरोबर मी तुमच्या घरीं येतों हें जें वचन मी रे० जे. टेलर ह्यांस दिलें होतें तें खरें करण्याचें धैर्य मला होईना. जर त्यांनीं होऊन मला “येतोस ना” म्हटलें नसतें, तर बहुतेक मला मी तसाच परत घरीं गेलें असतों, आणि त्या एका रात्रीत माझ्या चित्तवृत्तींत कोणता फरक पडला असता हें कोण सांगेल? परंतु प्रभूनें मला “हो” म्हणण्याचें सामर्थ्य दिलें. मी काय म्हणतों ह्याचें भान मला नव्हतें. ह्या माझ्या हो म्हणण्याचे परिणाम काय होतील, ह्याच्या योगानें माझ्या जीवाच्या कसकशा परीक्षा होतील, कोणकोणतीं विघ्ने येऊन माझ्यापुढें उभी राहतील, मला किती त्रास होईल, माझा कसा छळ होईल, असले विचार माझ्या मनाला शिवले सुद्धां नाहींत. आत्म्याचा वरद हस्त त्या प्रसंगीं पूर्णपणें माझ्यावर होता, त्याची सत्ता माझ्यावर इतकी पूर्णपणें बसली होती, कीं त्या सुशील मिशनरीच्या घरीं मी बगीत बसून जायला निघालों तेव्हां मला वाटलें, कीं मी बगीत

बसलें नाही, तर हा सपक्ष देवदूतच मला त्या माझ्या सन्मान्य धर्मपित्याच्या घरी सुरक्षितपणें नेऊन पोहोचवीत आहे.

प्रस्तुत प्रसंगीही देवानें ह्याच प्रकाराची पुनरावृत्ति केली. त्या दीक्षेच्या बाबतींत माझे अंग मुळीच नव्हतें. बहुतेक साऱ्या गोष्टी माझ्या वाटच्या इतरांनीच केल्या. मला बोलावणें झालें आणि मी हो म्हटलें, इतकेंच काय तें मी केलें. मी इतकेंच उत्तर दिलें, कीं “पुष्कळ प्रार्थना करून व विचार करून मी हें आमंत्रण मान्य करितों” पण खरें पाहिलें असतां मला प्रार्थनेला आणि विचाराला तरी कितीसा काळ मिळाला? ह्या विषया-संबंधानें मी जर पुष्कळ प्रार्थना केली असली, पुष्कळ विचार केला असला, तर जळत्या झुडपाजवळ ईश्वरासमोर इस्राएलाच्या भावी धुरंधराच्या शब्दाप्रमाणेंच माझे अन्तःकरणांतले शब्द असले पाहिजेत.”

पाळकाचें काम बाबासाहेबांनीं पार दिवस केलें नाही. शिक्षक, उपदेशक, पाळक इत्यादि भिन्न भिन्न कामें त्यांच्या हातून व्हावीं व एकंदर खिस्ती सेवेचें स्वरूप अनुभवानें त्यांच्या मनांत चांगलें ठसावें ह्या हेतूनें मात्र ईश्वरानें त्यांची ह्या कामावर कांहीं काळ पावेतो योजना केली असें दिसतें. देवाच्या मनांत त्यांना मराठी खिस्ती वाङ्मयाचा जनक बनवायाचें होतें. ही पदवी ज्याला द्यावयाची, त्याला खिस्ती सेवेच्या सर्व अंगांचा अनुभव पाहिजे म्हणून देवानें त्यांच्या हातून पांच सहा वर्षें मंडळीची सेवा करविली. आपली पाळकाच्या कामावर दीक्षा झाली ही ईश्वरी योजना होय असें त्यांना वाटलें तें चुकीचें नव्हतें व पुढें त्यानें त्यांना हें काम सोडण्याची बुद्धि दिली असें म्हणणें हेंही चुकीचें नाही. १८७३ ह्या वर्षी बाबासाहेबांनीं मंडळीच्या कामाचा राजीनामा दिला व देवानें आपल्या हातांत लेखणी दिली आहे हें पक्कें ओळखून ते अप्रतिहतपणें तिचा उपयोग करूं लागले. ह्यापूर्वीच त्यांचा लिहिण्याचा उपक्रम झाला होता. इंग्रजी-मराठी शब्दकोश, मराठी-इंग्रजी शब्दकोश हीं जंगी कामें ह्यापूर्वीच पार पडलीं होती. क्रिश्चन लिटरेच्युअर सोसायटीकरितां, ट्रॅक्ट सोसायटीकरितां व केवळ आपली हौस म्हणून त्यांनीं कित्येक लहान लहान पुस्तकें लिहिलीं होती. त्यांची एकच कादंबरी “यमुनापर्यटनः” ही तर १८५६-५७ सालींच बाहेर पडली होती. “एक्यवर्षकपत्रिका”, “सत्यदीपिका” मंडळीचें काम करीत असतांनाच त्यांनीं काढल्या होत्या

तरी पण इतर कामें त्यांच्या लेखणीच्या आड येतच होती. तीं सारीं १७८३ सालीं ईश्वरानें दूर केलीं.

१८७२ सालीं बाबासाहेबांची खिस्ती पत्नी सेराबाई ह्या निवर्तल्या. पाळकाचें काम सोडून देण्याला त्यांना जीं कारणें झालीं, त्यांत ह्या गोष्टीला पहिली जागा दिली पाहिजे. घरांतली दगदग सोसून, सारा दिवस धर्मसंबंधीं किंवा वाङ्मयासंबंधीं गहन विचार करीत राहणें, व हें ओझें कमी ! म्हणून मंडळीच्या योगक्षेमाची काळजी वाहणें ! इतकें सारें करण्यासारखी त्यांची प्रकृति सुदृढ नव्हती, आणि असें असून त्यांनीं हा भार वाहिला असता, तर त्यांची गत एक ना धड भाराभर चिंच्या अशांतली झाली असती. शिवाय अपत्नीक मनुष्य कितीही चांगला असला, तरी त्याला पाळकाचें कर्तव्य पूर्णपणें करण्यास अनेक अडचणी येतातच. सारांश, त्यांनीं पाळकाचें काम सोडलें हें योग्यच केलें. असें करण्यांत त्यांनीं ईश्वराच्या योजनेला मान दिला. ह्या सुशील, धार्मिक पत्नीचें त्यांना पाळकाच्या कामांत किती आणि कसें साहाय्य होत असेल, ह्याचा काहींसा तर्क पुढें दिलेल्या त्यांच्या उद्गारांवरून करितां येईल :- “हे देवा, ह्या जगांत जो माझ्या जिवाचा आधार होता तो तूं काढून घेतलास, घाला जी आधारभूत मेढ व शक्ति होती ती तूं काढलीस. माझ्या प्रिय सेराबांचून घर किती शून्य व लेंकरें किती केविलवाणी दिसतात ! तिच्या सहवासांत मीं हीं बारा वर्षें किती सुखानें घालविलीं. आमच्या लग्नाची बोलाचाली होत असतां तुझी इच्छा जाणण्याकरितां तुझ्या प्रार्थना आम्हीं कशा केल्या हें तुला ठाऊक आहे. ज्या वेळीं आम्ही तुझें शास्त्र वाचून मनन करीत असूं तेव्हां किती गोड वाटत होतें, तो किती सुखाचा काळ होता ! आणि आमचें लग्न झाल्यावर तूं आम्हांस बहुत आशीर्वाद दिलेस. धर्मबुद्धीनें व भक्तिभावानें जो आमचा संबंध जडला, त्याचा आम्हांस कधीं पस्तावा झाला नाही. बहुत अरिष्टांपासून त्वां आम्हांस रक्षिलेंस, तूं आमचें सहाय, मार्गदर्शक, प्रकाश व जीवन होतास. दुःखांत तूं आमचें सुलभ सहाय व सुखांत तूं आमचा आनंद होतास. आतां हे प्रभू, तूं तिला आपल्याजवळ घेतलें आहेस, बहुत दिवसांच्या कठीण दुःखभोगानें तूं तिला वर नेण्याकरितां तयार केलेंस, ती मोठी शरीरयातना

भोगीत असतां, हें सर्व माझ्या बऱ्याकरितां आहे, आणि देव मला पवित्र करीत आहे आणि जेव्हां पवित्रीकरणाचें काम पुरें होईल तेव्हां ही परीक्षा पुरी होईल!" ह्या अवतरणावरून काय दिसतें? जसा पति धार्मिक, श्रद्धालु, निरंतर ईश्वराच्या समक्षतें राहणारा होता, तशीच ही पत्नी नव्हती का? आणि हिच्या हातून ह्या पाळकाचें अर्धें ओझें दूर होत नसेल का? ह्या अवतरणांतलीं मोठ्या अक्षरांनीं छापलेलीं वाक्यें ज्यांना लग्न करायचें आहे त्या खिस्ती स्त्रीपुरुषांनीं जरूर वाचावीं व ध्यानांत ठेवावीं.

बाबासाहेबांनीं इतरांसंबंधानें आपलीं कर्तव्यें देवाला स्मरून पूर्णपणें करण्याचा प्रयत्न केला, त्यांच्या खासगी आणि लौकिक जिण्यांत इतरांना पहिलें स्थल देण्यांत येत असे, तरी बाबू कालीचरण बानर्जी ह्यांच्या म्हणण्याप्रमाणें ते स्वभावानें महर्षि होते. ते स्वभावतः अन्तर्दृष्टि होते; बाहेरचीं कामें करीत असले तरी त्यांचें सारें लक्ष स्वताच्या आत्म्याकडे असे. त्यांचे अनुभवसंग्रह वाचले असतां हें सहज लक्षांत येईल, कीं त्यांचें इतकें लोकोपयोगी खिस्ती जिणें आत्मगत विचारावर अवलंबून होतें. मिशनरीचें, पाळकाचें, उपदेशकाचें किंवा शिक्षकाचें काम करीत असतां, त्या कामाच्या भरांत स्वताच्या आत्मिक स्थितीचा विसर पडण्याचा बराच संभव असतो. हें काहींच नाही, पण बाबासाहेबांच्या चरित्राचें कितीही बारकाईनें अवलोकन केलें, तरी त्यांना स्वताच्या आत्मिक स्थितीचा विसर क्षणमात्र पडल्याचें कोठें दिसून येत नाही. १८६२ पासून १८७३ पर्यंतचा त्यांचा काळ अनेक प्रकारचीं कार्यें करितांना गेला. ह्या अवधींत त्यांच्या खांद्यावर पुण्याच्या मंडळीचें अवजड जूं होतें, त्यांनीं इतक्या परिश्रमांनीं तयार केलेल्या शब्दकोशांच्या छपाईच्या कर्जाचा बोजा ते आपल्या शिरावर घेऊन बसले होते, ह्याशिवाय निरनिराळ्या प्रकारची ग्रंथरचना करण्यांत त्यांचें मन गुंतलेलें होतें, व त्या मनाला एकामागून एक प्रापंचिक चिंता ग्रस्त करीत होत्या; ह्याप्रमाणें अनेक कार्यांनीं आणि अनेक चिंतांनीं काहूर केल्यामुळें किती लोकांचे जीव वारा पिऊन देवापासून दूर दूर भडकले आहेत! पण बाबासाहेबांचें तसें झालें नाही. आतां आपलें तसें होतें, असें वाटले पुरे कीं ते लगलेच संबोधन पावतात. कारण, त्यांना मधून मधून आत्म-



परीक्षण करण्याची सवय होती. एकदां ह्याप्रमाणें आत्मपरीक्षण करीत असतां ते म्हणत आहेत, “ माझी आत्मिक स्थिति कशी आहे ! मी अंधारांत चालत आहे, देवानें आपला मुखप्रकाश मजपासून लपविला आहे. मी यंत्राप्रमाणें झालें आहे. मी शाख वाचतो, प्रार्थना करतो, उपदेश करतो, परंतु तें सर्व ओंठाचें काम आहे, त्याचा माझ्या अंतःकरणाला कांहीं स्पर्श होत नाही. जसा बेशुद्ध मनुष्य रस्त्यांत चालतो तसा मी आहे. ” “ ज्यांस न्यायीपणाची भूक व तहान लागली आहे ते धन्य, कारण कीं ते तृप्त होतील. ” §

१८७१ सालीं पुण्यास इन्फुएंझा ज्वराची सांथ येऊन ख्रिस्ती मंडळींत बरेच लोक आजारी पडले. त्या प्रसंगीं ह्या लोकांच्या ह्या भक्तिशील, प्रेमळ पाळकानें एकान्तांत त्यांच्याकरितां केलेल्या प्रार्थनांतून एक प्रार्थना आपल्या रोजनिशींत लिहून ठेविली आहे, ती इतकी विचारणीय, इतकी हृदयद्रावक आहे, कीं ती येथें दिल्यावांचून आमच्यानें राहवत नाही. ती प्रार्थना ही :- “ हे देवा, आम्हांवर दया कर व न्याय करीत असतांना दया आठीव. तूं न्यायी आहेस व आम्ही तुझ्या दृष्टींत अन्यायी आहों. आम्हीं अपराध केला आहे आणि आमच्या पापाकडून तुला राग आणिला आहे. आमचा आळस, स्वार्थीपणा, आमचीं भांडणें, आमचा गर्व, आमची जगाची आवड, परमार्थाविषयीं आमची शिथिलता, ह्या सर्वांचा विचार केला असतां आमचा सत्यानाश झाला नाही हेंच मोठें आश्चर्य आहे. हे प्रभू, मी आपलीं पापें पदरीं घेतों, मी तुझे लेकरूं, मंडळींचा पाळक, कुटुंबांत नवरा व बाप, लोकांचा भाऊ, मित्र व शेजारी ह्या सर्व नात्यांनीं माझीं पापें झालीं आहेत, आणि जीं कर्तव्ये मीं करावयाचीं सोडिलीं, तीं सर्व कबूल करितों. मला नम्र, पवित्र, उद्योगी, दयाळू, विचारवंत व ज्ञानी असें कर, आमच्या रोगी लेकरांवरही दया करून त्यांस बरें कर, ह्या ऋतूंत जे तुझे लोक रोगी आहेत, त्यांस निरोगी कर व त्यांच्याजवळ ऐस. त्यांस पारमार्थिक बुद्धि दे. प्रभु येशू आपल्या लोकांस जी शांति देतो तिचा ते उपभोग घेवोत, ते एकमेकांच्या अपराधांची क्षमा करून प्रीतीनें व एकचित्तानें राहोत. त्यांच्यामध्ये जो मळ आहे तो काढून टाक आणि त्यांचीं अन्तःकरणें शुद्ध कर; ह्या संकटांतून त्यांस सर्व प्रकारचीं सत्कर्में करायास

§ बायबल ( नवा करार ) मत्तय ५:६

सिद्ध कर, माझा सदा वंद्य तारणारा प्रभु येशू ह्याच्या नांवामुळे ही प्रार्थना ऐक. ”

पाळकपणाचें काम सोडल्यावर नऊ वर्षे बाबासाहेब केवळ लेखणीच्या बळावर स्वतंत्रपणें आपलें आणि आपल्या कुटुंबाचें चालवीत होते. ह्या काळांत त्यांना अनेक वेळां अडचणींत पडावें लागलें. तथापि त्यांचा अडचणी त्यांच्या आत्मिक वाढील कारणीभूत झाल्या. द्रव्यसंपादन, द्रव्याचा व्यय व ऋण ह्यासंबंधानें ते आपले अनुभव हे असे लिहून ठेवीत आहेत :- “द्रव्यसंपादनार्थ मीं मोठ्या कसोशीनें यत्न केला नाहीं. माझ्या प्राप्तीचा आरंभ फार थोडा असून ती हळू हळू वाढत गेली. तथापि ज्यास धनवान् म्हणतात, त्यांच्या वर्गांत मी बसलों नाहीं. जेव्हां मला कुटुंब नव्हतें, तेव्हां देवानें मला चरितार्थापुरतें द्रव्य दिलें, आणि जेव्हां मी कुटुंबवत्सल झालों, तेव्हांही त्यानें मला कांहीं उणें पडूं दिलें नाहीं. प्रभूची सेवा करण्याकरितां जो मार्ग मीं अवलंबिला होता, तो सोडून बहुत धनप्राप्तीचा मार्ग स्वीकारण्याविषयीं मला प्रसंग व मोह प्राप्त झाले. तथापि त्यांस वश झालों नाहीं, आणि तेणेंकरून माझें कांहीं विशेष अनहित झालें असें नाहीं. कधीं कधीं मला पैशाची तूट येई खरी, तरी कर्ज न काढण्याचा जो मीं सुनिश्चय केला होता, त्याप्रमाणें चालण्यास देवानें मला शक्ति दिली; असेंच बहुत वर्षांपासून मीं दुसऱ्यापार्शीं याचना करण्याचेंही सोडून देऊन सर्व भार प्रभूवर टाकण्याचा निर्धार केला व त्याप्रमाणें मला प्रभूच्या कृपेचा अनुभव होत गेला. त्यानें फार चमत्कारिक रीतीनें माझ्या व माझ्या कुटुंबाच्या गरजा पुरविल्या, मागितल्यावांचून माझ्या मित्रांनीं मला वारंवार साद्य केलें.

“द्रव्यसंचयाविषयीं मीं एक नेम धरिला होता कीं, आपल्या नित्य, नैमित्तिक कर्तव्यासंबंधीं खर्च करून जें कांहीं उरेल तें मात्र संचयास टाकावें.

“द्रव्यसंचय करण्यापेक्षां त्याचा सव्य करण्यांत व ज्याचें मीं कांहीं लागत असें तें देण्यांत मला विशेष आनंद वाटत असे.

“गरिबींत असणें हें पाप आहे अथवा श्रीमंत लोकांवर ईश्वराची विशेष दया आहे असें मी कधीं समजत नसें. जेव्हां मी गरिबींत असें तेव्हां प्रभू येशूच्या स्थितीची मला आठवण होई. तो धनवान् असून आम्हां-

करितां गरीब झाला; आणि जेव्हां माझ्यापाशीं चार पैसे असत तेव्हां “ नीच होणें हें मला कळलें, आणि पुष्कळ असणेंही मला कळलें. हरएक प्रसंगीं व सर्वांमध्ये तूत असण्यास व भुकेला असण्यास आणि समृद्ध होण्यास असा मी पूर्ण शिकलों, ” § हा जो पौलसाचा अनुभव तो माझाही अनुभव आहे असें वाटून मला आनंद होई, मी खिस्ती झाल्यानंतर मला मोठा पगार व बढतीची जागा मिळेल असें माझ्या कित्येक खिस्ती व अखिस्ती मित्रांस व नातलग्नांस वाटे व त्याविषयीं ते मला बोलूनही दाखवीत. परंतु त्यावरून माझ्या ठायीं तसा विचार आला नाही. एकंदरीनें पगाराच्या व धनिकपणाच्या संबंधानें पाहिलें असतां संसाराच्या गोष्टींत देखील “ रम्य ठिकाणीं मला विभाग पडला आहे ” असें मला वाटावें.

“ डामडौल दाखविण्याकरितां व नांवलौकिक मितळविण्याकरितां व अब्रू राखण्याकरितां व ऐषआरामाकरितां कर्ज काढणें ह्यांत पाप आहे असें मला वाटूं लागलें, तसेंच आपल्या शक्तीपलीकडे खर्च करून काढलेलें कर्ज देण्यास सामर्थ्य नसून ऋणकरी होणें ह्यांतही पाप आहे अशी माझी समजूत झाली, आणि पुढें असा अनुभव आला कीं अगत्याच्या कामासाठीं कर्ज न काढतां ईश्वरावर भरंवसा ठेवल्यानें ईश्वर साहाय्य करितो.

“ मला अडचणीच्या वेळीं दुसऱ्यापाशीं याचना करण्याचीही संवय होती, तिजपासूनही ईश्वरकृपेनें मी मुक्त झालों इतकेंच नाही, तर अशा प्रकारचें साहाय्य दुसऱ्यास करण्यास मला शक्ति मिळाली. ” वाढता संसार, वाढती महागाई, प्रभूची सेवा सोडून इतर प्रामाणिकपणाच्या मार्गांनीं द्रव्य संपादन करण्याचें अंगीं पूर्ण सामर्थ्य, इतक्या गोष्टी हजर असतां गरिबींतच आनंद मानून प्रभूची सेवा करणारे असे महात्मे आजकाल कितीसे सांपडतील ? आणि त्यांत पुन्हा “ जो तुजपाशीं उसनें मागतो त्याला पाठमोरा होऊं नको ” ह्या प्रभुवाक्याला मान देऊन घस सोसणारे कितीसे निघतील ? ( अनुभवसंग्रह भाग १, पृष्ठ ९, परिच्छेद २ पाहा ).

२. बाबा पदमनजी म्हणजे मराठी खिस्ती सारस्वताचे जनक होत. त्यांच्या हातून बनलेली मराठी पुस्तके वजा केलीं, तर आज मराठी खिस्ती वाङ्मय असून नसल्यासारखें होईल. खिस्ती महामंडळाच्या इतिहासाकडे पाहिलें असतां, आपणास सहज दिसून येतें, कीं आपल्या राज्याच्या विशिष्ट

§ बायबल ( नवा करार ) फिलिपें. ४ : १२

सेवेकरितां परमेश्वरानें वेळोवेळीं विशिष्ट व्यक्ति उभ्या केल्या आहेत. ह्यांतलीच बाबासाहेब ही व्यक्ति होय. ह्या व्यक्तीकडे देवानें सोंपविलेलें विशिष्ट कार्य म्हणजे मराठी ख्रिस्ती वाङ्मय. ह्या कार्याकरितां देवानेंच त्यांस निवडिलें होतें असें म्हणण्यास पहिला आधार त्यांच्या कामाचें परिमाण व प्रतिभा ह्यांचा. त्यांनीं एकट्यांनीं लिहिलेलीं लहान मोठी पुस्तकें शंभरांवर आहेत ! ह्यांत त्यांच्या वर्तमानपत्रांतून प्रसिद्ध झालेल्या लेखांचा समावेश केला तर हें वाङ्मय कसें एखाद्या डोंगरासारखें दिसू लागतें ! ह्या वाङ्मयाच्या ठायीं प्रतिभाही तशीच विलक्षण आहे. त्यांचा “अरुणोदय,” “अनुभवसंग्रह,” “ज्ञाननीतिबोधसंग्रह,” व “हिंदु धर्माचें स्वरूप” ह्या ग्रंथांचें मनापासून परिशीलन करणारा मनुष्य ख्रिस्ताचा झाल्यावांचून राहणार नाही. मग तो बाप्तिस्मा घेवो किंवा जनमीतीस्तव गुप्तपणें ख्रिस्तभक्त राहो. त्यांच्या लेखांनीं ज्यांचें लक्ष प्रभु येशूकडे लागलें व पुढें जे ख्रिस्ती झाले, असे शेंकडों लोक आहेत ! ह्यांपैकीं एकाचें ख्रिस्ती होण्यापूर्वीं त्यांना एक पत्र गेलें होतें, तें वाचण्यासारखें आहे. ह्या पत्राविषयीं बाबासाहेब म्हणतात “काहीं दिवसांमार्गे एका अनोळखी विद्वान् पंडिताकडून मला पत्र आलें ; त्यांत असें लिहिलें होतें कीं, त्यानें माझें अरुणोदय पुस्तक व दुसरी पुस्तकें वाचिलीं. त्यांविषयीं त्यानें असें दर्शविलें आहे कीं, ह्या पुस्तकांत शब्दलालित्य किंवा अलंकार किंवा शास्त्रदृष्ट्यां कोणता विशेष गुण नसूनही मला हीं शेंकडों वेळां पुनः पुन्हा वाचावीं असें वाटलें. ह्यांत खरा कळवळा, खरी भक्ति, साधेपणा व निरीच्छता आहे. आपलें आत्मचरित्र मी सहाव्या खेपेस वाचीत आहे.” हा गृहस्थ § ता० १० फेब्रुवारी १८९५ रोजीं म्हणजे हें पत्र लिहिल्यानंतर अकरा महिन्यांनीं मुंबईस बाप्तिस्मा घेऊन प्रसिद्धपणें ख्रिस्तशिष्य झाला. ईश्वरी योजनेवांचून व ईश्वरी कृपेवांचून एखाद्या अद्वितीय पंडिताच्याही लेखणींत इतकी प्रतिभा असणें शक्य नाही. बाबासाहेबांचे ग्रंथ वाचीत असतां त्यांच्या स्वताच्या अनेक गुणांच्या फार पलीकडे, म्हणजे त्यांच्या ह्यातांत लेखणी देणाऱ्या परमेश्वराकडे वाचकाचें लक्ष गेल्यावांचून राहत नाही. हीच त्यांच्या निवडणुकीची पहिली मोठी साक्ष होय.

दुसरी साक्ष ही, कीं त्यांना लिहिण्याची इतकी हौस असूनही त्यांनीं “देवा, मला हेंच काम दे,” असें देवाजवळ कधीं मागितलें नाही.

§ ह्या पुरवणीचे लेखक रेव्ह. ना. वा. टिळक

टॅक्ट सोसायटी व बायबल सोसायटी ह्या संस्थांकडून त्यांना हे काम मिळाले त्याला उद्देशून तेच म्हणत आहेत, कीं — “मला काम मिळवें म्हणून मी दोन दिवसांमार्गे देवाची प्रार्थना केली; परंतु तें कोठून मिळेल हें मला अगदीं ठाऊक नव्हतें. त्याच दिवशीं संध्याकाळीं टॅक्ट सोसायटी व बायबल सोसायटी ह्यांच्या दोन सेक्रेटरींकडून मला कामाविषयीं दुसंयुक्त पत्र आलें. हें काम मीं पत्करावें किंवा नाहीं ह्याविषयीं हे प्रभू, तूं मला वाट दाखीव.” ह्यावरून उघड होत नाहीं का, कीं त्यांनीं हें काम पत्करण्यांत आपली इच्छा एके बाजूला ठेवून ईश्वराच्या इच्छेला मान दिला असें ?

१८७७ मध्ये बाबासाहेबांनीं बायबल सोसायटीच्या आणि ट्राक्ट सोसायटीच्या संपादकाचें काम पत्कारिलें. पहिल्या संस्थेकरितां त्यांचें काम मराठी बायबल किंवा त्याचे भाग छापण्यांत येत असतां त्यांचीं घुफें पाहाणें व छपाईचें काम व्यवस्थित करून घेणें हें होतें. ह्याशिवाय सध्या आपल्याला विषयानुक्रमानें मथळे दिलेले मराठी बायबल मिळतें, तें त्यांनींच तयार केलें आहे. ह्या सोसायटीची एक ट्रान्सलेशन कमिटी आहे, तिचेही हे एक मॅबर होते. त्यांनीं हें काम इतकें मन लावून केलें, त्यांत त्यांना इतकें यश आलें, कीं थोड्या वर्षांपूर्वीं त्यांच्या घ्यानीं मनीं नसतां, अगर कोणी फारशी शिफारस केली नसतां ब्रिटिश जेण्ड फारेन बायबल सोसायटीनें त्यांना आपल्या कमिटीचे आनररी फारेन मॅबर करून त्यांचा बहुमान केला. ह्या प्रसंगाला अनुलक्षून ते म्हणत आहेत, “मी पूर्ण कृतज्ञताबुद्धीनें प्रभूचें चांगुलपण नमूद करून ठेवितों. त्यानें जें काम मला दिलें, तें करायाला मला सामर्थ्य पुरविलें. हें काम करित असतां मला माझ्या उजव्या हाताप्रमाणें होणारी माझी प्रिय कन्या एस्तेर, हिला त्यानें सुरक्षित ठेविलें आहे, म्हणून मी त्याचे उपकार मानतो. जुन्या कराराचें संशोधन करण्याच्या कामीं आम्हीं दोघांनीं फार परिश्रम केले आहेत, आमची परिस्थिति इतकी प्रतिकूल आहे, तरी आम्हांला हें काम आनंददायीच वाटत आलें आहे.” बाबासाहेबांचें तिसरें कुटुंब १८९० च्या आगस्ट महिन्यांत परलोकवासी झालें, तेव्हांपासून त्यांना तळहातावरच्या फोडाप्रमाणें जपणारी, त्यांची दृष्टि मंद झाली असतां त्यांना मूर्तिमंत दृष्टीच्या ठिकाणीं होऊन त्यांच्या हातून शेवटच्या दिवसापर्यंत शास्त्रसंशोधनाचें, ग्रंथरचनेचें व इतर लेख लिहिण्याचें काम करून घेणारी,

त्यांची खरी, खरी, खरी आधारयष्टि त्यांची कन्या मिस एस्तेर पदमनजी ही झाली. हिने आपल्या ऐहिक पित्याची जी एकनिष्ठपणे सेवा केली आहे तिचे खरे स्वरूप, खरे मोठे हिचा व आपला सर्वांचा स्वर्गीय पिता मात्र करायला समर्थ आहे !

बाबासाहेबांनी बायबल सोसायटीच्या व ट्रॅक्ट सोसायटीच्या एडिटरचे काम २५ वर्षे केले. १९०२ सालच्या जून महिन्यांत त्यांना ह्या संस्थांकडून पेनशन देण्यांत आले. ह्या वेळेस त्यांचे वय ७१ वर्षांचे होते, शिवाय त्यांची दृष्टि अत्यंत दुर्बल झाली होती. अशा प्रसंगी त्यांनी केलेली सेवा ध्यानांत आणून ह्या दोन संस्थांनी त्यांना निश्चित विश्रान्ति मिळावी म्हणून जी ही योजना केली ती योग्यच केली. बाबासाहेब स्वतः ह्या योजनेविषयी काय म्हणत आहेत हे आपण पाहू या. ते म्हणतात, “बैबल सोसायटीने जून महिन्यापासून मला पेनशन देण्याचे ठरविले, ह्या वेतनांत ट्रॅक्ट सोसायटीची कांही भर आहे. शिवाय बैबल सोसायटीस जेव्हा कारण पडेल तेव्हा रिविजन कमेटीत मला बोलावणे होईल. त्याबद्दल मला कांही मिळणार अशी व्यवस्था केली आहे. आतां माझे वय ७१ वर्षांचे आहे. ह्या वयांत थोडक्यांसच पेनशन मिळते म्हणजे थोडेच लोक इतके वय होईपर्यंत पगारी चाकरी करितात. परमेश्वराने मजवर दया करून मला एथवर आणून पोहचविले म्हणून त्याचे उपकार मानितो. त्याची सेवा करण्याची माझी लायकी नाही; त्याने मला ममतेने वागवून घेतले. त्याचे नाम सुवर्दित असो. मी द्रव्यसंग्रहाकरितां शटलें नाही, जे कांही अल्प द्रव्य माझ्यापाशी आहे ते त्याचेच आहे, त्याचा मी दुरुपयोग करणार नाही, त्याला माझ्या सर्व गरजा व अडचणी ठाऊक आहेत; सर्व कांही तो पुरवील. वृद्धापकाळांत मी तुला सोडणार नाही, असे त्याचे वचन त्याच्या भक्तांस आहे; मी त्याचा भक्त आहे. मी अन्य देवाची सेवा केली नाही. जेव्हापासून मला प्रभु येशू गुरु भेटला तेव्हापासून परमेश्वर जो यहोवा देव त्याचीच सेवा त्या प्रिय सद्गुरूच्या द्वारे मी करित आहे; तेणेकरून मला सुख, शांति व समाधान आहे. ह्या ४८ वर्षांत बहुत दुःखे व अनेक संकटे मजवर आली, तरी प्रिय प्रभूने मला सांभाळिले; आतां माझे ऐहिक आयुष्य संपण्याची वेळ

जसजशी जवळ येत आहे तशतशी मला अनंतकालिक आयुष्याची आशा लागत चालली आहे. मी प्रभूजवळ जाण्यास उत्कंठित आहे, तरी एथेही राहून त्याची सेवा करण्याची माझी इच्छा आहे. ह्या देशांत त्याची मंडळी वाढावी, त्याच्या राज्याचा प्रसार व्हावा, ह्या कार्मीं माझ्याने जेवढे करवेल तेवढे करण्यास मी झटत जाईन. ह्यांतच माझ्या प्रिय देशाचें खरें कल्याण आहे, अशी माझी पूर्ण खात्री आहे.”

अक्षरशः खरें ! बाबासाहेबांनीं देहविसर्जन करीपर्यंत केवळ हीच देशसेवा केली. ते एकनिष्ठ स्वाराज्यसैनिक होते. त्यांच्या लेखणीनें जें कार्य केलें आहे, पेनशन मिळाल्यावर, वृद्धापकाळीं, सारा देह शिथिल झाला असतां, दृष्टि निरुपयोगी झाली असतां, जें कार्य केलें आहे तें सुद्धा आश्चर्य वाटण्यासारखें, हा मराठी खिस्ती वाङ्मयाचा जनक, ह्या वाङ्मयाची सेवा करीत असतां वारला नाहीं ! देहातीत होऊन स्वर्गवासी झाला... एकेचाळिसाव्या गीताच्या पहिल्या वाक्याचें संशोधन करीत असतां ह्याचें देहविसर्जन झालें, म्हणजे इहलोक सोडीत असतांना त्याचें अन्तःकरण खिस्ती बंधुप्रेमानें निर्भर झालेलें होतें, त्याची लेखणी-देवाची सेवा करीत होती !

असल्या सत्पुरुषाच्या चरित्रावरून किती तरी महत्त्वाचा बोध घेण्यासारखा आहे. हिंदू होते तेव्हां किंवा पुढें खिस्ती झाल्यावर हा ईश्वरभक्त पुरा पुरा सत्यानुयायी होता. आपणांस जें खरें दिसतें तें प्रत्यक्ष प्राणापेक्षां अधिक मानून चालायाचे हा ह्याचा कृतसंकल्प असे. बाबासाहेबांच्या चरित्राचा वरवर अभ्यास करा किंवा अगदीं सूक्ष्म दृष्टीनें करा, ते “बोले तैसा चाले । त्याचीं वंदावीं पाउलें.” ह्या दुर्मिळ वर्गांतले होते हें कबूल करावें लागतेंच. त्यांची धर्मश्रद्धा, ईश्वरावरचा लेंकरासारखा भाव, त्यांना येणारा असत्याचा, दांभिकपणाचा त्वेष, त्यांचें खिस्ती बंधुप्रेम, त्यांची स्वाराज्यसेवेची उत्कंठा इत्यादि गुण अशांतले होते, कीं ते त्यांच्या शत्रूंनासुद्धां कबूल करावे लागत व शेवटपर्यंत कबूल करावे लागतील.

ते गेले, ता. २९ आगस्ट १९०६ रोजीं प्रभूमर्त्यें विलीन झाले, तरी ते हयातच आहेत ! त्यांच्या सहवासानें, उपदेशानें किंवा त्यांच्या विजयशालिनी लेखणीच्या प्रभावानें खिस्ती झालेले व खिस्ती झालेल्यांचे

आत्मिक रीत्या परिशुद्ध झालेले लोक थोडे नाहीत, हीं सारीं त्यांचीं चालतीं बोलतीं स्मारकें आहेत; आणि त्यांच्या लेखणीनें पसरून दिलेला वाङ्मयाचा सागर ! ह्याला तर निरंतर भरतीच येत राहणार ! ज्या परमेश्वरानें आपल्या हिंदी खिस्ती मंडळीच्या अभिवृद्धीकरितां हें नररत्न निवडून घेतलें, याचें नाम सुवंदित असो.



## दार्शिका

अग्निहोत्री, विठ्ठल सखाराम	१२३	एल्फिन्स्टन इन्स्टिट्यूशन	२२५
अनुभवसंग्रह, भाग १ व २	२३४, २४४	एल्फिन्स्टन कॉलेज	२२६
	२४८	एल्फिन्स्टन स्कूल	५१
अनुष्ठान	३४	ऐक्यवर्धक पत्रिका	२४२
अजगरणी, शिवलिंगाप्पा	१८०	ओरिएण्टल लिथ्वन स्पेक्टेटर	प्रस्ता. ८
अपया, मि.	२२०	करमरकर, डॉ. गुरुबाई	१८०
अंब्रोली मिशनगृह	८३, ९०	करमरकर, बासुदेव भिकाजी	२०१
अंब्रोली चर्च	११४	करमरकर, रे. विष्णु भास्कर	१८०
अंमलवर्जक सभा	२१२	करमरकर, रे. सुमंतराव विष्णु	प्रस्ता. ८, १८०
अमेरिकन मिशन छापखाना	८७	कलकत्ता लिथ्वन ऑब्जर्वर	२३१
अमेरिकन मिशन भोजनालय	९०	कल्याणोन्नायक मंडळी	७८
अमृत बाबाजी	५१	कानविदे, भवानी विश्वनाथ	५३
अरुणोदय	२४७, २४८	काशीनाथ विश्वनाथ	११२
अश्वमेध कथाकल्पतरु	३२	कासम महंमदजी, रे.	प्रस्ता. ८, २०३
असतखान (पीर)	४१	काळबादेवी (मुंबई)	५२, ६३
अॅक्स, रे. रॉबर्ट	२४०	कुटुंब-सुधारणा	१२२
अॅलन, रे. डॉ.	८७	कुसुंदवाडकर, श्रीमंत	१८५
आगलावे, माधवराव विश्वनाथ	६३	केनडी, जनरल वान्स	१२७
आत्माराम पांडुरंग, डॉ.	५३, ९६, ११९	केशव सखाराम	११३
	२२३	कोल्हटकर, महादेवशास्त्री	५१-५२
आत्मारामपंत व. मृत्युशिपाई		क्यांड़ी, मेजर	२३९
( १८५४ )	१७३	क्यांड़ी इंग्रजी-मराठी डिक्शनरी	२२
आथेन्स	१४	क्रिटिकल रिव्यू	२०८
आदन (एडन)	१४, ५६-६१, ६३,	खरे, तात्या	२३
	१३८, १४५, ३११, २२९	खरे, रावजी	२३
आपाजी राव	१८, १९, १२६	गिवन, मि.	२०८
आबट, रे. जे. ई.	प्रस्ता. ११, ११२	गुरुचरित्र, श्री -	३२, ५४
इंदुप्रकाश	१९६	गोविंदजी नारायण	१०२, १२६, १३६,
इनविगरिटी (कलेक्टर)	१५०		१४१
इसायनीति	१०	ग्रॅन्ट मेडिकल कॉलेज	११४, ११८
एटकिन, रेव्ह.	१००	ग्रीन, प्रोफेसर	२०१

छत्रे, सदाशिव काशीनाथ	१२	धाकजी दादाजी	६९
जन्मपत्रिका	३५	धाकलेश्वर	६९
जनार्दन रामचंद्रजी	१९०	धूमकेतू	१३५, १६४, १७०, १७३,
जर्विस, कर्नल टी. बी.	२		२०४, २१०, २१९, २२७
जहागिरदार, भुर्जगराव	२३	नवरंगे; बाबाजी	५४
जागती ज्योति	१०	नवरोजी, डॉ. दादाभाई	५१-५२
जानसन : इंग्लिश डिक्शनरी	२२-२३	नवरोजी, रे. धनजीभाई	१७६, १८३
जामेकर, प्रो. बाळगंगाधर शास्त्री	११-१२	नवलकर, नारायण रघुनाथ प्रस्ता.	८, २२५
जिनसीवाले, प्रोफेसर	१४९	नारायणराव माणिकजी	प्रस्ता. ६, ५
जोशी, बाळा गोपाळ		निबंधमाला	१२२
जॅक्सन, रे. हेन्री	८१	नेटिव्ह मिशनरी असोसिएशन	११४
टॉमस पेन	२०१, २०८	नेसबिट, रे. रॉबर्ट	६६, ८४, ९१;
टिळक, रे. नारायण वामन	२३३		१०९, ११४, ११७, ११९, १३७,
टेलर, रे. जोसेफ	१७-१९, २१-२२,		१३९, १४१-१४२, १५०, १६२,
	२५-२७, ५१, ७४, १२२, १५३,		१७०, १८३, २१४, २२०
	१५५-१५८, १६३, १६७, १६९,	नेसबिट प्राइझ	१२३
	१७१-१७२, १७८-१७९, १८१,	न्यूज ऑव् दि चर्चेंस	१४१
	२०९, २१६-२१७, २२०, २२२,	पद्मनजी, एस्तेर	२४९-२५०
	२२९-२३०, २३५-२३६, २४१	पद्मनजी, माणिकजी	२, १४५, २११
टेलर, मिसेस. जे.	१८१	पंचांग	३४
टेंपरन्स रिपोझिटरी	८७	पंचोपाख्यान	१०
ठाकुरद्वार (मुंबई)	१९६	पंढरीमाहात्म्य	३२
डिक्कुन्हा, विन्सेन्ट	८५, १३६	परमहंस मेढळी	७८, ९४, ९५, १००,
त्रिमळराव व्यंकटेश	१२६		१०६, १५०, २०१, २०८,
त्रिंबक	१८८		२२३-२२५
दक्षिणा प्राइझ कमिटी	७८, १२२	पारसनाथाचें देऊळ	४४
दादाजी, भाऊ रुसोल	२२५	प्रांडवप्रताप	१५, ३२, २०७
दादोबा पांडुरंग, रावबहादूर	५३, ९६,	पितळे, रावसाहेब गणपत मोरोबा	१९०
	९९, २०१, २२४-२२५	पेटन, रे. विल्यम	८१
दादोबांचें व्याकरण	११	पेशवे, भाईशेट	१
दाविदाचीं गीतें	१११, १५१	प्रभाकर	५०, ८७, ८९, १२३, १२५,
दांडेकर, मोरभट	१२५-१२६		१९३, १९४, २०६, २१३, २२४
देवीकवच	३३	प्रार्थना समाज	२२४
देशमुख, गोपाळ हरि	८७	फडके, गंगाधर शास्त्री	९९

फेअरबैंक, रे. डॉ. ई.	८७	बोरोवंदर (मुंबई)	४९
फेर, मेजर जनरल सर रॉबर्ट	१५४, १६३	बोयन, रे, जॉर्ज	प्रस्ता. ११-१२
फ्रीचर्च इन्स्टिट्यूशन	६३-६४, ६६-६७, ७८, ८०, २२६	बॉम्बे टेम्परन्स युनिअन	८७
फ्रीचर्च भजनालय	११७	बॉम्बे ट्रैक्ट ऐण्ड बुक सोसायटी	१२२, १७३, २३०, २४९-२५०
फ्रीचर्च विद्यालय	८१-८४, ९२, ९७, १०४, १०९, १११, ११३, ११८-११९, १३६, १३८, १४४, १४९	ब्रह्मदेव	३६
फ्रीथिंक्स मैगॅझीन	२०८	भक्तलीलामृत	५४
बेंटर, रे. जेम्स	११९, १४८	भक्तविजय	३२, ५४, २०७
बर्डजड, जस्टीस	१७९	भवानसिंग	२३
बर्डजड, जनरल	१७९	भाऊ दाजी, डॉ.	७९, ८७, २१२, २२५
बनाजी, फ़ामजी कावसजी	११८	भाऊ महाजन	८८, ९६, २२४-२२५
बानजी, बाबू कलीचरण	२४४	भास्करजी, गणपतराव	५३
बायबल	१२, २४, ६४, ७५, १०१, १०३, १०७, ११०, ११७, १२१, १२७, १२८, १३९, १४९, १५१, २१०, २२५, २४९	भास्करजी, मुकुंदराव	५३
बायबलचा वर्ग	८२	भिकोबा दादा	९७
बायबल सोसायटी	१४९, २४९-२५०	भिकोबा लक्ष्मण	२२३, २२४
बालव्याकरण		भुलेश्वर (मुंबई)	४६, ४८, ५४, ६८
( वाळगांधर शास्त्री जांभेकर )	१०	मदन श्रीकृष्ण	९७, २२४
बाळमित्र	१०	मनोबोधकथा	१०
बाळाजी नारायण	५३	मराठी भाषेचा कोश ( १८३१ )	२२
बेनन, रे. डब्ल्यू.	१७-१९, ७४, १५३, १५८, १६३, १७२, १७९, १८१, २२६, २२९, २३१	मराठी ज्ञानप्रसारक मंडळी	७८
बेनन, मिसेस्. डब्ल्यू.	१८१	मराठ्यांची चखर	१०. २६
बेल, जानी	६५	मसणा	२८
बेल, हेन्नी	६५	महंतापा, रे. जान	प्रस्ता. ८, १८०
बेळगांव मिशन इंग्लिश स्कूल	१७, २८, ४९, ५१, ७४, ७५, १७९, १८१	मंगर, रे.	११३
बैठक चावडी	१०	माडगांवकर, गोविंदजी नारायण	६४
बोकड, वाळभट	७	मार्मन मर्ते	१५३
		मिचेल, रे. डॉ. जे. मरे	प्रस्ता. १५, ८४, ९२, १०४, १०९, १११, ११४, ११७-११९, १३९, १४४, १५४, १६५, १७८, २१३, २१५, २१६
		मिलन, चार्ल्स डी.	२११
		मिशनरी हेरल्ड, बॉस्टन	प्रस्ता. १३-१४
		मुळे, गोपाळ रावजी	प्रस्ता. ८, १८८
		मुगुटखान	४२

मुंबादेवी (मुंबई)	४७-४८	लंडन मिशनरी सोसायटी	२२९
मूर्तिपूजा	१२१, १३३	लालसिंघ, रे. बिहारी	९९
मोडक, रे. रामकृष्ण विनायक	१८४	लीथ, डॉ. एच्.	१२२
मोरहेड, प्रिन्सिपॉल	११४, ११७-११८	लेले, गोविंदशास्त्री	१२२
मोरोजी माधवराव	१११	लोकहितवादी	८८
मोरोबा विनोबा	९७, ११४, २२५	लैन्ड्स ऑव् दि बायबल	
मोलस्वर्थ : इंग्रजी-मराठी कोश	७६	(Lands of the Bible)	९१
मोलस्वर्थ : मराठी-इंग्रजी डिक्शनरी	२२	वर्तमानदीपिका	५३, २०९
मॅकफर्सन, रेव्ह.	२४०	वाडिंग्टन, कर्नल	५६
मॅकिन्सन, रे. डी.	प्रस्ता. ११	वारी येणे (अंगांत)	३६-३८, ६१
यमुनापर्यटन	१७५, २४२	वालटेर	२०१
यात्रिकक्रमण	२४, १११, १२६, १५१	विचारलहरी	८८
येशू ख्रिस्त	११०, ११६, ११९-१२०, १२६, १२९, १३०, १३२, १४०, १४५, १५२, १६१, १६७	विल्सन कॉलेज	१०९
रस्तमजी	१८	विल्सन, रे. डॉ. जॉन	११, ६३, ८४, ९०-९१, ९५, १०९-११०, ११२, ११८, १२५-१२६, १३७, १३९, १४१, १४९-१५०, १६९, १७५, १८३, २१६-२१७, २१९, २२३, २२९, २४०
राज गोपाळ, रेव्ह.	१४१	विल्सन, मिसेस जॉन	९१, १३७, २१९
रानडे, विनायकपंत	८७	विल्सन, प्रो. एच्. एच्.	१०७
रामचंद्र नारायण	११३	वेद	१०७
रामचंद्र बाळकृष्णजी, रा. ब.	९६, १०५, २२३	वेताळपंचविशी	१०
रामरक्षा	३३	बोलनी	१०८
रामविजय	१५, ३२, २०७	व्यंकटेशस्तोत्र, श्री-प्रस्ता.	७, १२, ३२
रामसे, डॉ.	११९	व्यामिचारानिवेधक बोध	१२२, २१०
रावजी शेट	१८९	शंकर शेट, श्रीमंत ऑनरेबल जगन्नाथ	१, ५३
रिबिड्स, ऑनरेबल एच्. डब्ल्यू.	२६	शंकर शेट, विनायकराव	५३
रुक्मिणी स्वयंवर	३२	शक्तिउपासना	३३
रॉबर्ट मनी स्कूल	६५, ९५, ९७, २२३	शक्तिपूजा	६८
रॉय, राजा राममोहन	१२६	शांतापा, जेम्स	१८०
रॉस, रे. एम्.	२४०	शिवलीलामृत	३२
लघुहितोपदेश	१०	शिन्ने, बाळ भास्कर	९७, २२३-२२४
लकांडे, (कॉपी रायटर)	२०	शेठी, रमण	४०
लंडन मिशन इंग्लिश शाळा	५		

दार्शिका

२५७

शेरिडन : डिक्शनरी	२३	स्टेडर्ट रे.	२४०
शेषाद्री, रे. डॉ. नारायण	६४-६५,	सूनर, मि.	२२३
८१, ८४, ८७, १०९, ११४, ११७,		सोल, रेव्ह.	२४०
११९, १३७, १४०, १४८, १६६,		स्त्रीविद्याभ्यासनिबंध १२२-१२३, २१०	
१६९, १८३, २१४, २१९, २२१,		हरि केशवजी	१२६
२४०		हरिविजय	१५, ३२, २०७, २३५
शेषाद्री, मिसेस् सयीवाई नारायण	१८४	हळन्ने, लक्ष्मणशास्त्री	९७
शेषाद्री, श्रीपत	८७	हार्कनीस, प्रिन्सिपाल डॉ.	५१, ५३
श्रीधर लाडकोबा	१४७-१४८	हितोपदेश	११
श्रीमद्भगवद्गीता	८	हिंमलाजमाता	५९
सखाराम लक्ष्मण	९७, २२३	हिंदुधर्म प्रसिद्धीकरण	१२५
सणाविषयी निबंध	२१०	हिंदु धर्म व ख्रिस्ती धर्म ह्यांची तुलना ( १८५४ )	१७३
सरदार स्कूल, वेळगांव	१७	हिंदु धर्माचे स्वरूप	२४८
संतलीलामृत	३२	हिंदु लोकांच्या सणांविषयी निबंध १२२	
सत्यदीपिका	२४२	हेन्स, कॅप्टन	५८
सत्यशोधक मंडळी	२२५	ह्यूम, रे. डॉ. आर्. डब्ल्यू.	८७-८८
सत्यशोधक सभा	१०६		२०८, २१२
साठे, वे. शा. सं. कृष्णशास्त्री	८९, १९६	ज्ञाननीतिबोध संग्रह	२४८
सास्, सर मधु	१७५	ज्ञानप्रकाशसभा	७९
साळवे, रावजी मेघश्याम	१८९	ज्ञानप्रकाश	८४, ८७, ८९,
सांगलीकर, श्रीमंत चिंतामणराव			१०२-१०३, ११३, १२३, १९३-
आप्पासाहेब	२५-२६		१९४, २०६, २१०, २१३
सिद्धलिंगापा पौल	१८०	ज्ञानोदय	८६-८८, ९०, १०५,
सिंहासनवृत्तिशी	१०		११४, १४४, १४९, १७०, १७३
सुरतकर, बापूशेट	१		१९३-१९४, २०६
स्कोट्स कर्क	११३		

